

سلسلہ تعلیماتِ اسلام ۵

طہارت اور نماز

إفادات

شیخ الاسلام ڈاکٹر محمد طاہر القادری

منہاج القرآن پبلیکیشنز



سلسلہ تعلیماتِ اسلام: ۵

طہارت اور نماز

إفادات

شیخ الاسلام ڈاکٹر محمد طاہر القادری

مرتبہ
مسز فریدہ سجاد

شعبہ دعوت، منہاج القرآن ویمن لیگ

منہاج القرآن پبلی کیشنز

365- ایم، ماڈل ٹاؤن لاہور، فون: 35168514، 042-111-140-140

یوسف مارکیٹ، غزنی سٹریٹ، اردو بازار، لاہور، فون: 37237695

www.Minhaj.org-sales@Minhaj.org

جملہ حقوق بحق تحریک منہاج القرآن محفوظ ہیں


سلسلہ تعلیماتِ اسلام: 5

نام کتاب	:	طہارت اور نماز
افادات	:	شیخ الاسلام ڈاکٹر محمد طاہر القادری
مرتبہ	:	مسز فریدہ سجاد
معاونہ	:	مصباح کبیر
نظر ثانی	:	مفتی عبدالقیوم خان ہزاروی
زیر اہتمام	:	فرید ملٹ ریسرچ انسٹی ٹیوٹ Research.com.pk
مطبع	:	منہاج القرآن پرنٹرز، لاہور
اشاعت نمبر 1	:	مارچ 2008ء
اشاعت نمبر 2	:	ستمبر 2008ء
اشاعت نمبر 3	:	جولائی 2009ء
اشاعت نمبر 4	:	نومبر 2009ء
اشاعت نمبر 5	:	اگست 2010ء
اشاعت نمبر 6	:	ستمبر 2010ء
اشاعت نمبر 7	:	اگست 2011ء
اشاعت نمبر 8	:	جولائی 2012ء
قیمت	:	200/- روپے

ISBN 969-32-0816-0

نوٹ: شیخ الاسلام ڈاکٹر محمد طاہر القادری کی تمام تصانیف اور خطبات ویڈیو کیسٹس اور CDs و DVDs سے حاصل ہونے والی جملہ آمدنی اُن کی طرف سے ہمیشہ کے لیے تحریک منہاج القرآن کے لیے وقف ہے۔
(ڈائریکٹر منہاج القرآن سبلی کیشنز)

fmri@research.com.pk



مَوْلَايَ صَلِّ وَسَلِّمْ دَائِمًا اَبَدًا
عَلَى حَبِيبِكَ خَيْرِ الْخَلْقِ كُلِّهِمْ
مُحَمَّدٌ سَيِّدُ الْكَوْنَيْنِ وَالْثَّقَلَيْنِ
وَالْفَرِيقَيْنِ مِنْ عَرَبٍ وَمِنْ عَجَمٍ

﴿ صَلَّى اللهُ تَعَالَى عَلَيْهِ وَعَلَى آلِهِ وَصَحْبِهِ وَبَارَكَ وَسَلَّمَ ﴾

حکومتِ پنجاب کے نوٹیفکیشن نمبر ایس او (پی۔اے۔) ۱-۴ / ۱-۸۰ پی آئی
وی، مورّخہ ۳۱ جولائی ۱۹۸۴ء؛ حکومتِ بلوچستان کی چٹھی نمبر ۸۷-۴-۲۰ جنرل
وایم / ۴-۹۷۰-۷۳، مورّخہ ۲۶ دسمبر ۱۹۸۷ء؛ حکومتِ شمال مغربی سرحدی صوبہ
کی چٹھی نمبر ۲۴۴۱۱-۶۷-این-۱ / اے ڈی (لابریری)، مورّخہ ۲۰ اگست
۱۹۸۶ء؛ اور حکومتِ آزاد ریاست جموں و کشمیر کی چٹھی نمبر س ت / انتظامیہ
۶۳-۸۰۶۱ / ۹۲، مورّخہ ۲ جون ۱۹۹۲ء کے تحت ڈاکٹر محمد طاہر القادری کی
تصنیف کردہ کتب تمام سکولز اور کالجز کی لائبریریوں کے لئے منظور شدہ ہیں۔

فہرست

صفحہ	سوالات	نمبر شمار
۲۵	پیش لفظ	❁
۲۷	۱۔ طہارت	
۲۷	طہارت سے کیا مراد ہے؟	۱
۲۷	طہارت کی کتنی اقسام ہیں؟	۲
۲۷	نجاست کسے کہتے ہیں؟	۳
۲۸	شریعت میں نجاست کی کتنی اقسام ہیں؟	۴
۲۸	نجاستِ حکمیہ کسے کہتے ہیں اور اس کے پاک کرنے کا کیا طریقہ ہے؟	۵
۲۸	نجاستِ حقیقیہ کسے کہتے ہیں اور اس کے پاک کرنے کا کیا طریقہ ہے؟	۶
۲۹	نجاستِ غلیظہ اور خفیفہ کسے کہتے ہیں؟	۷
۳۰	اگر کپڑا ناپاک ہو جائے تو پاک کرنے کا طریقہ کیا ہے؟	۸
۳۱	جو چیزیں نچوڑنے کے قابل نہ ہوں ان کے پاک کرنے کا طریقہ کیا ہے؟	۹

صفحہ	سوالات	نمبر شمار
۳۱	اگر گھی یا تیل نجس (ناپاک) ہو جائے تو اسے پاک کرنے کا طریقہ کیا ہے؟	۱۰
۳۱	شہد پاک کرنے کا طریقہ کیا ہے؟	۱۱
۳۲	بیت الخلاء میں جاتے ہوئے اور باہر آتے ہوئے کون سی دعا پڑھنی چاہئے؟	۱۲
۳۳	۲۔ وضو	
۳۳	وضو کسے کہتے ہیں؟	۱۳
۳۳	قرآن حکیم میں وضو کی فرضیت کے بارے میں کیا حکم آیا ہے؟	۱۴
۳۴	وضو کے کتنے فرائض ہیں؟	۱۵
۳۴	وضو کے واجب ہونے کی شرائط کون سی ہیں؟	۱۶
۳۵	وضو کی فضیلت کیا ہے؟	۱۷
۳۶	وضو کے آداب کیا ہیں؟	۱۸
۳۸	وضو کا مسنون طریقہ کیا ہے؟	۱۹
۳۹	وضو میں کون سی دعائیں پڑھنی چاہئے؟	۲۰
۴۲	وہ کون سے امور ہیں جن کے لئے وضو کرنا فرض ہے؟	۲۱

صفحہ	سوالات	نمبر شمار
۴۲	نماز سے پہلے وضو کیوں ضروری ہے؟	۲۲
۴۴	ہر نماز کے لئے نیا وضو کرنا ضروری ہے یا ایک ہی وضو سے کئی نمازیں ادا کی جاسکتی ہیں؟	۲۳
۴۶	سائنس کی رو سے وضو کے طبی فوائد کیا ہیں؟	۲۴
۴۸	۳۔ وضو کے مسائل	
۴۸	مسواک کی فضیلت کے بارے میں حضور نبی اکرم ﷺ نے کیا ارشاد فرمایا؟	۲۵
۴۹	کیا مسواک کی جگہ منجن یا ٹوتھ پیسٹ کا استعمال سنت میں داخل ہے؟	۲۶
۵۰	ایسی کون سی چیزیں ہیں جو وضو کے مکروہ ہونے کا سبب بنتی ہیں؟	۲۷
۵۱	وضو کن چیزوں سے ٹوٹتا ہے؟	۲۸
۵۲	کن چیزوں سے وضو نہیں ٹوٹتا؟	۲۹
۵۳	وضو کرنے کے دوران اگر وضو ٹوٹ جائے تو کیا وضو دوبارہ دہرانا چاہئے؟	۳۰
۵۳	اگر وضو کرنے کے دوران کسی عضو کے دھونے میں شک واقع ہو تو کیا وضو دوبارہ کرنا چاہئے؟	۳۱

صفحہ	سوالات	نمبر شمار
۵۴	کیا پھولوں کے عرق سے وضو کرنا جائز ہے؟	۳۲
۵۴	مصنوعی دانت لگوانے کی صورت میں کیا وضو اور غسل ہو جاتا ہے؟	۳۳
۵۵	کیا بڑھے ہوئے ناخنوں کے ساتھ وضو ہو جاتا ہے؟	۳۴
۵۵	اگر ناخنوں پر مہندی لگانے سے وضو ہو جاتا ہے تو نیل پالش سے کیوں نہیں؟	۳۵
۵۶	کیا بے وضو کا قرآن حکیم کو پڑھنا یا چھونا جائز ہے؟	۳۶
۵۶	کیا عورتوں کا بغیر دوپٹے اوڑھے وضو کرنا جائز ہے؟	۳۷
۵۸	۴۔ غسل اور اس کے مسائل	
۵۸	غسل سے کیا مراد ہے؟	۳۸
۵۸	غسل کی کتنی اقسام ہیں؟	۳۹
۶۱	غسل کے فرض ہونے کی کیا صورت ہے؟	۴۰
۶۲	غسل کا مسنون و مستحب طریقہ کیا ہے؟	۴۱
۶۳	تالاب یا نہر میں غسل کرنے کا طریقہ کیا ہے؟	۴۲
۶۳	کیا شاور کے ذریعے غسل کرنے سے اس کے واجبات ادا ہو جاتے ہیں؟	۴۳

صفحہ	سوالات	نمبر شمار
۶۴	سر کے بال اگر گوندھے ہوئے ہوں تو کیا غسل میں ہر بال کی جڑ سے نوک تک پانی پہنچانا ضروری ہے؟	۴۴
۶۵	کیا غسل کے دوران قرآنی آیات اور مختلف دعاؤں کا پڑھنا جائز ہے؟	۴۵
۶۶	جنبی کے بارے میں شریعت کے کیا احکامات ہیں؟	۴۶
۶۸	جُب اور جنابت میں کیا فرق ہے؟	۴۷
۶۸	حیض و نفاس کی مدت کیا ہے؟	۴۸
۶۸	حائضہ عورت کا لباس پاک ہوتا ہے یا ناپاک؟	۴۹
۷۰	اگر کوئی عورت معلّمہ ہو تو بحالتِ حیض و نفاس کس طرح قرآن حکیم کی تعلیم دے؟	۵۰
۷۰	کیا عورت حالتِ حیض میں مہندی لگا سکتی ہے؟	۵۱
۷۱	استحاضہ کسے کہتے ہیں اور اس کے کیا احکامات ہیں؟	۵۲
۷۲	میت کو غسل دینے کا طریقہ کیا ہے؟	۵۳
۷۴	۵۔ تیمم	
۷۴	تیمم کسے کہتے ہیں؟ اس کے کرنے کے بارے میں قرآن حکیم کا کیا حکم ہے؟	۵۴

صفحہ	سوالات	نمبر شمار
۷۵	تیمم کا مسنون طریقہ کیا ہے؟	۵۵
۷۵	تیمم میں کتنی چیزیں فرض ہیں؟	۵۶
۷۶	تیمم کس چیز سے کرنا جائز ہے؟	۵۷
۷۷	تیمم کن حالتوں میں جائز ہے؟	۵۸
۷۸	کن چیزوں سے تیمم ٹوٹتا ہے؟	۵۹
۷۸	پانی تلاش کئے بغیر تیمم سے نماز ہوگی یا نہیں؟	۶۰
۷۸	پانی ایک میل کے فاصلے پر موجود ہے مگر نماز کا وقت کم رہ جائے تو پانی حاصل کر کے وضو کرے یا تیمم کرے؟	۶۱
۷۹	میتیمم کو نماز پڑھنے کے دوران اگر پانی میسر آ جائے تو پھر کیا کرے؟	۶۲
۷۹	میتیمم کو اگر نماز ادا کرنے کے بعد پانی مل جائے تو پھر اس کے لیے کیا حکم ہے؟	۶۳
۸۰	۶۔ موزوں پر مسح	
۸۰	مسح کسے کہتے ہیں؟	۶۴
۸۰	مسح کی مدت کتنی ہے؟	۶۵
۸۱	مسح کن چیزوں سے ٹوٹتا ہے؟	۶۶

صفحہ	سوالات	نمبر شمار
۸۱	سر پر خضاب یا مہندی لگی ہو یا عمامہ پہنا ہو تو کیا سر کا مسح جائز ہے؟	۶۷
۸۲	اگر جسم کے کسی عضو پر چوٹ لگی ہے تو کیا اس حصے کا مسح کرنا جائز ہے؟	۶۸
۸۲	موزوں پر مسح کے بارے میں کیا حکم ہے؟	۶۹
۸۳	جراہوں پر مسح کے بارے میں کیا حکم ہے؟	۷۰
۸۳	موزوں پر مسح کی کیا شرائط ہیں؟	۷۱
۸۴	موزوں پر مسح کرنے کا کیا طریقہ ہے؟	۷۲
۸۴	کن چیزوں پر مسح جائز نہیں؟	۷۳
۸۵	۷۔ اذان	
۸۵	مسجد میں داخل ہوتے اور باہر آتے وقت کیا دعا پڑھنی چاہئے؟	۷۴
۸۵	اذان دینے کی فضیلت کیا ہے؟	۷۵
۸۷	اذان کے کلمات اور ان کی ادائیگی کا طریقہ کیا ہے؟	۷۶
۸۸	مؤذن میں کن صفات کا ہونا ضروری ہے؟	۷۷
۸۸	مؤذن اذان دے رہا ہو تو اذان سننے والے کے لئے کیا حکم ہے؟	۷۸

صفحہ	سوالات	نمبر شمار
۹۰	اذان سننے کے بعد کون سی دعا پڑھنی چاہئے؟	۷۹
۹۰	اذان اور اقامت کے دوران انگوٹھے چومنا کیسا ہے؟	۸۰
۹۳	اذان اور اقامت کے کلمات میں کیا فرق ہے؟	۸۱
۹۴	اذان اور اقامت کے درمیان کتنا دورانیہ ہونا چاہئے؟	۸۲
۹۴	کیا شرع کی رو سے نومولود کے کانوں میں اذان دینا جائز ہے؟	۸۳
۹۶	۸۔ نماز	
۹۶	صلاة یعنی نماز کسے کہتے ہیں؟	۸۴
۹۸	نماز کو دین کا ستون کیوں کہا گیا ہے؟	۸۵
۹۸	نماز ادا کرنے کی فضیلت کیا ہے؟	۸۶
۱۰۱	نماز کے طبی فوائد کیا ہیں؟	۸۷
۱۰۴	فرض نمازوں کی انفرادی فضیلت کیا ہے؟	۸۸
۱۰۷	قرآن حکیم کی کتنی آیات میں نماز پڑھنے کا حکم دیا گیا ہے؟	۸۹
۱۰۹	ترک نماز پر قرآن و حدیث میں کیا حکم وارد ہے؟	۹۰
۱۱۰	کیا نماز پچگانہ پہلے انبیاء کرام اور ان کی امتوں پر بھی فرض کی گئی تھیں؟	۹۱

صفحہ	سوالات	نمبر شمار
۱۱۳	انسان کے علاوہ کیا دیگر مخلوقات بھی نماز ادا کرتی ہیں؟	۹۲
۱۱۵	نماز جامع اوقات ہے یا نظام اوقات؟	۹۳
۱۱۷	نماز نمازی کے حق میں کیا دعا کرتی ہے؟	۹۴
۱۱۸	نماز میں اللہ تعالیٰ کو اپنے بندے کی کون سی چیزیں محبوب ہیں؟	۹۵
۱۱۹	نماز میں خشوع و خضوع سے کیا مراد ہے؟	۹۶
۱۲۱	نماز میں یکسوئی حاصل کرنے کا کیا طریقہ ہے؟	۹۷
۱۲۴	نماز بجمع عربی و ترجمہ کیا ہے؟	۹۸
۱۲۹	کیا نماز تمام عبادات کی جامع ہے؟	۹۹
۱۳۱	قرآن حکیم نے کس نماز کی حفاظت کی خصوصی تلقین کی ہے؟	۱۰۰
۱۳۱	وہ کون سی نماز ہے جس میں جماعت شرط ہے؟	۱۰۱
۱۳۲	نماز جمعہ کی فضیلت کیا ہے؟	۱۰۲
۱۳۴	نماز جمعہ ترک کرنے پر کیا وعید ہے؟	۱۰۳
۱۳۴	جمعۃ المبارک کے روز درود پاک پڑھنے کی فضیلت کیا ہے؟	۱۰۴
۱۳۷	۹۔ نماز کا طریقہ اور مسائل	
۱۳۷	نماز کی ظاہری شرائط کیا ہیں؟	۱۰۵

صفحہ	سوالات	نمبر شمار
۱۴۰	نماز میں نیت کے ظاہری و باطنی آداب کیا ہیں؟	۱۰۶
۱۴۱	استقبالِ قبلہ کے ظاہری و باطنی آداب کیا ہیں؟	۱۰۷
۱۴۲	فرض، واجب، سنت اور نفل نمازوں کی نیت کیسے کی جائے؟	۱۰۸
۱۴۳	فرض کسے کہتے ہیں؟	۱۰۹
۱۴۴	واجب کسے کہتے ہیں؟	۱۱۰
۱۴۴	سنت کسے کہتے ہیں؟	۱۱۱
۱۴۴	سنت کی کتنی اقسام ہیں؟	۱۱۲
۱۴۴	سنتِ مؤکدہ سے کیا مراد ہے؟	۱۱۳
۱۴۵	سنتِ غیر مؤکدہ سے کیا مراد ہے؟	۱۱۴
۱۴۵	مستحب کسے کہتے ہیں؟	۱۱۵
۱۴۵	مباح کسے کہتے ہیں؟	۱۱۶
۱۴۵	حرام کسے کہتے ہیں؟	۱۱۷
۱۴۶	مکروہ کسے کہتے ہیں؟	۱۱۸
۱۴۶	مکروہ تحریمی اور مکروہ تنزیہی میں کیا فرق ہے؟	۱۱۹
۱۴۷	تکبیر تحریمہ سے کیا مراد ہے؟	۱۲۰

صفحہ	سوالات	نمبر شمار
۱۴۷	تکبیر تحریمہ کا ظاہری طریقہ اور باطنی ادب کیا ہے؟	۱۲۱
۱۵۰	قیام کا ظاہری طریقہ اور باطنی ادب کیا ہے؟	۱۲۲
۱۵۲	قیام میں نظر کہاں ہونی چاہیے؟	۱۲۳
۱۵۲	قراءت کا ظاہری و باطنی ادب کیا ہے؟	۱۲۴
۱۵۴	نماز میں کم از کم قراءت کی مقدار کیا ہونی چاہئے؟	۱۲۵
۱۵۴	اگر تنہا نماز پڑھ رہے ہوں تو قراءت اونچی آواز میں کرنا جائز ہے؟	۱۲۶
۱۵۴	رکوع میں کس قدر جھکنا چاہئے؟	۱۲۷
۱۵۶	اگر کوئی شخص بڑھاپے یا بیماری کی وجہ سے رکوع میں جھک نہ سکے تو رکوع کیسے کرے؟	۱۲۸
۱۵۶	قومہ کسے کہتے ہیں اور اس کے ادا کرنے کا طریقہ کیا ہے؟	۱۲۹
۱۵۷	سجدہ کے ادا کرنے کا طریقہ اور باطنی ادب کیا ہے؟	۱۳۰
۱۶۲	کیا سجدہ نرم چیز پر کیا جاسکتا ہے؟	۱۳۱
۱۶۲	اگر نماز میں ایک سجدہ رہ جائے تو کیا حکم ہے؟	۱۳۲
۱۶۲	سجدہ سہو کسے کہتے ہیں؟	۱۳۳
۱۶۳	سجدہ سہو ادا کرنے کا طریقہ کیا ہے؟	۱۳۴

صفحہ	سوالات	نمبر شمار
۱۶۳	اگر نماز میں بھول کر کئی واجبات چھوٹ گئے تو کیا ایک ہی مرتبہ سجدہ سہو کریں گے یا دو بار؟	۱۳۵
۱۶۴	سجدہ تلاوت کسے کہتے ہیں اس کا طریقہ کیا ہے؟	۱۳۶
۱۶۵	سجدہ تلاوت میں کون سی دعا پڑھنا مسنون ہے؟	۱۳۷
۱۶۵	اگر آیت سجدہ کا صرف ترجمہ پڑھا جائے تو کیا پھر بھی سجدہ تلاوت کرنا واجب ہوگا؟	۱۳۸
۱۶۶	جتنی مرتبہ آیت سجدہ پڑھی جائے کیا اتنی ہی مرتبہ سجدہ تلاوت کرنا ضروری ہے؟	۱۳۹
۱۶۶	جلسہ کسے کہتے ہیں اس کے ادا کرنے کا طریقہ کیا ہے؟	۱۴۰
۱۶۷	قعدہ اخیرہ کا ظاہری طریقہ اور باطنی ادب کیا ہے؟	۱۴۱
۱۶۹	تشہد میں شہادت کی انگلی سے اشارہ کرنے کا طریقہ کیا ہے؟	۱۴۲
۱۷۰	چار رکعات نماز سنت مؤکدہ و غیر مؤکدہ میں دو رکعات کے بعد قعدہ اولیٰ میں کب تک بیٹھنا چاہئے؟	۱۴۳
۱۷۰	خروج عن الصلوٰۃ کا ظاہری طریقہ اور باطنی ادب کیا ہے؟	۱۴۴
۱۷۱	نماز میں سلام پھیرنے کا طریقہ کیا ہے؟	۱۴۵
۱۷۲	فرضوں کے بعد پڑھی جانے والی مسنون دعا کون سی ہے؟	۱۴۶

صفحہ	سوالات	نمبر شمار
۱۷۳	نماز کے بعد کون سے اذکار کرنے چاہئیں؟	۱۴۷
۱۷۵	کیا نماز کے بعد ذکر بالجہر کرنا جائز ہے؟	۱۴۸
۱۷۹	نماز وتر کی کتنی رکعات ہیں اور اس کے پڑھنے کا کیا طریقہ ہے؟	۱۴۹
۱۸۳	اگر کسی کو دعائے قنوت یاد نہ ہو تو کیا پڑھے؟	۱۵۰
۱۸۴	سُترہ کسے کہتے ہیں؟ یہ کس چیز کا ہونا چاہیے؟	۱۵۱
۱۸۵	مرد اور عورت کی نماز میں فرق کیوں ہے؟	۱۵۲
۱۸۵	نمازِ جمعہ کا طریقہ کیا ہے؟	۱۵۳
۱۸۶	نمازِ تراویح کسے کہتے ہیں اور اس کے پڑھنے کا کیا طریقہ ہے؟	۱۵۴
۱۸۷	نمازِ تراویح کی کل کتنی رکعات ہیں؟	۱۵۵
۱۹۰	نمازِ عیدین کا طریقہ کیا ہے؟	۱۵۶
۱۹۱	حائضہ عورت کے لئے عید گاہ میں جانے کا کیا حکم ہے؟	۱۵۷
۱۹۱	نمازِ جنازہ پڑھنے کا طریقہ کیا ہے؟	۱۵۸
۱۹۴	بعض لوگ نمازِ جنازہ میں جوتے نہیں اتارتے اس کا کیا حکم ہے؟	۱۵۹
۱۹۵	خواتین کے لیے نمازِ جمعہ، عیدین اور جنازہ کے کیا احکام ہیں؟	۱۶۰

صفحہ	سوالات	نمبر شمار
۱۹۷	۱۰۔ نماز کے متفرق مسائل	
۱۹۷	نماز کے کتنے فرائض ہیں؟	۱۶۱
۱۹۷	نماز میں کون سے امور واجبات میں سے ہیں؟	۱۶۲
۱۹۹	نماز میں کون سے امور سنت ہیں؟	۱۶۳
۲۰۱	نماز میں کون سے مستحبات ہیں؟	۱۶۴
۲۰۱	نماز کے مکروہات تحریمی کون سے ہیں؟	۱۶۵
۲۰۴	کن اوقات میں نماز پڑھنا جائز نہیں؟	۱۶۶
۲۰۵	کن جگہوں پر نماز پڑھنا منع ہے؟	۱۶۷
۲۰۵	کن صورتوں میں نماز توڑ دینا جائز ہے؟	۱۶۸
۲۰۶	وہ کون سے اعمال ہیں جو نماز کو فاسد کر دیتے ہیں؟	۱۶۹
۲۰۷	کس حد تک کلام کرنے سے نماز باطل ہو جاتی ہے؟	۱۷۰
۲۰۸	نماز میں اگر وضو ٹوٹ جائے تو کیا ساری نماز دوبارہ دہرائیں گے؟	۱۷۱
۲۰۹	کیا شیرخوار بچے کے پیشاب آلود کپڑوں سے نماز پڑھنا جائز ہے؟	۱۷۲

صفحہ	سوالات	نمبر شمار
۲۰۹	کیا مردوں کا سونے کی انگوٹھی، چین وغیرہ پہن کر نماز پڑھنا جائز ہے؟	۱۷۳
۲۱۰	مردوں کے لئے ننگے سر نماز پڑھنے کا کیا حکم ہے؟	۱۷۴
۲۱۱	نماز کے دوران اگر ٹوپی گر جائے تو اس کو اٹھانا جائز ہے یا نہیں؟	۱۷۵
۲۱۱	بعض مرد نماز میں پانچ ٹخنوں سے نیچے رکھتے ہیں شرع کی رو سے کیا ایسے نماز ادا کرنا جائز ہے؟	۱۷۶
۲۱۳	عموماً مرد پینٹ کے پانچے دہرے (fold) کر کے نماز ادا کرتے ہیں کیا ایسا کرنے سے نماز ادا ہو جائے گی یا اس کا اعادہ کرنا ہوگا؟	۱۷۷
۲۱۴	کیا بلا عذر شرعی بیٹھ کر نماز پڑھنا جائز ہے؟	۱۷۸
۲۱۴	کیا دوران نماز موبائل بند کرنے سے نماز ادا ہو جائے گی؟	۱۷۹
۲۱۵	نمازی کے آگے سے گزرنے والے کے بارے میں کیا حکم ہے؟	۱۸۰
۲۱۶	کیا عورتوں کا زیور پہن کر نماز پڑھنا جائز ہے؟	۱۸۱
۲۱۶	کیا بہن، بھائی یا میاں بیوی گھر میں بغیر جماعت کے اکٹھے نماز ادا کر سکتے ہیں؟	۱۸۲

صفحہ	سوالات	نمبر شمار
۲۱۶	عورت کو ایام مخصوصہ کی نمازیں اور روزے معاف ہیں یا قضا پڑھے گی؟	۱۸۳
۲۱۷	کیا عورت کا باریک دوپٹہ یا چادر اوڑھ کر نماز پڑھنا جائز ہے؟	۱۸۴
۲۱۸	مختلف سواریوں (چلتی ٹرین، کشتی، جہاز، بحری جہاز، اور جانور کی سواری) پر نماز پڑھنے کا کیا حکم ہے؟	۱۸۵
۲۱۹	۱۱۔ باجماعت نماز کے مسائل	
۲۱۹	باجماعت نماز ادا کرنے کی فضیلت کیا ہے؟	۱۸۶
۲۲۱	جان بوجھ کر نماز باجماعت ادا نہ کرنے والے کے بارے میں کیا وعید ہے؟	۱۸۷
۲۲۲	امامت کی شرائط کیا ہیں؟	۱۸۸
۲۲۳	اگر امام کی قراءت غلط ہے تو مقتدی کے لئے کیا حکم ہے؟	۱۸۹
۲۲۴	باجماعت نماز کے لئے صف کی ترتیب کیا ہوگی؟	۱۹۰
۲۲۵	پہلی صف میں اگر جگہ خالی ہو تو کیا مقتدی دوسری صف میں کھڑا ہو سکتا ہے؟	۱۹۱
۲۲۵	ایک مرد اور ایک عورت امام کے ساتھ باجماعت نماز کیسے ادا کریں گے؟	۱۹۲

صفحہ	سوالات	نمبر شمار
۲۲۵	کیا باجماعت نماز میں شریک ہونے کے لیے دوڑ کر مسجد میں جانا جائز ہے؟	۱۹۳
۲۲۷	مرد کن وجوہات کی بناء پر باجماعت نماز چھوڑ سکتا ہے؟	۱۹۴
۲۲۸	اگر کسی شخص نے فرض نماز اکیلے ہی شروع کی اور وہیں باجماعت شروع ہو گئی تو اس شخص کے لئے کیا حکم ہے؟	۱۹۵
۲۲۸	باجماعت نماز کے دوران سنتیں یا نوافل پڑھنے کا کیا حکم ہے؟	۱۹۶
۲۲۸	باجماعت نماز فجر کے دوران سنتیں پڑھنے کا کیا حکم ہے؟	۱۹۷
۲۳۰	کیا خواتین مسجد میں باجماعت نماز پڑھ سکتی ہیں؟	۱۹۸
۲۳۲	کیا دو آدمیوں کی جماعت قائم ہو سکتی ہے؟	۱۹۹
۲۳۳	جس مسجد میں اذان نہ کہی جائے وہاں باجماعت نماز پڑھنا کیسا ہے؟	۲۰۰
۲۳۳	کیا عورت امامت کروا سکتی ہے؟	۲۰۱
۲۳۵	نماز باجماعت ادا کرنے کی کیا حکمتیں ہیں؟	۲۰۲
۲۳۶	نماز باجماعت کے فلسفے سے اجتماعیت کے وہ کون سے اصول ہیں جن کو اپنانے سے معاشرے کی اصلاح احسن طریقے سے ہو سکتی ہے؟	۲۰۳

صفحہ	سوالات	نمبر شمار
۲۴۱	۱۲۔ قصر اور قضا نمازوں کے مسائل	
۲۴۱	مسافر کسے کہتے ہیں؟	۲۰۴
۲۴۱	قصر نماز کسے کہتے ہیں؟	۲۰۵
۲۴۲	قصر نماز ادا کرنے کا طریقہ کیا ہے؟	۲۰۶
۲۴۳	قصر نماز کتنے دن کے قیام کے دوران پڑھنی چاہیے؟	۲۰۷
۲۴۳	کیا سنتوں کی بھی قصر ہوتی ہے؟	۲۰۸
۲۴۴	کیا فجر، مغرب اور وتر میں قصر ہوتی ہے؟	۲۰۹
۲۴۴	مسافر امام کے پیچھے مقامی کس طرح نماز پڑھے؟	۲۱۰
۲۴۵	مسافر، مقامی امام کے پیچھے کون سی نماز پڑھے؟	۲۱۱
۲۴۵	مسافر اگر اپنے رشتہ دار (بھائی، چچا، ماموں) کے گھر جائے تو قصر نماز پڑھے گا یا پوری؟	۲۱۲
۲۴۵	شادی شدہ عورت اپنے میکے میں پوری نماز ادا کرے گی یا قصر؟	۲۱۳
۲۴۶	ایک شہر کے دو راستے ہیں ایک تین دن کا، دوسرا دو دن کا تو نماز ادا کرنے کا کیا حکم ہوگا؟	۲۱۴
۲۴۷	ادا اور قضاء میں کیا فرق ہے؟	۲۱۵

صفحہ	سوالات	نمبر شمار
۲۲۸	قضاے عمری سے کیا مراد ہے؟	۲۱۶
۲۲۸	قضا نمازوں کی ادائیگی کیسے ممکن ہے؟	۲۱۷
۲۲۹	کن حالتوں میں نماز کی قضا معاف ہے؟	۲۱۸
۲۵۰	شرعی عذر کے ساتھ نماز قضا کرنے کا کیا حکم ہے؟	۲۱۹
۲۵۰	مسافر نماز کی قضا کیسے کرے گا؟	۲۲۰
۲۵۱	۱۳۔ نفلی نمازیں	
۲۵۱	فرض نمازوں میں سنت مؤکدہ اور غیر مؤکدہ کی رکعات کی تعداد کتنی ہے؟	۲۲۱
۲۵۱	سنت نمازوں کی فضیلت کیا ہے؟	۲۲۲
۲۵۲	نفلی نماز کسے کہتے ہیں؟	۲۲۳
۲۵۲	کیا سنن اور نوافل گھر میں پڑھنا افضل ہے؟	۲۲۴
۲۵۲	تحیۃ المسجد سے کیا مراد ہے اور کب ادا کی جاتی ہے؟	۲۲۵
۲۵۳	تحیۃ الوضوء سے کیا مراد ہے اور کب ادا کی جاتی ہے؟	۲۲۶
۲۵۴	نماز تہجد کی کتنی رکعات ہیں اور اس کے ادا کرنے کا وقت کیا ہے؟	۲۲۷
۲۵۵	نماز اشراق کا وقت کیا ہے اور اس کی کتنی رکعات ہیں؟	۲۲۸
۲۵۶	نماز چاشت کا وقت کیا ہے اور اس کی کتنی رکعات ہیں؟	۲۲۹

صفحہ	سوالات	نمبر شمار
۲۵۷	نمازِ اوابین کس وقت پڑھنی چاہیے اور اس کی کتنی رکعات ہیں؟	۲۳۰
۲۵۷	نمازِ استخارہ کسے کہتے ہیں اور اس کا طریقہ کیا ہے؟	۲۳۱
۲۵۹	اگر دعائے استخارہ عربی میں یاد نہ ہو تو کیا اردو میں دعا کرنا جائز ہے؟	۲۳۲
۲۵۹	صلوٰۃ التسلیم ادا کرنے کا طریقہ کیا ہے؟	۲۳۳
۲۶۰	نمازِ حاجت ادا کرنے کا طریقہ کیا ہے؟	۲۳۴
۲۶۲	نمازِ کسوف اور خسوف کے پڑھنے کا طریقہ کیا ہے؟	۲۳۵
۲۶۴	نمازِ توبہ کی کتنی رکعات ہوتی ہیں اور یہ کب ادا کی جاسکتی ہے؟	۲۳۶
۲۶۵	ہم نماز ادا کرتے ہیں مگر ہماری دعا قبول کیوں نہیں ہوتی؟	۲۳۷
۲۶۹	مآخذ و مراجع	﴿

پیش لفظ

نماز اسلامی معاشرے کی شناخت اور اہل اسلام کا اہم ترین عملی امتیاز ہے۔ نماز کی فرضیت و اہمیت سے ہر مسلمان مرد، عورت، بچہ، بوڑھا، پڑھا لکھا اور اُن پڑھ آگاہ ہے۔ لیکن آج دورِ فتن کے بیشتر مسلمان خواتین و حضرات نے اپنی زندگی کو جب مشین بنا لیا اور تیز رفتا ”ترقی“ کی دوڑ میں شامل ہو کر حقوق اللہ سے صرف نظر کی روش کو فیشن کے طور پر اپنا لیا تو وہ عقیدہ و عمل میں کمزور ہو گئے۔ نتیجتاً اس طبقہ کی اکثریت مادیت کی دلدل میں پھنس چکی ہے اور روحانی افلاس کے ہاتھوں مجبور ہو کر نفسیاتی بیماریوں میں مبتلا ہے۔ یہ طبقہ بظاہر خوش حال اور ہشاش بشاش نظر آتا ہے اور زندگی کی چکا چوند میں بھر پور شریک ہے لیکن فی الحقیقت روحانی کھوکھلے پن کا شکار یہی ”طبقہ شرفاء“ قابلِ رحم ہے۔ اس کے دل و دماغ پر حکمت اور ہمدردی کے ساتھ دستک دینے کی ضرورت ہے۔ تھوڑی سی محنت اور اخلاص سے یہ لوگ اسلام کے روحانی فیوضات سے ہم کنار ہو سکتے ہیں اور نماز اس روحانی فیض اور قلبی سکون کا اہم ترین ذریعہ ہے۔

اس مرکزی اسلامی فریضے کی ادائیگی کو مؤثر بنانے اور زندگی پر اس کے اثرات مرتب کرنے کے لیے ضروری ہے کہ اس کی جزئیات کو آسان اور عام فہم پیرائے میں بیان کیا جائے۔ چنانچہ سوا دوسو سوالات اور ان کے جوابات پر مشتمل یہ مختصر مگر جامع کتاب اسی کاوش کی ایک کڑی ہے۔

شیخ الاسلام ڈاکٹر محمد طاہر القادری کی زیر سرپرستی عصر حاضر میں احیاء اسلام کی نقیب تحریک منہاج القرآن پیش بہا سمعی، بصری ذرائع علم کے ساتھ ساتھ عقیدہ و عمل میں اصلاح و پختگی کے لیے دعوتی اور تربیتی لٹریچر فراہم کر رہی ہے۔

چنانچہ تعلیماتِ اسلام پر مشتمل آپ کی کتب و کیسٹس اور خطبات و دروس سے ماخوذ سوال و جواب کا یہ سلسلہ اشاعت بھی اسی مہم کا حصہ ہے۔ اب تک اس سلسلہ اشاعت کی چار کتب اسی نچ پر شائع ہو چکی ہیں۔

FMRI کے شعبہ خواتین کی ریسرچ اسکالر محترمہ فریدہ سجاد اور محترمہ مصباح کبیر نے بڑی محنت اور عرق ریزی سے اس مجموعہ کا مسودہ تیار کیا۔ بعد ازاں شعبہ کے فاضل ممبران خصوصاً محترم محمد الیاس اعظمی اور حافظ فرحان ثنائی نے اس کی نظر ثانی کی، جس کی توثیق صدر دار الافتاء مفتی عبد القیوم خان نے مسودے کو بالاستیعاب دیکھنے کے بعد فرمائی، اور اب یہ مجموعہ مطبوعہ شکل میں قارئین کے ہاتھوں میں ہے۔

اس کتاب میں طہارت اور نماز کے روایتی مسائل کو زیر بحث لانے کے ساتھ ساتھ عصر حاضر کے جدید مسائل کا جواب بھی بڑے احسن انداز میں دیا گیا ہے۔ یہ کتاب ہر طبقہ اور عمر کے لوگوں کے لیے یکساں مفید ہے۔

اللہ تعالیٰ کی بارگاہ میں دعا ہے کہ وہ ہمیں ایمان و عمل کی بہترین صلاحیتوں سے نوازے اور اس کتاب کی تیاری میں حصہ لینے والی بہنوں اور فاضل دوستوں کی خدمت کو اپنی بارگاہ میں شرف قبولیت سے نوازے۔ (آمین بجاہ سید المرسلین ﷺ)

ڈاکٹر علی اکبر الازہری

ڈائریکٹر ریسرچ

فرید ملٹ ریسرچ انسٹی ٹیوٹ



۱۔ طہارت

سوال نمبر ۱: طہارت سے کیا مراد ہے؟

جواب: طہارت سے مراد ہے نجاست (گندگی و ناپاکی) سے پاک ہونا، خواہ وہ ظاہری ہو یا باطنی۔ شریعت کی اصطلاح میں طہارت ایک خاص صفت سے عبارت ہے، جس کا حکم صاحب شریعت نے اس لیے دیا ہے کہ جسم پاک ہو جائے اور نماز درست ادا ہو جائے۔

سوال نمبر ۲: طہارت کی کتنی اقسام ہیں؟

جواب: طہارت کی دو قسمیں ہیں: طہارت صغریٰ اور طہارت کبریٰ۔ طہارت صغریٰ سے مراد وضو ہے جبکہ طہارت کبریٰ سے مراد غسل ہے۔

سوال نمبر ۳: نجاست کسے کہتے ہیں؟

جواب: لغت کی رو سے ہر گندگی نجاست کہلاتی ہے خواہ وہ ظاہری ہو یا باطنی۔ ظاہری نجاست جیسے خون، پیشاب وغیرہ؛ اور باطنی نجاست جیسے گناہ و معصیت۔



سوال نمبر ۴: شریعت میں نجاست کی کتنی اقسام ہیں؟

جواب: اصطلاح شریعت میں نجاست کی دو اقسام ہیں:

۱۔ نجاستِ حکمیہ

۲۔ نجاستِ حقیقیہ

سوال نمبر ۵: نجاستِ حکمیہ کسے کہتے ہیں اور اس کے پاک کرنے کا کیا طریقہ ہے؟

جواب: وہ نجاست جو ظاہر میں نظر نہ آئے لیکن شریعت نے اس سے پاک ہونے کا حکم دیا ہو جیسے:

حدیث اصغر (جن امور سے وضو لازم ہوتا ہے) اور حدیث اکبر (جن امور سے غسل فرض ہوتا ہے) کو نجاستِ حکمیہ کہتے ہیں۔ یہ شریعت کی رو سے ایک عارضی کیفیت ہے جو تمام بدن پر یا اس کے اعضاء پر وارد ہوتی ہے اور طہارت سے دور ہو جاتی ہے۔

سوال نمبر ۶: نجاستِ حقیقیہ کسے کہتے ہیں اور اس کے پاک کرنے کا کیا طریقہ ہے؟

جواب: نجاستِ حقیقیہ اس گندگی کو کہتے ہیں جو ظاہراً نظر آئے اسے شرع نے اصل نجس قرار دیا ہے۔ انسان اپنے بدن، کپڑوں اور کھانے پینے کی چیزوں کو

اس سے بچاتا ہے مثلاً پیشاب، شراب، خون، فضلہ وغیرہ۔ اس سے بچنے کا حکم دیا گیا ہے اور اگر کسی چیز پہ لگ جائے تو اسے دور کر کے اس چیز کو پاک کرنے کا حکم ہے۔

سوال نمبر ۷: نجاستِ غلیظہ اور خفیفہ کسے کہتے ہیں؟

جواب: نجاستِ غلیظہ اسے کہتے ہیں جس کے ناپاک ہونے کی صراحت قرآن و حدیث میں موجود ہو۔ کوئی نص اس کی ناپاکی کے خلاف موجود نہ ہو یعنی اس میں کسی قسم کا شبہ نہ ہو۔ تمام دلائل سے اس کا ناپاک ہونا ہی ثابت ہو، اور ایسی نجاست سخت ہوتی ہے۔ آدمی کا فضلہ، پیشاب، منی، جانوروں کا گوبر، اور حرام جانوروں کا پیشاب، انسان اور جانوروں کا بہتا ہوا خون، شراب، مرغی اور مرغابی و بطخ کی بیٹ نجاستِ غلیظہ میں شامل ہیں۔

نجاستِ غلیظہ کا حکم

نجاستِ غلیظہ کپڑے یا بدن میں مقدارِ درہم کے برابر ہو تو دھونا واجب ہے اور مقدارِ درہم سے کم لگ جائے تو معاف ہے نماز ہو جائے گی۔ لیکن اگر مقدارِ درہم سے زائد لگی ہو تو معاف نہیں بلکہ دھونا فرض ہے۔

نجاستِ خفیفہ

نجاستِ خفیفہ اس کو کہتے ہیں جس کا نجس ہونا یقینی نہ ہو۔ کسی دلیل

سے اس کا ناپاک ہونا معلوم ہوتا ہو اور کسی دلیل سے اس کے پاک ہونے کا شبہ ہوتا ہو۔ نجاستِ خفیفہ درج ذیل چیزوں پر مشتمل ہے:

- ۱- حلال جانوروں مثلاً گھوڑا، گائے، بکری وغیرہ کا پیشاب نجاستِ خفیفہ ہے۔
- ۲- حلال چڑیا یا اس طرح کے چھوٹے پرندوں کی بیٹ نجاستِ خفیفہ ہے۔
- چیل، کوا، گدھ وغیرہ کی نجاستِ غلیظہ ہے۔ حرام پرندے جو اڑتے ہیں ان کی بیٹ نجس ہے۔

نجاستِ خفیفہ کا حکم

اگر نجاستِ خفیفہ کپڑے یا بدن میں لگ جائے تو جس حصہ میں لگی ہے اگر اس کے چوتھائی حصہ سے کم ہو تو بغیر دھوئے نماز ہو جائے گی۔ اور اگر پورا چوتھائی یا اس سے زیادہ ہو گیا ہو تو معاف نہیں بلکہ دھونا لازم ہے۔

سوال نمبر ۸: اگر کپڑا ناپاک ہو جائے تو پاک کرنے کا طریقہ کیا ہے؟

جواب: اگر کپڑا ناپاک ہو جائے تو ایک بار دھولینے سے پاک ہو جاتا ہے بشرطیکہ اس پر نظر آنے والی نجاست ختم ہو جائے لیکن یہ تب ہی ممکن ہے جب اس پر اچھی طرح پانی بہا کر خوب نچوڑا جائے۔ اگر کپڑا کسی برتن میں دھویا جائے تو تین بار نئے پانی میں دھونے کے بعد ہر بار خوب نچوڑے ورنہ کپڑا پاک نہ ہوگا۔

سوال نمبر ۹: جو چیزیں نچوڑنے کے قابل نہ ہوں ان کے پاک کرنے کا طریقہ کیا ہے؟

جواب: جو چیزیں نچوڑنے کے قابل نہیں جیسے چٹائی، جوتا، برتن وغیرہ اس کو دھو کر چھوڑ دیں، جب پانی ٹپکنا بند ہو جائے تو اسی طرح مزید دو بار دھوئیں، تیسری مرتبہ جب پانی ٹپکنا بند ہو جائے تو وہ چیز پاک ہوگی۔ اسی طرح نازک کپڑا جو نچوڑنے کے قابل نہیں اسے بھی یونہی پاک کیا جائے۔

سوال نمبر ۱۰: اگر گھی یا تیل نجس (ناپاک) ہو جائے تو اسے پاک کرنے کا طریقہ کیا ہے؟

جواب: اگر گھی یا تیل نجس ہو جائے تو اس میں جتنا گھی یا تیل ہے اتنا ہی پانی ڈال کر خوب ہلائیں، پھر اوپر سے تیل نکال لیں اور پانی پھینک دیں۔ اس طرح تین بار کرنے سے گھی یا تیل پاک ہو جائے گا۔

سوال نمبر ۱۱: شہد پاک کرنے کا طریقہ کیا ہے؟

جواب: شہد ناپاک ہو جائے تو اس کو پاک کرنے کا طریقہ یہ ہے کہ جتنا شہد ناپاک ہوا ہے اس میں اس سے زیادہ پانی ڈال کر خوب پکائیں یہاں تک کہ سب پانی جل کر سوکھ جائے اور جتنا شہد تھا اتنا رہ جائے۔ تین مرتبہ اسی طرح پکائیں تو شہد پاک ہو جائے گا۔

سوال نمبر ۱۲: بیت الخلاء میں جاتے ہوئے اور باہر آتے ہوئے کون سی دعا پڑھنی چاہئے؟

جواب: حضرت انس بن مالک رضی اللہ عنہ سے مروی ہے کہ حضور نبی اکرم صلی اللہ علیہ وسلم جب بیت الخلاء میں داخل ہوتے تو کہتے:

اللَّهُمَّ إِنِّي أَعُوذُ بِكَ مِنَ الْخُبْثِ وَالْخَبَائِثِ. (۱)

”اے اللہ بے شک میں خبیث جنوں اور خبیث جننیوں سے تیری پناہ مانگتا ہوں۔“

بیت الخلاء سے باہر آتے وقت یہ دعا پڑھنی چاہیے:

الْحَمْدُ لِلَّهِ الَّذِي أَذْهَبَ عَنِّي الْأَذَى وَعَافَانِي. (۲)

”تمام تعریفیں اللہ تعالیٰ کے لیے ہیں جس نے مجھ سے تکلیف دور کی اور مجھے عافیت بخشی۔“

(۱) بخاری، الصحيح، کتاب الوضوء، باب ما يقول عند الخلاء، ۱: ۲۶، ۱۴۲

(۲) ابن ماجہ، السنن، کتاب الطہارة وستہاء، باب ما يقول اذا خرج من

الخلاء، ۱: ۱۷۷، ۳۰۱

۲۔ وضو

سوال نمبر ۱۳: وضو کسے کہتے ہیں؟

جواب: لفظِ وضو واؤ مضموم (ء) کے ساتھ مصدر ہے، یعنی طہارت حاصل کرنا۔ اور واؤ مفتوح (ے) کے ساتھ وضو اس چیز کو کہتے ہیں جس کے ساتھ طہارت حاصل کی جائے، مثلاً پانی۔


سوال نمبر ۱۴: قرآن حکیم میں وضو کی فرضیت کے بارے میں کیا حکم آیا ہے؟

جواب: قرآن حکیم میں وضو کی فرضیت کے بارے میں اللہ تعالیٰ نے فرمایا:

يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ
وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى
الْكَعْبَيْنِ. (۱)

”اے ایمان والو! جب (تمہارا) نماز کے لیے کھڑے (ہونے کا ارادہ) ہو تو (وضو کے لیے) اپنے چہروں کو اور اپنے ہاتھوں کو کہنیوں سمیت دھولو اور اپنے سروں کا مسح کرو اور اپنے پاؤں (بھی) ٹخنوں سمیت (دھولو)۔“

(۱) المائدہ، ۵: ۶



سوال نمبر ۱۵: وضو کے کتنے فرائض ہیں؟

جواب: وضو کے چار فرائض ہیں:

۱۔ چہرے کا دھونا: چہرے کی گولائی، لمبائی کے حدِ طول کے لحاظ سے پیشانی کی سطح کے شروع ہونے کی جگہ سے لے کر ٹھوڑی کے نیچے تک ہے اور عرض (چوڑائی) کے لحاظ سے وہ تمام حصہ جو دونوں کانوں کی لو کے درمیان ہے۔

۲۔ دونوں ہاتھوں کا کہنیوں تک دھونا

۳۔ چوتھائی سر کا مسح کرنا

۴۔ پاؤں کا ٹخنوں سمیت دھونا^(۱)

سوال نمبر ۱۶: وضو کے واجب ہونے کی شرائط کون سی ہیں؟

جواب: وضو کے واجب ہونے کی درج ذیل شرائط ہیں:

۱۔ بالغ ہو۔

۲۔ مسلمان ہو۔

۳۔ پانی کی اتنی مقدار پر قادر ہونا جو وضو کے لیے کافی ہو۔

۴۔ حدث (ناپاکی) کا پایا جانا، حدث سے پاک نہ ہو۔

(۱) مسلم، الصحيح، کتاب الطہارة، باب استحباب اطالة الغرة

والتحجيل في الوضوء، ۱: ۲۱۶، رقم: ۲۴۶

۵۔ حیض و نفاس سے پاک ہو۔

۶۔ وقت تنگ نہ ہو۔

سوال نمبر ۷: وضو کی فضیلت کیا ہے؟

جواب: مندرجہ ذیل احادیث میں وضو کی بہت زیادہ فضیلت بیان ہوئی ہے:

حضرت ابو ہریرہ رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا: ”جب کوئی مومن وضو کرتا ہے تو جس وقت چہرہ دھوتا ہے تو جیسے ہی چہرہ سے پانی گرتا ہے، یا پانی کا آخری قطرہ گرتا ہے تو اس کے وہ گناہ جھڑ جاتے ہیں جو اس نے اپنی آنکھوں سے کیے تھے۔ جب وہ ہاتھ دھوتا ہے تو جیسے ہی ہاتھوں سے پانی کے قطرے گرتے ہیں یا پانی کا آخری قطرہ گرتا ہے تو اس کے وہ گناہ جھڑ جاتے ہیں جو اس نے ہاتھوں سے کیے تھے اور جب وہ اپنے پاؤں کو دھوتا ہے تو جیسے ہی اس کے پاؤں سے پانی گرتا ہے یا پانی کا آخری قطرہ گرتا ہے تو اس کے وہ تمام گناہ جھڑ جاتے ہیں جو اس نے اپنے پاؤں سے کیے تھے، یہاں تک کہ وہ گناہوں سے پاک ہو جاتا ہے۔“ (۱)

حضرت ابو ہریرہ رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا: ”قیامت کے دن تم اس حال میں اٹھو گے کہ تمہارا چہرہ اور ہاتھ، پاؤں وضو کرنے کی وجہ سے سفید اور چمک رہے ہوں گے، لہذا جو شخص تم میں سے

(۱) مسلم، الصحيح، کتاب الطہارۃ، باب خروج الخطایا مع ماء الوضوء،

طاقت رکھتا ہو وہ اپنے ہاتھوں، پاؤں اور چہرے کی سفیدی اور چمک کو زیادہ کرے۔“ (۱)

حضرت ابو ہریرہ رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا: ”میرا حوض مقامِ عدن سے لے کر ایلہ تک کے فاصلہ سے زیادہ بڑا ہے۔ اس کا پانی برف سے زیادہ سفید، شہد ملے دودھ سے زیادہ میٹھا اور اس کے برتنوں کی تعداد ستاروں سے زیادہ ہے۔ میں دوسرے لوگوں کو اس حوض سے اس طرح روکوں گا جیسے کوئی شخص اپنے حوض سے پرانے اونٹوں کو روکتا ہے۔ صحابہ کرام نے عرض کیا: یا رسول اللہ صلی اللہ علیک وآلک وسلم! کیا آپ ہمیں اس دن پہچان لیں گے؟ فرمایا: ہاں تم میں ایک ایسی علامت ہے جو دوسری کسی امت میں نہیں ہوگی۔ تم جس وقت حوض پر میرے پاس آؤ گے۔ تو تمہارے چہرے اور پاؤں آثارِ وضو کی وجہ سے سفید اور چمک دار ہوں گے۔“ (۲)

سوال نمبر ۱۸: وضو کے آداب کیا ہیں؟

جواب: چودہ چیزیں آدابِ وضو میں شامل ہیں:

۱۔ اونچی جگہ بیٹھنا۔

۲۔ قبلہ رخ ہونا۔

(۱) مسلم، الصحيح، کتاب الطہارة، باب استحباب اطالة الغرة و

التحجيل في الوضوء، ۱: ۲۱۶، رقم: ۲۴۶

(۲) مسلم، الصحيح، کتاب الطہارة، باب استحباب اطالة الغرة و

التحجيل في الوضوء، ۱: ۲۱۷، رقم: ۲۴۷

- ۳۔ کسی اور سے مدد نہ لینا۔
 - ۴۔ دنیاوی بات چیت نہ کرنا۔
 - ۵۔ دل کے ارادہ اور زبان کے فعل کا جمع کرنا۔
 - ۶۔ مسنون دعاؤں کا پڑھنا۔
 - ۷۔ ہر عضو کے دھونے کے وقت بسم اللہ پڑھنا۔
 - ۸۔ شہادت کی انگلی کو دونوں کانوں کے سوراخوں میں داخل کرنا۔
 - ۹۔ تنگ انگوٹھی کا ہلانا۔
 - ۱۰۔ داہنے ہاتھ سے کلی کرنا اور ناک میں پانی ڈالنا۔
 - ۱۱۔ بائیں ہاتھ سے ناک صاف کرنا۔
 - ۱۲۔ معذوری نہ ہونے کی صورت میں وقت آنے سے پہلے وضو کرنا۔
 - ۱۳۔ وضو کے بعد کلمہ شہادت پڑھنا۔
 - ۱۴۔ وضو سے بچے ہوئے پانی کو کھڑے ہو کر پینا۔
- حضرت عمر بن خطاب رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا:

مَنْ تَوَضَّأَ فَأَحْسَنَ الْوُضُوءَ ثُمَّ قَالَ: أَشْهَدُ أَنْ لَا إِلَهَ إِلَّا اللَّهُ
وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ، أَلَّهِمَّ

اجْعَلْنِي مِنَ التَّوَّابِينَ، وَاجْعَلْنِي مِنَ الْمُتَطَهِّرِينَ، فُتِحَتْ لَهُ
ثَمَانِيَةُ أَبْوَابِ الْجَنَّةِ يَدْخُلُ مِنْ أَيِّهَا شَاءَ. (۱)

”جس نے اچھے طریقے سے وضو کیا پھر کہا: میں اللہ تعالیٰ کے ایک
معبود ہونے کی گواہی دیتا ہوں وہ ایک ہے کوئی اس کا شریک نہیں
اور میں گواہی دیتا ہوں کہ حضرت محمد ﷺ اس کے بندے اور رسول
ہیں۔ اے اللہ مجھے بہت توبہ کرنے والوں میں کر دے اور مجھے پاک
صاف رہنے والوں میں شامل فرما دے۔ اس کے لیے جنت کے
آٹھوں دروازے کھول دیئے جائیں گے وہ جس میں سے چاہے گا
داخل ہوگا۔“

سوال نمبر ۱۹: وضو کا مسنون طریقہ کیا ہے؟

جواب: وضو کا مسنون طریقہ حدیث نبوی کے مطابق یہ ہے:

سیدنا امام حسین رضی اللہ عنہ سے مروی ہے کہ میرے والد گرامی حضرت علی
بن ابی طالب رضی اللہ عنہ نے مجھ سے وضو کا پانی طلب فرمایا۔ میں نے وضو کا پانی لا
کر حاضر خدمت کیا۔ آپ رضی اللہ عنہ نے وضو فرمانا شروع کیا۔ آپ رضی اللہ عنہ نے پانی
میں ہاتھ ڈالنے سے قبل دونوں ہاتھوں کو تین دفعہ دھویا۔ اس کے بعد تین مرتبہ
کلی فرمائی اور تین دفعہ ناک صاف فرمائی بعد ازاں آپ نے منہ کو تین دفعہ

(۱) ترمذی، الجامع الصحیح، أبواب الطهارة، باب ما يقال بعد الوضوء،

دھویا پھر آپ نے دائیں ہاتھ کو کہنی تک تین مرتبہ دھویا پھر بائیں ہاتھ کو اسی طرح دھویا پھر آپ نے اپنے سر مبارک پر ایک دفعہ مسح فرمایا۔ اس کے بعد دائیں پاؤں کو ٹخنوں تک تین دفعہ دھویا پھر ایسے ہی بائیں کو اس کے بعد آپ نے کھڑے ہو کر پانی لانے کا حکم صادر فرمایا۔ میں نے برتن جس میں وضو کا بچا ہوا پانی تھا، حاضر خدمت کیا تو آپ نے کھڑے کھڑے اس سے پانی پی لیا۔ میں حیران ہوا تو پھر آپ نے مجھے دیکھ کر ارشاد فرمایا: ”حیران نہ ہوں کیونکہ میں نے آپ کے نانا جان کو ایسے ہی کرتے ہوئے دیکھا جیسے تم مجھے کرتا دیکھ رہے ہو۔ حضور نبی اکرم ﷺ اسی طرح وضو فرماتے اور آپ وضو کا بچا ہوا پانی کھڑے ہو کر پیتے تھے۔“ (۱)

سوال نمبر ۲۰: وضو میں کون سی دعائیں پڑھنی چاہئیں؟

جواب: وضو میں درج ذیل دعائیں پڑھنی چاہئیں:

کلی کرتے وقت کی دعا:

بِسْمِ اللّٰهِ، اَللّٰهُمَّ اَعِنِّيْ عَلٰى تِلَاوَةِ الْقُرْآنِ وَذِكْرِكَ
وَشُكْرِكَ وَحَسَنِ عِبَادَتِكَ.

”اللہ کے نام سے شروع، یا اللہ! تلاوت قرآن، اپنے ذکر، شکر اور اچھی طرح عبادت پر میری مدد فرما۔“

(۱) نسائی، السنن، کتاب الطہارۃ، باب صفۃ الوضوء، ۱: ۵۱، ۵۲، رقم: ۹۵

ناک میں پانی ڈالتے وقت کی دعا:

بِسْمِ اللّٰهِ، اَللّٰهُمَّ اَرْحِنِيْ رَائِحَةَ الْجَنَّةِ وَلَا تَرْحِنِيْ رَائِحَةَ النَّارِ.
 ”اللہ کے نام سے شروع، یا اللہ! مجھے جنت کی خوشبو عطا کر اور جہنم
 کی بدبو سے محفوظ کر۔“

چہرہ دھوتے وقت کی دعا:

بِسْمِ اللّٰهِ، اَللّٰهُمَّ بَيِّضْ وَجْهِيْ يَوْمَ تَبْيِضُ وُجُوهُ وَتَسْوَدُ وُجُوهُ.
 ”اللہ کے نام سے شروع، یا اللہ! اس دن میرا چہرہ سفید رکھنا جس دن
 بعض چہرے سفید ہوں گے اور کچھ چہرے سیاہ۔“

دایاں بازو دھوتے وقت کی دعا:

بِسْمِ اللّٰهِ، اَللّٰهُمَّ اَعْطِنِيْ كِتَابِيْ بِيَمِيْنِيْ وَحَاسِبْنِيْ حِسَابًا يَسِيْرًا.
 ”اللہ کے نام سے شروع، یا اللہ! میرا نامہ اعمال میرے دائیں ہاتھ
 میں دینا اور میرا حساب آسان کرنا۔“

بایاں بازو دھوتے وقت کی دعا:

بِسْمِ اللّٰهِ، اَللّٰهُمَّ لَا تُعْطِنِيْ كِتَابِيْ بِشِمَالِيْ وَلَا مِنْ وَّرَآءِ ظَهْرِيْ.
 ”اللہ کے نام سے شروع، یا اللہ! میرا نامہ اعمال بائیں ہاتھ میں اور
 پیٹھ کے پیچھے سے نہ دینا۔“

سر کا مسح کرتے وقت کی دعا:

بِسْمِ اللّٰهِ، اَللّٰهُمَّ اَظْلَمْنِيْ تَحْتَ ظِلِّ عَرْشِكَ يَوْمَ لَا ظِلَّ اِلَّا ظِلُّ
عَرْشِكَ.

”اللہ کے نام سے شروع، یا اللہ! اس دن مجھے اپنے عرش کے سائے
میں رکھنا جس دن تیرے عرش کے سائے کے سوا کوئی سایہ نہ ہوگا۔“

کانوں کا مسح کرتے وقت کی دعا:

بِسْمِ اللّٰهِ، اَللّٰهُمَّ اجْعَلْنِيْ مِنَ الدّٰيِنِ يَسْتَمِعُوْنَ الْقَوْلَ فَيَتَّبِعُوْنَ
اَحْسَنَهُ.

”اللہ کے نام سے شروع، یا اللہ! مجھے ان لوگوں میں سے کر دے جو
تیری بات کو غور سے سنتے ہیں اور اچھی باتوں کی پیروی کرتے ہیں۔“

گردن کا مسح کرتے وقت کی دعا:

بِسْمِ اللّٰهِ، اَللّٰهُمَّ اَحْتَقِ رَقَبَتِيْ مِنَ النَّارِ.

”اللہ کے نام سے شروع، یا اللہ! میری گردن کو جہنم کی آگ سے
آزاد رکھنا۔“

دایاں پاؤں دھوتے وقت کی دعا:

بِسْمِ اللّٰهِ، اَللّٰهُمَّ ثَبَّتْ قَدَمِيْ عَلَي الصِّرَاطِ يَوْمَ تَزُلُّ الْاَقْدَامُ.

”اللہ کے نام سے شروع، یا اللہ! اس دن پل صراط پر مجھے ثابت قدم

رکھنا جب (کچھ لوگوں کے) قدم پھسلیں گے۔“

بایاں پاؤں دھوتے وقت کی دعا:

بِسْمِ اللّٰهِ، اَللّٰهُمَّ اجْعَلْ ذَنْبِيْ مَغْفُوْرًا وَسَعِيِّيْ مَشْكُوْرًا وَتِجَارَتِيْ
لَنْ تَبُوْرَ.

”اللہ کے نام سے شروع، یا اللہ! میرے گناہ بخش دے، میری کوشش
قبول فرما اور میری تجارت میں نقصان نہ ہو۔“

سوال نمبر ۲۱: وہ کون سے امور ہیں جن کے لیے وضو کرنا فرض ہے؟

جواب: درج ذیل امور کے لیے وضو کرنا فرض ہے:

- ۱۔ نماز پڑھنے کے لیے۔
- ۲۔ نماز جنازہ پڑھنے کے لیے۔
- ۳۔ سجدہ تلاوت کے لیے۔
- ۴۔ قرآن مجید کو چھونے کے لیے۔
- ۵۔ کعبۃ اللہ کے طواف کے لیے۔

سوال نمبر ۲۲: نماز سے پہلے وضو کیوں ضروری ہے؟

جواب: نماز سے پہلے وضو اس لیے ضروری ہے کہ یہ حکم الہی ہے۔ اللہ تعالیٰ
نے قرآن حکیم میں فرمایا ہے:

يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ
وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى
الْكَعْبَيْنِ. (۱)

”اے ایمان والو! جب (تمہارا) نماز کے لیے کھڑے (ہونے کا
ارادہ) ہو تو (وضو کے لیے) اپنے چہروں کو اور اپنے ہاتھوں کو کہنیوں
سمیت دھولو اور اپنے سروں کا مسح کرو اور اپنے پاؤں (بھی) ٹخنوں
سمیت (دھولو)۔“

نماز سے پہلے وضو کی فرضیت و اہمیت احادیث مبارکہ سے بھی ثابت
ہے۔ حضرت ابو ہریرہ رضی اللہ عنہ بیان کرتے ہیں کہ حضور نبی اکرم صلی اللہ علیہ وسلم نے فرمایا:
”تم میں سے بغیر وضو کسی شخص کی نماز قبول نہیں ہوتی جب تک کہ وہ
وضو نہ کر لے۔“ (۲)

اس کے علاوہ حضرت جابر بن عبد اللہ اور حضرت انس بن مالک رضی اللہ عنہما
سے مروی ہے کہ جب سورہ توبہ کی آیت نمبر ۱۰۸ نازل ہوئی:
فِيهِ رِجَالٌ يُحِبُّونَ أَنْ يَتَطَهَّرُوا وَاللَّهُ يُحِبُّ الْمُطَهَّرِينَ ○
”اس میں ایسے لوگ ہیں جو (ظاہراً و باطناً) پاک رہنے کو پسند کرتے

(۱) المائدہ، ۵: ۶

(۲) مسلم، الصحيح، کتاب الطہارۃ، باب وجوب الطہارۃ للصلاة،

رقم: ۲۰۴: ۱، رقم: ۲۲۵

ہیں، اور اللہ طہارت شعار لوگوں سے محبت فرماتا ہے ۰“

تو حضور نبی اکرم ﷺ نے فرمایا:

يَا مَعْشَرَ الْأَنْصَارِ إِنَّ اللَّهَ قَدْ أَتَىٰ عَلَيْكُمْ فِي الطُّهُورِ فَمَا
طُهُورُكُمْ؟ قَالُوا: نَتَوَضَّأُ لِلصَّلَاةِ وَنَغْتَسِلُ مِنَ الْجَنَابَةِ
وَنَسْتَنْجِي بِالْمَاءِ، قَالَ: فَهُوَ ذَاكَ فَعَلَيْكُمْوه (۱)

”اے گروہ انصار! اللہ تعالیٰ نے طہارت کے بارے میں تمہاری
تعریف کی ہے تو بتاؤ تمہاری طہارت کیا ہے؟ انہوں نے عرض کیا:
ہم نماز کے لیے وضو کرتے ہیں، جنابت کی حالت میں غسل کرتے
ہیں اور پانی سے استنجاء کرتے ہیں۔ فرمایا: یہی تو وہ بات ہے، اسے
اپنے اوپر لازم رکھو۔“

مندرجہ بالا احادیث کی روشنی میں امت کا اس پر اجماع ہے کہ بغیر
طہارت کے نماز پڑھنا حرام ہے، خواہ وہ طہارت وضو سے حاصل کی جائے یا
تیمم سے، خواہ فرض نماز پڑھنی ہو یا نفل، سجدہ تلاوت کرنا ہو یا سجدہ شکر۔ لہذا
نماز ایک قلعہ ہے اور وضو اس کا دروازہ۔ اگر بغیر وضو کے نماز کو حلال جانا تو یہ
کفر ہوگا۔

سوال نمبر ۲۳: ہر نماز کے لیے نیا وضو کرنا ضروری ہے یا ایک ہی وضو

(۱) ابن ماجہ، السنن، کتاب الطہارة وسنتھا، باب الاستنجاء بالماء،

۲۰۵:۱، رقم: ۳۵۵

سے کئی نمازیں ادا کی جاسکتی ہیں؟

جواب: ہر نماز کے لیے نیا وضو کرنا افضل ہے، البتہ با وضو شخص ایک ہی وضو سے کئی نمازیں ادا کر سکتا ہے، احادیث مبارکہ سے اس کا ثبوت ملتا ہے:

حضرت بریدہ رضی اللہ عنہ روایت کرتے ہیں کہ فتح مکہ کے دن حضور نبی اکرم ﷺ نے ایک وضو سے تمام نمازیں پڑھیں اور موزوں پر مسح کیا۔ حضرت عمر رضی اللہ عنہ نے حضور نبی اکرم ﷺ سے عرض کیا: یا رسول اللہ صلی اللہ علیک والک وسلم! آپ نے وہ کام کیا ہے جو اس سے پہلے نہیں کیا تھا! آپ ﷺ نے فرمایا: ”اے عمر! میں نے یہ کام اراداً کیا ہے۔“^(۱)

امام بخاری نے حضرت سوید بن نعمان رضی اللہ عنہ سے روایت کیا ہے کہ حضور نبی اکرم ﷺ نے عصر کی نماز ادا فرمائی اور پھر وضو کیے بغیر مغرب کی نماز ادا فرمائی۔

مذکورہ بالا احادیث کی شرح کرتے ہوئے امام بیہقی بن شرف نووی فرماتے ہیں کہ جب تک انسان بے وضو نہ ہو وہ متعدد فرض اور نفل نمازیں ایک وضو کے ساتھ پڑھ سکتا ہے۔^(۲)

(۱) مسلم، الصحيح، کتاب الطہارة، باب جواز الصلوات کلھا بوضوء

واحد، ۱: ۲۳۲، رقم: ۲۷۷

(۲) نووی، شرح صحيح مسلم، ۲: ۱۷۸، ۱۷۷

سوال نمبر ۲۳: سائنس کی رو سے وضو کے طبی فوائد کیا ہیں؟

جواب: نماز ہر عاقل بالغ مسلمان پر فرض ہے۔ ایک مسلمان جب دن میں پانچ بار اللہ کے حضور نماز ادا کرتا ہے تو وہ اُس سے پہلے وضو کرتا ہے جس سے اُسے بدنی طہارت حاصل ہوتی ہے۔ نماز سے پہلے وضو کرنا فرض ہے۔

ارشادِ باری تعالیٰ ہے:

يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ
وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى
الْكَعْبَيْنِ. (۱)

”اے ایمان والو! جب (تمہارا) نماز کے لیے کھڑے (ہونے کا ارادہ) ہو تو (وضو کے لیے) اپنے چہروں کو اور اپنے ہاتھوں کو کہنیوں سمیت دھولو اور اپنے سروں کا مسح کرو اور اپنے پاؤں (بھی) ٹخنوں سمیت (دھولو)۔“

وضو حفظانِ صحت کے زریں اصولوں میں سے ہے۔ یہ روزمرہ زندگی میں جراثیم کے خلاف ایک بہت بڑی ڈھال ہے۔ بہت سی بیماریاں صرف جراثیموں کی وجہ سے پیدا ہوتی ہیں۔ یہ جراثیم ہمیں چاروں طرف سے گھیرے ہوئے ہیں۔ ہوا، زمین اور ہمارے استعمال کی ہر چیز پر یہ موذی مسلط ہیں۔ جسم انسانی کی حیثیت ایک قلعے کی سی ہے۔ اللہ تعالیٰ نے ہماری جلد کی ساخت

(۱) المائدہ، ۵: ۶

کچھ ایسی تدبیر سے بنائی ہے کہ جراثیم اُس میں سے ہمارے بدن میں داخل نہیں ہو سکتے البتہ جلد پر ہو جانے والے زخم اور منہ اور ناک کے سوراخ ہر وقت جراثیم کی زد میں ہیں۔ اللہ رب العزت نے وضو کے ذریعے نہ صرف ان سوراخوں کو بلکہ اپنے جسم کے ہر حصے کو جو عام طور پر کپڑوں میں ڈھکا ہوا نہیں ہوتا اور آسانی سے جراثیم کی آماج گاہ بن سکتا ہے، انہیں وضو کے ذریعے وقتاً فوقتاً دھوتے رہنے کا حکم فرمایا۔ انسانی جسم میں ناک اور منہ ایسے اعضاء ہیں جن کے ذریعے جراثیم سانس اور کھانے کے ساتھ آسانی سے انسانی جسم میں داخل ہو سکتے ہیں، لہذا گلے کی صفائی کے لیے غرارہ کرنے کا حکم دیا اور ناک کو اندر ہڈی تک گیلا کرنے کا حکم دیا۔ بعض اوقات جراثیم ناک میں داخل ہو کر اندر کے بالوں سے چٹ جاتے ہیں اور اگر دن میں وقتاً فوقتاً اُسے دھونے کا عمل نہ ہو تو ہم صاف ہوا سے بھرپور سانس بھی نہیں لے سکتے۔ اس کے بعد چہرے کو تین بار دھونے کی تلقین فرمائی ہے تاکہ ٹھنڈا پانی مسلسل آنکھوں پر پڑتا رہے اور آنکھیں جملہ امراض سے محفوظ رہیں۔ اسی طرح بازو اور پاؤں دھونے میں بھی کئی طبی فوائد پنہاں ہیں۔ وضو ہمارے بے شمار امراض کا ازخود علاج کر دیتا ہے جن کے پیدا ہونے کا ہمیں احساس تک نہیں ہوتا۔ طہارت کے باب میں طب جدید جن تصورات کو واضح کرتی ہے اسلام نے انہیں عملاً تصور طہارت میں سمو دیا ہے۔

۳۔ وضو کے مسائل

سوال نمبر ۲۵: مسواک کی فضیلت کے بارے میں حضور نبی اکرم ﷺ نے کیا ارشاد فرمایا ہے؟

جواب: حضرت عائشہ صدیقہ رضی اللہ عنہا سے مروی ہے کہ حضور نبی اکرم ﷺ نے نماز سے پہلے مسواک کی فضیلت کے بارے میں ارشاد فرمایا:

تَفْضُلُ الصَّلَاةِ الَّتِي يُسْتَاكُ لَهَا عَلَى الصَّلَاةِ الَّتِي لَا يُسْتَاكُ
لَهَا سَبْعِينَ ضِعْفًا. (۱)

”جس نماز کے وضو میں مسواک کی گئی ہو اُس کی فضیلت اُس نماز پر ستر درجہ زیادہ ہے جس کے وضو میں مسواک نہیں کی گئی۔“

مسواک کرنا حضور نبی اکرم ﷺ کا پسندیدہ اور دائمی عمل تھا۔ حضرت شریح بیان کرتے ہیں کہ میں نے حضرت عائشہ صدیقہ رضی اللہ عنہا سے پوچھا کہ حضور نبی اکرم ﷺ گھر میں داخل ہونے کے بعد سب سے پہلے کیا کام کرتے تھے؟ حضرت عائشہ صدیقہ رضی اللہ عنہا نے فرمایا:

”مسواک کرتے تھے۔“ (۲)

(۱) بیہقی، السنن الکبریٰ، ۱: ۳۸، رقم: ۱۵۸

(۲) مسلم، الصحيح، کتاب الطہارۃ، باب السواک، ۱: ۲۲۰، رقم: ۲۵۳

ایک اور حدیث مبارکہ میں حضرت ابو ہریرہ رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا:

”اگر میری امت پر دشوار نہ ہوتا تو میں ان کو ہر نماز کے وقت مسواک کرنے کا حکم دیتا۔“^(۱)

سوال نمبر ۲۶: کیا مسواک کی جگہ منجن یا ٹوتھ پیسٹ کا استعمال سنت میں داخل ہے؟

جواب: جی ہاں! مسواک کی جگہ منجن یا ٹوتھ پیسٹ سے دانت صاف کرنا سنت کے دائرہ میں آتا ہے جس کی دلیل ہمیں مندرجہ ذیل احادیث سے ملتی ہے:

حضرت انس بن مالک رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا:

تُجْزَى الْأَصَابِعُ مَجْزَى السِّوَاكِ. ^(۲)

”انگلیاں مسواک کے قائم مقام ہیں۔“

ایک اور حدیث مبارکہ میں حضرت انس بن مالک رضی اللہ عنہ بیان کرتے ہیں کہ انصار کے قبیلہ بنو عمرو بن عوف میں سے ایک شخص نے عرض کیا: یا رسول اللہ! آپ نے ہمیں مسواک کرنے کی ترغیب دی ہے، کیا اس کے علاوہ بھی کوئی چیز ہے؟ آپ صلی اللہ علیہ وسلم نے فرمایا:

(۱) مسلم، الصحيح، کتاب الطہارة، باب السواک، ۱: ۲۲۰، رقم: ۲۵۲

(۲) بیہقی، السنن الکبریٰ، ۱: ۴۱، رقم: ۱۷۸

”تمہارے وضو کے وقت تمہاری دو انگلیاں مسواک ہیں جن کو تم اپنے دانتوں پر پھیرتے ہو۔ بغیر نیت کے کوئی عمل مقبول نہیں ہوتا اور ثواب کی نیت کے بغیر کوئی اجر نہیں ہوتا۔“ (۱)

ان احادیث سے ثابت ہوا ہے کہ مخصوص لکڑی سے دانت صاف کرنا اسلام کا مطالبہ نہیں ہے بلکہ حضور نبی اکرم ﷺ کے فرامین کا اصل مقصود یہ ہے کہ ہر مسلمان اپنے دانت صاف رکھے۔ اس لیے منجن اور ٹوتھ پیسٹ سے دانت صاف کر لیے جائیں تب بھی حضور ﷺ کے حکم پر عمل ہوتا ہے اور اس سے سنت کا ثواب ملتا ہے۔

سوال نمبر ۲۷: ایسی کون سی چیزیں ہیں جو وضو کے مکروہ ہونے کا سبب بنتی ہیں؟

جواب: درج ذیل امور کی بناء پر وضو مکروہ ہو جاتا ہے:

- ۱۔ کلی کے لیے بائیں ہاتھ سے منہ میں پانی ڈالنا۔
- ۲۔ عذر کے بغیر ایک ہاتھ سے منہ دھونا۔
- ۳۔ منہ دھوتے وقت زور سے منہ پر چھینٹے مارنا۔
- ۴۔ وضو کرتے وقت پانی کو ضرورت سے کم استعمال کرنا۔
- ۵۔ وضو کرتے وقت پانی کو ضرورت سے زیادہ استعمال کرنا۔

(۱) بیہقی، السنن الکبریٰ، ۱: ۴۱، رقم: ۱۷۹

۶۔ وضو کرتے ہوئے دنیاوی گفتگو کرنا۔

۷۔ گلے کا مسح کرنا۔

۸۔ ناپاک جگہ پر وضو کا پانی گرانا۔

۹۔ عورت کے غسل یا وضو کے بچے ہوئے پانی سے وضو کرنا۔

۱۰۔ وضو کے پانی کے قطرے وضو کے برتن میں ٹپکانا۔

۱۱۔ ہر سنت کا ترک مکروہ ہے۔

سوال نمبر ۲۸: وضو کن چیزوں سے ٹوٹتا ہے؟

جواب: وضو توڑنے والی چیزیں درج ذیل ہیں:

۱۔ پاخانہ یا پیشاب کی جگہ سے کسی چیز کا نکلنا۔

۲۔ جسم کے اندر کسی جگہ سے خون یا پیپ کا نکل کر مخرج سے پاک جگہ پر پہنچنا۔

۳۔ کسی شخص کا تکیہ لگا کر سونا کہ اس کے ہٹانے سے وہ گر جائے اور کوہلے

زمین سے ہٹ جائیں تو وضو ٹوٹ جائے گا۔ جیسا کہ حدیث پاک میں

حضرت ابن عباس رضی اللہ عنہما سے مروی ہے کہ حضور نبی اکرم ﷺ نے

فرمایا: ”سونے سے وضو اس حالت میں واجب ہوتا ہے جب کوئی لیٹ کر

سو جائے کیونکہ لیٹنے سے اعضائے بدن کے جوڑ ڈھیلے پڑ جاتے ہیں۔^(۱)

(۱) ترمذی، السنن، کتاب ابواب الطہارة، باب ما جاء فی الوضوء من

النوم، ۱۱۱:۱، رقم: ۷۷

لیکن اگر وہ بیٹھا رہا اور اس کے کولہے جگہ سے نہیں ہٹے تو وضو نہیں ٹوٹا۔

۴۔ منہ بھر کے قے آنا۔

۵۔ بالغ کا نمازِ جنازہ کے علاوہ نماز کے اندر قہقہہ لگانا۔

۶۔ بے ہوشی۔

۷۔ مباشرتِ فاحشہ۔

۸۔ جنون طاری ہونا۔

۹۔ معذور کا وضو جس نماز کے لیے کیا گیا تھا، اس کا وقت نکل جانے سے ٹوٹ جاتا ہے۔

سوال نمبر ۲۹: کن چیزوں سے وضو نہیں ٹوٹتا؟

جواب: درج ذیل امور سے وضو نہیں ٹوٹتا:

۱۔ خون کا ظاہر ہونا جو اپنی جگہ سے بہا نہ ہو۔

۲۔ خون بہے بغیر گوشت کا گر جانا۔

۳۔ کیڑے کا زخم سے یا کان سے یا ناک سے نکلنا۔

۴۔ عضو تناسل کو چھونا۔

۵۔ عورت کو چھونا۔

۶۔ قے جو منہ بھر کر نہ آئے۔

۷۔ بلغم کی قے اگرچہ بلغم زیادہ ہو۔

۸۔ نماز پڑھنے والے کا سوجانا اگرچہ وہ رکوع یا سجدے کی حالت میں ہو، لیکن اگر گر گیا تو وضو ٹوٹ جاتا ہے۔

۹۔ ڈرپ کا خون لگانے سے وضو نہیں ٹوٹتا، البتہ اگر سوئی نکالنے کے بعد خون نکلا اور مخرج سے بہ گیا تو وضو ٹوٹ جائے گا۔

۱۰۔ نماز میں مسکراہٹ یا تبسم سے وضو نہیں ٹوٹتا۔

سوال نمبر ۳۰: وضو کرنے کے دوران اگر وضو ٹوٹ جائے تو کیا وضو دوبارہ دہرانا چاہیے؟

جواب: حضرت ابو ہریرہ رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا:

”تم میں سے بغیر وضو کسی شخص کی نماز قبول نہیں ہوتی جب تک کہ وہ وضو نہ کر لے۔“^(۱)

پس وضو کرنے کے دوران اگر وضو ٹوٹ جائے تو وضو دوبارہ کرے۔

سوال نمبر ۳۱: اگر وضو کے دوران کسی عضو کے دھونے میں شک واقع ہو تو کیا وضو دوبارہ کرنا چاہیے؟

جواب: وضو کرنے کے دوران کسی عضو کے دھونے میں شک واقع ہو جائے اور یہ زندگی کا پہلا واقعہ ہو تو اس عضو کو دھولیں اور اگر اکثر اس قسم کا شک ہوتا ہو تو اس کی طرف توجہ نہ کرے، البتہ وضو میں حقیقتاً کوئی عضو دھونے سے رہ گیا مگر

(۱) مسلم، الصحيح، کتاب الطہارۃ، باب وجوب الطہارۃ للصلاۃ،

۲۰۴:۱، رقم: ۲۲۵

معلوم نہیں کہ وہ کون سا تھا تو بایاں پاؤں دھولے۔

سوال نمبر ۳۲: کیا پھولوں کے عرق سے وضو کرنا جائز ہے؟

جواب: پھولوں کے عرق سے وضو کرنا جائز نہیں کیونکہ کوئی پانی مُطہّر (پاک کرنے والا) ہوتا ہے اور کوئی پانی صرف طاہر (پاک) ہوتا ہے۔ طاہر پانی کی تعریف یہ ہے کہ وہ پانی جو استعمال میں آچکا ہو لیکن نجس نہ ہو، ایسا پانی معمول کے کاموں مثلاً پینے اور پکانے وغیرہ میں استعمال کیا جاتا ہے، عبادت کے کاموں مثلاً وضو یا غسل میں استعمال کرنا صحیح نہیں۔ لہذا پھولوں کا عرق طاہر ہے مُطہّر نہیں۔

سوال نمبر ۳۳: مصنوعی دانت لگوانے کی صورت میں کیا وضو اور غسل ہو جاتا ہے؟

جواب: مصنوعی دانت لگوانے کی دو صورتیں ہیں: ایک ایسے دانت جو مستقل لگا دیے جائیں اور پھر آسانی سے نہ نکالے نہ جاسکیں، ایسے مصنوعی دانت اصل دانت کا درجہ رکھتے ہیں۔ اس لئے ان کا حکم اصل دانتوں کا ہی ہوگا۔ وضو اور غسل میں ان دانتوں تک پانی پہنچانا فرض ہے لیکن دانت نکالنے اور تہہ تک پانی پہنچانے کی ضرورت نہیں۔ دوسرے ایسے دانت جو مستقل تو نہ لگائے جائیں بلکہ جنہیں حسب ضرورت نکالا یا لگایا جاسکے۔ اس صورت میں اُس وقت تک وضو اور غسل درست نہ ہوگا جب تک ان دانتوں کو نکال کر اصل جڑوں تک پانی نہ پہنچ جائے۔

سوال نمبر ۳۴: کیا بڑھے ہوئے ناخنوں کے ساتھ وضو ہو جاتا ہے؟

جواب: جی نہیں! اگر ناخن اتنے بڑھے ہوئے ہوں کہ ان کی جڑ تک پانی نہ پہنچ سکے تو وضو نہیں ہوتا کیونکہ پانی ناخنوں کی جڑ تک پہنچانا ضروری ہے۔ ناخنوں کی جڑ سے مراد وہ حصہ ہے جو انگلیوں کے گوشت سے جڑا ہوا ہو، اگر ناخن اتنا بڑھا ہوا ہے کہ ناخن کے نیچے میل کچیل جمع ہو تو ناخنوں کا کاٹنا ضروری ہے تاکہ پانی جڑ تک پہنچ جائے بصورت دیگر وضو نہ ہوگا۔

سوال نمبر ۳۵: اگر ناخنوں پر مہندی لگانے سے وضو ہو جاتا ہے تو نیل پاش سے کیوں نہیں؟

جواب: اللہ تعالیٰ نے قرآن حکیم میں ارشاد فرمایا:

يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ
وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى
الْكَعْبَيْنِ. (۱)

”اے ایمان والو! جب (تمہارا) نماز لے لیے کھڑے (ہونے کا ارادہ) ہو تو (وضو کے لیے) اپنے چہروں کو اور اپنے ہاتھوں کو کہنیوں سمیت دھولو اور اپنے سروں کا مسح کرو اور اپنے پاؤں (بھی) ٹخنوں سمیت (دھولو)۔“

قرآنی ارشاد میں مذکور جو چار فرائض وضو ہیں ان میں سے ایک فرض

(۱) المائدة، ۵: ۶

ہاتھوں کو کہنیوں سمیت دھونا ہے۔ اگر ناخن پالش لگی ہو تو فرض پورا نہ ہونے کی وجہ سے وضو نہیں ہوگا کیونکہ نیل پالش لگانے سے ناخنوں کی جلد پر ایک تہہ جم جاتی ہے جس سے پانی ناخنوں تک نہیں پہنچتا۔ لہذا فرض ساقط ہونے کے باعث وضو نہ ہوا اور اگر حالت جنابت ہو تو اس صورت میں سارے جسم کا دھونا فرض ہوگا، ناخن پالش کی وجہ سے نہ وضو ہوگا نہ غسل۔ اسی طرح اگر مہندی کی تہہ ناخنوں اور ہاتھوں پاؤں وغیرہ پر جمی ہو تو اس کا اتارنا واجب ہے، مگر مہندی کا رنگ پانی پہنچنے میں مانع نہیں۔ ناخنوں، ہاتھوں وغیرہ پر مہندی کا صرف رنگ ہونے کی صورت پانی جلد تک پہنچ جاتا ہے، اس لیے وضو ہو جاتا ہے۔

سوال نمبر ۳۶: کیا بے وضو کا قرآن حکیم کو پڑھنا یا چھونا جائز ہے؟

جواب: بے وضو کا قرآن حکیم کو ہاتھ لگانا حرام اور ناجائز ہے جیسا کہ قرآن حکیم میں ارشاد ہوتا ہے:

لَا يَمَسُّهُ إِلَّا الْمُطَهَّرُونَ^(۱)

”اس کو پاک (طہارت والے) لوگوں کے سوا کوئی نہیں چھوئے گا“

البتہ اگر زبانی پڑھ لیا تو اس میں کوئی حرج نہیں۔

سوال نمبر ۳۷: کیا عورتوں کا بغیر دوپٹے اوڑھے وضو کرنا جائز ہے؟

جواب: ہاتھ، منہ اور پاؤں کے علاوہ عورت کا تمام بدن جس میں سر کے بال بھی شامل ہیں کا چھپانا فرض ہے۔ وضو کرتے ہوئے اگر عورت کو دیگر لوگ دیکھ

(۱) الواقعة، ۵۶: ۷۹

رہے ہوں تو اس صورت میں سر پر دوپٹہ اوڑھ کر ہی وضو کرنا ضروری ہے۔ اس کے برعکس اگر کوئی دیکھنے والا نہیں تو پھر بغیر دوپٹہ کے بھی کر سکتی ہے۔ یہ ایسے ہی ہوگا جیسے غسل کرتے ہوئے بالعموم انسان برہنہ ہوتا ہے مگر اس کا وضو ہو جاتا ہے اور اس سے نماز ادا کرنا صحیح ہے۔

۴۔ غسل اور اس کے مسائل

سوال نمبر ۳۸: غسل سے کیا مراد ہے؟

جواب: شریعت کی رو سے غسل سے مراد ”پاک پانی کا تمام بدن پر خاص طریقے سے بہانا ہے۔“ قرآن حکیم میں اللہ تعالیٰ نے فرمایا:

وَإِنْ كُنْتُمْ جُنُبًا فَأَطَّهَرُوا. (۱)

”اور اگر تم حالتِ جنابت میں ہو تو (نہا کر) خوب پاک ہو جاؤ۔“

سوال نمبر ۳۹: غسل کی کتنی اقسام ہیں؟

جواب: غسل کی تین اقسام ہیں:

۱۔ غسلِ فرض

درج ذیل صورتوں میں غسلِ فرض ہو جاتا ہے:

- ۱۔ جنبی کے لیے۔
- ۲۔ عورت کا حیض و نفاس سے فارغ ہونے کے بعد۔
- ۳۔ شہوت کے ساتھ منی کا نکلنا۔

(۱) المائدة، ۵: ۶

۲۔ غسلِ مسنون

درج ذیل امور کی ادائیگی کے لیے غسل کرنا سنت ہے:

۱۔ جمعہ کی نماز کے لیے۔

حضور نبی اکرم ﷺ نے فرمایا:

الْغُسْلُ يَوْمَ الْجُمُعَةِ وَاجِبٌ عَلَى كُلِّ مُحْتَلِمٍ (۱)

”ہر بالغ پر جمعہ کا غسل لازم ہے۔“

۲۔ عیدین کی نماز کے لیے۔ (۲)

۳۔ حج یا عمرہ کا احرام باندھنے کے لیے۔ (۳)

۴۔ حج کرنے والوں کے لیے میدانِ عرفات میں زوال کے بعد۔ (۴)

۳۔ غسلِ مستحب

درج ذیل امور کے لیے غسل کرنا مستحب ہے:

(۱) بخاری، الصحيح، کتاب الجمعة، باب الطيب للجمعة، ا: ۳۰۰، رقم: ۸۴۰

(۲) ابن ابی شیبہ، المصنف، ا: ۵۰۰، رقم: ۵۷۱

(۳) ترمذی، الجامع، أبواب الحج، باب ما جاء في الاغتسال عند الإحرام، ۱۸۱: ۲، رقم: ۸۳۰

(۴) ابن ابی شیبہ، المصنف، ۶۸: ۲

- ۱۔ جو آدمی پاکیزگی کی حالت میں مسلمان ہوا ہو۔
- ۲۔ جو بچہ عمر کے اعتبار سے بالغ ہو۔
- ۳۔ جو شخص جنون کے عارضہ سے صحت یاب ہوا ہو۔
- ۴۔ نشتر لگوانے یعنی جسم سے گندہ خون نکلوانے کے بعد۔
- ۵۔ میت کو غسل دینے کے بعد۔
- ۶۔ شبِ برات میں عبادت کے لیے۔
- ۷۔ لیلة القدر میں بطورِ خاص عبادت کے لیے۔
- ۸۔ مکہ مکرمہ میں داخل ہونے کے لیے۔
- ۹۔ مدینہ طیبہ میں داخل ہونے کے لیے۔
- ۱۰۔ قربانی کے دن مزدلفہ میں ٹھہرنے کے لیے۔
- ۱۱۔ طوافِ زیارت کے لیے۔
- ۱۲۔ سورج گرہن کی نماز کے لیے۔
- ۱۳۔ نمازِ استسقاء کے لیے۔
- ۱۴۔ خوف کے وقت۔
- ۱۵۔ دن میں سخت اندھیرے کے وقت۔
- ۱۶۔ تیز آندھی کے وقت۔

سوال نمبر ۴۰: غسل کے فرض ہونے کی کیا صورت ہے؟

جواب: غسل کے فرض ہونے کی درج ذیل صورتیں ہیں:

- ۱۔ منی شہوت کی وجہ سے نکل جائے تو غسل فرض ہے اور اگر محنت و مشقت کی وجہ سے نکلے تو غسل لازم نہیں البتہ وضو ٹوٹ جاتا ہے۔
- ۲۔ اگر تپلی منی پیشاب کے ساتھ بغیر شہوت کے نکلی تو غسل فرض نہیں۔
- ۳۔ سوکراٹھنے کے بعد کپڑوں پر کچھ نشانات پائے گئے تو اس پر غسل کی چند صورتیں ہیں:

(۱) اگر اس کے ودی یا مذی دونوں میں سے ایک کے ہونے کا یقین یا احتمال ہو تو غسل واجب نہیں۔

(۲) اگر یقین ہے کہ منی یا مذی نہیں کچھ اور ہے تو غسل واجب نہیں۔

(۳) اگر منی ہونے کا یقین ہے مگر مذی کا شک ہے اور اگر خواب میں احتلام ہونا یا ذہن نہیں تو غسل ضروری نہیں ورنہ ہے۔

۴۔ جماعت سے مرد اور عورت پر غسل فرض ہو جاتا ہے خواہ انزال ہو یا نہ ہو۔

۵۔ عورت حیض سے فارغ ہو تو اس پر غسل فرض ہے۔

۶۔ عورت نفاس سے فارغ ہو تو اس پر غسل فرض ہے۔

سوال نمبر ۴۱: غسل کا مسنون اور مستحب طریقہ کیا ہے؟

جواب: اُم المؤمنین حضرت عائشہ صدیقہ رضی اللہ عنہا بیان کرتی ہیں کہ حضور نبی اکرم ﷺ جب غسل جنابت کرتے تو پہلے دونوں ہاتھ دھوتے، پھر دائیں ہاتھ سے بائیں ہاتھ پر پانی ڈال کر استنجاء کرتے، اس کے بعد مکمل وضو کرتے، پھر پانی لے کر سر پر ڈالتے اور انگلیوں کی مدد سے بالوں کی جڑوں تک پانی پہنچاتے۔ پھر جب دیکھتے کہ سر صاف ہو گیا ہے تو تین مرتبہ سر پر پانی ڈالتے، پھر تمام بدن پر پانی ڈالتے اور پھر پاؤں دھو لیتے۔^(۱)

مندرجہ بالا حدیث مبارکہ کی روشنی میں غسل کا مسنون و مستحب طریقہ

یہ ہے:

- ۱۔ نیت کرے۔
- ۲۔ بسم اللہ سے ابتداء کرے۔
- ۳۔ دونوں ہاتھوں کو کلائیوں تک دھوئے۔
- ۴۔ اگر بدن پر نجاست لگی ہو تو اسے دھوئے۔
- ۵۔ استنجاء کرے خواہ نجاست لگی ہو یا نہ لگی ہو۔
- ۶۔ پھر وضو کرے جس طرح نماز کے لیے کیا جاتا ہے۔ اگر ایسی جگہ کھڑا ہے جہاں پانی جمع ہو جاتا ہے تو پاؤں آخر میں غسل کے بعد دھوئے۔

(۱) مسلم، الصحيح، کتاب الحيض، باب صفة غسل الجنابة، ۱: ۲۵۳،

- ۷۔ تین بار سارے جسم پر پانی بہائے۔
 ۸۔ پانی بہانے کی ابتداء سر سے کرے۔
 ۹۔ اس کے بعد دائیں کندھے کی طرف سے پانی بہائے۔
 ۱۰۔ پھر بائیں کندھے کی طرف پانی بہانے کے بعد پورے بدن پر تین بار پانی ڈالے۔
 ۱۱۔ وضو کرتے وقت اگر پاؤں نہیں دھوئے تھے تو اب دھولے۔

سوال نمبر ۴۲: تالاب یا نہر میں غسل کرنے کا طریقہ کیا ہے؟

جواب: تالاب یا نہر میں غسل کرنے کا طریقہ درج ذیل ہے:

آپ دریا یا نہر میں نہائیں تو پہلے کلی کریں پھر ناک میں پانی ڈال کر خوب صاف کریں اور تھوڑی دیر اس میں ٹھہرنے سے غسل کی سب سنیتیں ادا ہو جائیں گی۔ اور اگر تالاب اور حوض یعنی ٹھہرے ہوئے پانی میں نہائیں تو بدن کو تین بار حرکت دینے یا جگہ بدلنے سے غسل ہو جائے گا۔

سوال نمبر ۴۳: کیا شاور کے ذریعے غسل کرنے سے اس کے واجبات

ادا ہو جاتے ہیں؟

جواب: غسل کے فرائض تین ہیں:

وفرض الغسل: المضمضة والاستنشاق وغسل سائر البدن. (۱)

(۱) فتح القدیر، فصل فی الغسل، ۱: ۵۰

”وغسل کے فرائض یہ ہیں: (۱) کلی کرنا، (۲) ناک میں پانی ڈالنا،
(۳) پورے بدن پر پانی بہانا۔“

شاور، ٹوٹی، نل اور ٹب وغیرہ کے ذریعے غسل کرنے کے لیے اگر اچھی طرح کلی کر لی گئی اور ناک میں نرم ہڈی تک پانی ڈال لیا گیا اور پھر پورے بدن پر کم از کم ایک مرتبہ اس طرح پانی بہا لیا گیا کہ بدن کا کوئی حصہ بال برابر بھی خشک نہ رہا تو غسل کے واجبات ادا ہو جائیں گے۔ غسل واجب کی صورت میں جسم پر لگی ہوئی نجاست کو پہلے دھونا سنت ہے جیسا کہ نور الایضاح (ص: ۲۳) میں ہے:

و غسل نجاسة لو كانت بانفرا دھا .

”اگر جسم پر نجاست ہو تو اُسے الگ سے دھوئے۔“

سوال نمبر ۴۴: سر کے بال اگر گوندھے ہوئے ہوں تو کیا غسل میں ہر بال کی جڑ سے نوک تک پانی پہنچانا ضروری ہے؟

جواب: اگر غسل کرنے والی عورت کے سر کی جڑوں تک پانی بالوں کو کھولے بغیر پہنچ جائے تو اس کے لیے سر کے بالوں کو کھولنا ضروری نہیں جیسا کہ درج ذیل حدیث مبارکہ سے ثابت ہے:

”حضرت ام سلمی رضی اللہ عنہا نے عرض کیا: یا رسول اللہ صلی اللہ علیک

والک وسلم! میں اپنے سر پر بہت کس کر مینڈھیاں باندھتی ہوں کیا

میں غسل جنابت کے لیے انہیں کھول لیا کروں؟ آپ ﷺ نے فرمایا: نہیں تمہارے لیے سر پر صرف تین چلو پانی بہا لینا کافی ہے۔ پھر اپنے تمام بدن پر پانی بہا لو تو تم پاک ہو جاؤ گی۔“ (۱)

جمہور فقہاء کے نزدیک اگر گوندھے ہوئے بالوں تک پانی نہ پہنچے تو پھر بالوں کا کھولنا واجب ہے۔

سوال نمبر ۴۵: کیا غسل کے دوران قرآنی آیات اور مختلف دعاؤں کا پڑھنا جائز ہے؟

جواب: غسل کرتے ہوئے انسان بالعموم ننگا ہوتا ہے اس لیے اس دوران قرآنی آیات یا دیگر کوئی دعا وغیرہ پڑھنا جائز نہیں یہاں تک کہ کوئی دنیوی کلام کرنا بھی منع ہے۔ فقہاء فرماتے ہیں:

ويستحب أن لا يتكلم بكلام معه ولو دعاء، لأنه في مصب
الافذار، ويكره مع كشف العورة. (۲)

”مستحب یہ ہے کہ غسل کرنے والا کسی قسم کا کوئی کلام نہ کرے اگرچہ وہ دعا ہی ہو اس لیے کہ وہ گندگی کی جگہ پر ہے۔ بے پردگی کی حالت میں (کوئی کلام کرنا یا دعا پڑھنا) مکروہ ہے۔“

(۱) مسلم، الصحيح، کتاب الحيض، باب حكم ضفائر المغتسله،
۱: ۲۵۹، رقم: ۳۳۰

(۲) طحطاوی، مراقی الفلاح: ۵۷

سوال نمبر ۴۶: جنبی کے بارے میں شریعت کے کیا احکامات ہیں؟

جواب: جنبی (حالتِ جنابت میں مبتلا شخص) کے بارے میں شریعت کے احکامات درج ذیل ہیں:

حضرت ابن عمر رضی اللہ عنہما سے روایت ہے کہ حضور نبی اکرم صلی اللہ علیہ وسلم نے فرمایا:

لَا تَقْرَأُ الْحَائِضُ، وَلَا الْجُنُبُ شَيْئًا مِنَ الْقُرْآنِ. (۱)

”جنبی اور حائضہ قرآن مجید سے کچھ نہ پڑھے (نہ تھوڑا نہ بہت)۔“

۱۔ کوئی ایسا شرعی کام جو بغیر وضو کے نہیں کیا جاسکتا حالتِ جنابت میں اس کا کرنا حرام ہے جیسا کہ ناپاکی کی حالت میں نماز پڑھنا حرام ہے خواہ نفل نماز ہو یا فرض۔

۲۔ جس گھر میں جنبی ہو اس گھر میں رحمت کے فرشتے نہیں آتے، لہذا جلد آز جلد پاکیزگی حاصل کرنی چاہیے۔

حضرت علی رضی اللہ عنہ سے روایت ہے کہ حضور نبی اکرم صلی اللہ علیہ وسلم نے فرمایا:

لَا تَدْخُلُ الْمَلَائِكَةُ بَيْتًا فِيهِ صُورَةٌ وَلَا كَلْبٌ وَلَا جُنُبٌ. (۲)

”فرشتے اس گھر میں داخل نہیں ہوتے جہاں تصویر یا کتا یا جنبی ہو۔“

(۱) ترمذی، السنن، أبواب الطهارة، باب ماجاء في الجنب والحائض
أنهما لا يقران القرآن، ۱: ۴۷۴، رقم: ۱۳۱

(۲) ابوداؤد، السنن، كتاب اللباس، باب في الصور: ۴: ۴۳، رقم: ۴۱۵۲

- ۳۔ جنبی کے لیے قرآن حکیم کو پڑھنا اور چھونا حرام ہے۔
- ۴۔ جنبی کے لیے ایسی انگوٹھی اور لاکٹ (ہار) کو جس پر قرآنی آیت یا حروفِ مقطعات لکھے ہوں پہننا حرام ہے۔
- ۵۔ جنبی کا مسجد میں داخل ہونا حرام ہے۔

ام المؤمنین حضرت عائشہ صدیقہ رضی اللہ عنہا سے مروی ہے کہ حضور نبی اکرم ﷺ نے فرمایا:

وَجْهًا هَذِهِ الْبُيُوتَ عَنِ الْمَسْجِدِ فَإِنِّي لَا أُحِلُّ الْمَسْجِدَ
لِحَائِضٍ وَلَا جُنُبٍ (۱)

”تم مسجد کی طرف سے گھروں کے دروازے بند کر دو کیونکہ میں حائض اور جنبی کے مسجد میں داخل ہونے کو حلال نہیں کروں گا۔“

- ۶۔ جنبی کا دینی کتابوں کو طہارت کے بغیر ہاتھ لگانا اور پکڑنا حرام ہے۔
- ۷۔ جنبی نماز نہیں پڑھ سکتا، البتہ روزہ رکھ سکتا ہے؛ جب کہ حائضہ اور نفاسہ عورت نہ نماز پڑھ سکتی ہے اور نہ روزہ رکھ سکتی ہے۔

(۱) ابوداؤد، السنن، کتاب الطہارۃ، باب فی الجنب یدخل المسجد،

۹۸:۱، رقم: ۲۳۲

سوال نمبر ۴۷: جُنُب اور جنابت میں کیا فرق ہے؟

جواب: جس شخص پر نہانا فرض ہو اسے جُنُب یا جُمُعی کہتے ہیں اور جن اسباب کی وجہ نہانا فرض ہو اسے جنابت کہتے ہیں۔

سوال نمبر ۴۸: حیض و نفاس کی مدت کیا ہے؟

جواب: حیض کی کم از کم مدت تین دن اور تین راتیں ہیں اور زیادہ سے زیادہ مدت دس دن اور دس راتیں ہیں جبکہ نفاس کی کم از کم مدت کوئی نہیں اور زیادہ سے زیادہ چالیس دن ہے۔^(۱)

سوال نمبر ۴۹: حائضہ عورت کا لباس پاک ہوتا ہے یا ناپاک؟

جواب: ایام حیض میں عورت کے ہاتھ، پاؤں، منہ اور پہنے ہوئے کپڑے پاک ہوتے ہیں بشرطیکہ خشک ہوں۔ البتہ جس جگہ، بدن یا کپڑے پر خون لگ جائے وہ جگہ ناپاک ہو جاتی ہے۔ اس کو دھو کر پاک کرنا ضروری ہے۔ حائضہ عورت کے ساتھ دوسری عورتوں کا، اس کی اولاد کا، اس کے محرموں کا اٹھنا بیٹھنا منع نہیں یہ یہودیوں اور ہندوؤں میں دستور ہے کہ حیض والی عورت کو اچھوت بنا کر چھوڑ دیتے ہیں کہ نہ وہ کسی برتن کو ہاتھ لگائے نہ وہ کسی کپڑے کو چھوئے۔ شریعت اسلامیہ میں ایسا نہیں ہے۔ اسلام نے عورت کو بلند مقام دیا ہے۔

(۱) ترمذی، الجامع الصحیح، أبواب الطہارة، باب ماجاء فی کم تمکث

النفساء؟، ۱: ۱۸۲، رقم: ۱۳۹

حضرت فاطمہ بنت منذر رضی اللہ عنہا سے حدیث مبارکہ مروی ہے:

عَنْ أَسْمَاءَ بِنْتِ أَبِي بَكْرٍ إِنَّهَا قَالَتْ: سَأَلْتُ رَسُولَ اللَّهِ ﷺ فَقَالَتْ: يَا رَسُولَ اللَّهِ، أَرَأَيْتَ إِحْدَانَا إِذَا أَصَابَ ثَوْبَهَا الدَّمُ مِنَ الْحَيْضَةِ كَيْفَ تَصْنَعُ؟ قَالَ: إِذَا أَصَابَ إِحْدَاكُنَّ الدَّمُ مِنَ الْحَيْضِ فَلْتَقْرِصْهُ ثُمَّ لَتَنْضَحْهُ بِالْمَاءِ ثُمَّ لَتَنْصَلِ^(۱).

”حضرت اسماء بنت ابوبکر رضی اللہ عنہما نے فرمایا کہ ایک عورت حضور نبی اکرم ﷺ سے عرض گزار ہوئیں: یا رسول اللہ! جب ہم میں سے کسی کے کپڑے کو حیض کا خون لگ جائے تو کیا کرے؟ فرمایا: جب تم میں سے کسی کے کپڑے پر حیض کا خون لگ جائے تو اسے کھرچ دے پھر اسے پانی سے دھو دے اور پھر نماز پڑھ لے۔“

امام ابن عابدین شامی بیان کرتے ہیں:

”حیض والی عورت کا کھانا پکانا، اس کے چھوئے ہوئے آٹے اور پانی وغیرہ کو استعمال کرنا مکروہ نہیں ہے۔ اس کے بستر کو علیحدہ نہ کیا جائے کیونکہ یہ یہودیوں کے فعل کے مشابہ ہے، حیض والی عورت کو علیحدہ کر دینا کہ جہاں وہ ہو وہاں کوئی نہ جائے، ایسا کرنا درست نہیں۔“^(۲)

(۱) ابوداؤد، السنن، کتاب الطہارۃ، باب المرأة تغسل ثوبها الذی

تلبسه فی حیضها، ۱: ۱۵۰، رقم: ۳۶۱

(۲) شامی، ردالمحتار علی درالمختار، ۱: ۱۹۴

سوال نمبر ۵۰: اگر کوئی عورت معلمہ ہو تو بحالت حیض و نفاس کس طرح قرآن حکیم کی تعلیم دے؟

جواب: بحالت حیض و نفاس عورت قرآن حکیم کا ایک ایک کلمہ سکھائے اور کلموں کے درمیان وقفہ کرے۔ نیز قرآن کے سچے کرانا جائز ہے۔

سوال نمبر ۵۱: کیا عورت حالت حیض میں مہندی لگا سکتی ہے؟

جواب: جی ہاں! عورت حالت حیض میں مہندی لگا سکتی ہے۔ حدیث مبارکہ میں ہے:

عَنْ مُعَاذَةَ أَنَّ امْرَأَةً سَأَلَتْ عَائِشَةَ رَضِيَ اللَّهُ عَنْهَا قَالَتْ: تَخْتَضِبُ
الْحَائِضُ؟ فَقَالَتْ: قَدْ كُنَّا عِنْدَ النَّبِيِّ ﷺ وَنَحْنُ نَخْتَضِبُ فَلَمْ
يُكُنْ يَنْهَانَا عَنْهُ. (۱)

”حضرت معاذہ رضی اللہ عنہا سے مروی ہے کہ ایک عورت نے حضرت عائشہ صدیقہ رضی اللہ عنہا سے دریافت کیا: کیا حائضہ مہندی لگا سکتی ہے؟ انہوں نے فرمایا: ہم رسول اللہ ﷺ کے زمانہ اقدس میں مہندی لگاتیں تھیں، آپ ہمیں اس سے منع نہیں فرماتے تھے۔“

(۱) ابن ماجہ، السنن، کتاب الطہارۃ و سننہا، باب الحائض تختضب،

سوال نمبر ۵۲: استحاضہ کسے کہتے ہیں اور اس کے کیا احکامات ہیں؟

جواب: اگر کسی عورت کو تین دن سے کم یا دس دن سے زیادہ خون آئے تو اسے استحاضہ کہتے ہیں۔ اسی طرح نفاس میں چالیس دن سے زیادہ خون آئے تو اسے بھی استحاضہ کہتے ہیں۔ اور اگر کسی عورت کو اپنی عادت سے زیادہ دن خون آئے تو یہ بھی استحاضہ ہے؛ مثلاً کسی عورت کو پانچ دن خون آتا ہے اور پانچ دن اُس کی عادت بن گئی ہے، اب اگر اسے کسی وقت دس دن خون آیا تو پانچ دن حیض کے ہوں گے اور پانچ دن استحاضہ کے ہوں گے۔

استحاضہ کے احکام درج ذیل ہیں:

۱۔ استحاضہ میں عورت نماز پڑھ سکتی ہے مگر ہر نماز کے لیے الگ وضو کرے گی؛ جب کہ حالتِ حیض و نفاس میں عورت نماز ادا نہیں کر سکتی اور نہ ہی بعد میں اُس پر قضا لازم ہے۔

۲۔ حالتِ استحاضہ میں عورت روزہ رکھ سکتی ہے؛ جب کہ حالتِ حیض و نفاس میں عورت روزہ نہیں رکھے گی لیکن بعد میں روزوں کی قضا کرے گی۔

۳۔ حالتِ استحاضہ میں عورت تمام احکام ادا کر سکتی ہے بخلاف حیض و نفاس کے۔

سوال نمبر ۵۳: میت کو غسل دینے کا طریقہ کیا ہے؟

جواب: میت کو غسل دینا فرض کفایہ ہے۔ حدیث مبارکہ میں ہے: حضرت ام عطیہ رضی اللہ عنہا فرماتی ہیں کہ رسول اکرم ﷺ ہمارے پاس تشریف لائے جبکہ ہم حضور نبی اکرم ﷺ کی صاحب زادی (سیدہ زینب رضی اللہ عنہا) کو غسل دے رہے تھے تو حضور نبی اکرم ﷺ نے فرمایا: اسے پانی اور پیری کے پتوں کے ساتھ طاق غسل دو یعنی تین یا پانچ بار، اور آخر میں کافور ملا لیں۔ غسل کا سلسلہ اپنی جانب سے اور وضو کے اعضا سے شروع کریں۔^(۱)

میت کو غسل دینے کا طریقہ یہ ہے کہ جس تخت پر میت کو نہلانے کا ارادہ ہو اس کو تین، پانچ یا سات مرتبہ دھونی دیں۔ پھر اس پر میت کو لٹا کر تمام کپڑے اتار دیئے جائیں سوائے لباس ستر کے، پھر نہلانے والا اپنے ہاتھ پہ کپڑا لپیٹ کر پہلے استنجا کرائے پھر نماز جیسا وضو کرائے لیکن میت کے وضو میں پہلے گٹوں تک ہاتھ دھونا اور کلی کرنا اور ناک میں پانی چڑھانا نہیں ہے کیونکہ ہاتھ دھونے سے وضو کی ابتدا زندوں کے لیے ہے۔ چونکہ میت کو دوسرا شخص غسل کراتا ہے، اس لیے کوئی کپڑا بھگو کر دانتوں اور مسوڑھوں اور ناک کو صاف کیا جائے پھر سر اور داڑھی کے بال ہو تو پاک صابن سے دھوئیں ورنہ خالی پانی بھی کافی ہے۔ پھر بائیں کروٹ پر لٹا کر دائیں طرف سر سے پاؤں تک پیری کے پتوں کا جوش دیا ہو پانی بہائیں کہ تخت تک پانی پہنچ جائے۔ پھر

(۱) بخاری، الصحيح، کتاب الجنائز، باب ما یستحب ان یغسل وترأ،

دائیں کروٹ لٹا کر بائیں طرف اسی طرح پانی بہائیں۔ اگر بیری کے پتوں کا اُبلّا ہوا پانی نہ ہو تو سادہ نیم گرم پانی کافی ہے۔ پھر ٹیک لگا کر بٹھائیں اور نرمی سے پیٹ پر ہاتھ پھیریں اگر کچھ خارج ہو تو دھو ڈالیں۔ پھر پورے جسم پر پانی بہائے۔ اس طرح کرنے سے فرض کفایہ ادا ہو گیا۔ اس کے بعد اگر دو غسل اور دیئے تو سنت ادا ہو جائے گی ان کا طریقہ یہ ہے کہ میت کو دوسری بار بائیں کروٹ لٹایا جائے اور پھر دائیں پہلو پر تین بار اسی طرح پانی ڈالا جائے جیسا کہ پہلے بتایا گیا۔ پھر نہلانے والے کو چاہیے کہ میت کو بٹھائے اور اس کو اپنے سہارے پر رکھ کر آہستہ آہستہ اس کے پیٹ پر ہاتھ پھیرے۔ اگر کچھ خارج ہو تو اس کو دھو ڈالے یہ دوسرا غسل ہو گیا۔ اسی طرح میت کو تیسری بار غسل دیا جائے تو سنت ادا ہو جائے گی۔

ابتدائی دو غسل نیم گرم پانی بیری کے پتے / صابن کے ساتھ دیئے جائیں۔ تیسرے غسل میں پانی میں کا فور استعمال کی جائے۔ اس کے بعد میت کے جسم کو پونچھ کر خشک کر لیا جائے اور اس پر خوشبو مل دی جائے۔

۵۔ تیمم

سوال نمبر ۵۴: تیمم کسے کہتے ہیں اور اس کے کرنے کے بارے میں قرآن حکیم کا کیا حکم ہے؟

جواب: تیمم کا لغوی معنی ”قصد اور ارادہ“ کرنا ہے۔ شرعی اصطلاح میں تیمم کے معنی ”چہرے اور کہنیوں سمیت بازوؤں پر پاک صاف مٹی کے ساتھ ہاتھ پھیرنا ہے۔“ اس کا مطلب یہ ہے کہ پاک مٹی پر ہاتھ رکھا جائے اور پھر اس ہاتھ کو چہرہ اور ہاتھوں پر پھیر لیا جائے۔ شرع میں تیمم کا حکم اُس وقت ہے جب نماز اور دیگر امور کی بجا آوری کے لیے پانی دستیاب نہ ہو۔ قرآن حکیم میں ارشاد باری تعالیٰ ہے:

وَإِنْ كُنْتُمْ مَرْضَىٰ أَوْ عَلَىٰ سَفَرٍ أَوْ جَاءَ أَحَدٌ مِنْكُمْ مِنَ الْغَائِطِ أَوْ لَمَسْتُمُ النِّسَاءَ فَلَمْ تَجِدُوا مَاءً فَتَيَمَّمُوا صَعِيدًا طَيِّبًا فَامْسَحُوا بِوُجُوْهِكُمْ وَأَيْدِيكُمْ مِنْهُ. (۱)

”اور اگر تم بیمار ہو یا سفر میں ہو یا تم میں سے کوئی رفع حاجت سے (فارغ ہو کر) آیا ہو یا تم نے عورتوں سے قربت (مجامعت) کی ہو

(۱) المائدة، ۵: ۶

پھر تم پانی نہ پاؤ تو (اندریں صورت) پاک مٹی سے تیمم کر لیا کرو۔
پس (تیمم یہ ہے کہ) اس (پاک مٹی) سے اپنے چہروں اور اپنے
(پورے) ہاتھوں کا مسح کر لو۔“

سوال نمبر ۵۵: تیمم کا مسنون طریقہ کیا ہے؟

جواب: تیمم کا مسنون طریقہ یہ ہے کہ دونوں ہاتھوں کی انگلیاں کشادہ کر کے
زمین پر یا کسی ایسی چیز پر ماریں جو زمین کی قسم سے ہو پھر اس سے ہاتھ ہٹا
لیں اور زیادہ گرد لگ جائے تو جھاڑ لیں، اس سے سارے چہرے کا مسح کریں
پھر اسی طرح دوسری دفعہ بھی ہاتھ زمین پر یا زمین کی قسم پر مار کر دونوں ہاتھوں
کا ناخنوں سے کہنپوں تک مسح کریں۔

سوال نمبر ۵۶: تیمم میں کتنی چیزیں فرض ہیں؟

جواب: تیمم میں تین چیزیں فرض ہیں:

۱۔ نیت کرنا کہ میں پاکی حاصل کرنے کی نیت سے تیمم کرتا / کرتی ہوں یہ
لفظ زبان سے کہنے کی ضرورت نہیں دل میں ارادہ ہی کافی ہے۔ جس پر
غسل فرض ہو۔ اس پر وضو کے لیے علیحدہ تیمم کی ضرورت نہیں بلکہ غسل کا
تیمم ہی کافی ہے اگر کوئی شخص معذوری کی وجہ سے خود تیمم نہ کر سکتا ہو تو
دوسرا شخص اسے تیمم کرا دے مگر نیت وہی شخص کرے گا جو تیمم کر رہا ہے۔

۲۔ پورے منہ پر اس طرح ہاتھ پھیرنا کہ کوئی معمولی سا حصہ بھی باقی نہ رہے۔

۳۔ دونوں ہاتھوں پر کہنیوں تک ہاتھ پھیرنا کہ کوئی حصہ باقی نہ رہے۔

عورتوں کو چاہیے کہ اگر وہ چوڑیاں یا زیور پہنے ہوئے ہوں تو اسے ہٹا کر تیمم کریں اور جو شخص انگوٹھی پہنے ہوئے ہو وہ بھی اسے اتار دے یا جگہ سے ہٹا کر ہاتھ پھیر لے۔

تیمم میں نیت شرط ہے۔ اس کی وجہ یہ ہے کہ وضو پانی سے کیا جاتا ہے۔ پانی اپنی خلقت کے اعتبار سے پاک کرنے والا ہے اس لیے نیت کی ضرورت نہیں جبکہ مٹی بذات خود پاک کرنے والی نہیں ہے لہذا جب اس سے طہارت حاصل کرنا ہو تو نیت کرنا ضروری ہے کیونکہ یہ طہارتِ حکمی ہے۔

سوال نمبر ۵۷: تیمم کس چیز سے کرنا جائز ہے؟

جواب: تیمم جنس زمین میں سے کسی پاک چیز کے ساتھ کیا جائے مثلاً مٹی، پتھر اور ریت سے کرنا جائز ہے۔

جنس زمین سے مراد وہ چیز ہے جسے آگ میں ڈالنے سے نہ تو وہ پگھلے اور نہ ہی جل کر راکھ ہو۔ سونے اور چاندی سے تیمم جائز نہیں کیونکہ وہ گھپلتی ہیں اور لکڑی سے تیمم اس لیے جائز نہیں کہ وہ جل کر راکھ ہو جاتی ہے۔ لیکن اگر سونے چاندی یا لکڑی پر گرد و غبار ہو تو پھر جائز ہے۔

سوال نمبر ۵۸: تیمم کن حالتوں میں جائز ہے؟

جواب: تیمم درج ذیل حالتوں/ صورتوں میں جائز ہے:

- ۱۔ ایسی بیماری جس میں وضو کرنے یا غسل کرنے سے اضافہ ہو یا پانی استعمال کرنے کی صورت میں دیر سے ٹھیک ہونے کا خدشہ ہو۔
- ۲۔ پانی دستیاب نہ ہو یا پانی کے استعمال کرنے پر قدرت نہ ہو۔
- ۳۔ چاروں طرف ایک ایک میل تک پانی ملنے کی توقع نہ ہو۔
- ۴۔ پانی پر کسی دشمن کا قبضہ ہو جس کے باعث اسے حاصل کرنے میں جان جانے کا یا بے عزت ہونے کا خطرہ ہو۔
- ۵۔ پانی پر کوئی موذی جانور قابض ہو یا راستے میں موذی جانور ہو۔
- ۶۔ وضو یا غسل کرنے کے دوران عید کی نماز رہ جانے کا خدشہ ہو۔
- ۷۔ غیر ولی کو یہ خوف ہو کہ نمازِ جنازہ رہ جائے گی یعنی چاروں تکبیریں جاتی رہیں گی۔

ان تمام حالتوں میں تیمم جائز ہے جبکہ پانی دستیاب ہونے یا پانی پر قادر ہونے یا مریض کے تندرست ہونے پر تیمم جائز نہیں۔

سوال نمبر ۵۹: کن چیزوں سے تیمم ٹوٹتا ہے؟

جواب: جن چیزوں سے وضو ٹوٹتا یا غسل واجب ہوتا ہے ان سے ہی تیمم بھی ٹوٹ جائے گا۔ جونہی پانی مل جائے اور استعمال کرنا ممکن ہو، تیمم ختم ہو جائے گا۔

سوال نمبر ۶۰: پانی تلاش کیے بغیر تیمم سے نماز ہوگی یا نہیں؟

جواب: تیمم وہاں جائز ہے جہاں چاروں طرف ایک ایک میل تک پانی میسر نہ ہو۔ اگر پانی تلاش کیے بغیر تیمم کر کے نماز پڑھ لی اور بعد میں تلاش پر پانی مل جائے تو اسے چاہیے کہ نماز کو دہرائے، بصورت دیگر نماز ہو جائے گی۔

سوال نمبر ۶۱: پانی ایک میل کے فاصلے پر موجود ہے مگر نماز کا وقت کم رہ جائے تو پانی حاصل کر کے وضو کرے یا تیمم کرے؟

جواب: فرض نمازوں کے لیے واجب یہ ہے کہ آخر وقت تک پانی تلاش کرے۔ اگر ایک میل کے فاصلے پر پانی کی موجودگی کا یقین ہو تو (چاہے وقت کم ہو اور نماز قضا ہو جائے) تو پانی حاصل کر کے وضو کرے اور پھر نماز ادا کرے۔ ایک میل تک پانی کی موجودگی کا یقین ہوتے ہوئے وقت نکل جانے کے خوف کی بنا پر تیمم جائز نہیں ہے۔ البتہ نماز عیدین اور نماز جنازہ غیر ولی کے لیے جائز ہے لیکن میت کے ولی کے لیے جائز نہیں۔ اگر خدشہ ہو کہ وضو کرنے کی وجہ سے نماز عیدین یا نماز جنازہ نکل جائے گی تو تیمم کر کے یہ نمازیں ادا کر لے کیونکہ ان نمازوں کی قضا نہیں ہے۔

سوال نمبر ۶۲: تیمم کو نماز پڑھنے کے دوران اگر پانی میسر آ جائے تو پھر کیا کرے؟

جواب: تیمم پر نماز پڑھنے سے پہلے نہ صرف پانی تلاش کرنا بلکہ قریبی اعضاء و اقارب اور (ساتھیوں) سے پانی مانگنا بھی واجب ہے بشرطیکہ یہ گمان ہو کہ وہ مانگنے پر دے دیں گے۔ بغیر مانگے تیمم کرنا درست نہیں اگر اس شبہ کی بناء پر کہ وہ پانی نہ دیں گے، تیمم کر کے نماز شروع کر دی اور دوران نماز ہی پانی میسر آ جائے تو وضو کر کے نماز دوبارہ دہرانا ہوگی۔

سوال نمبر ۶۳: تیمم کو اگر نماز ادا کرنے کے بعد پانی مل جائے تو پھر اس کے لیے کیا حکم ہے؟

جواب: اگر نماز پڑھنے سے پہلے پانی تلاش کیا ہو اور قریبی دوستوں نے بھی پانی دینے سے انکار کیا ہو، تیمم کے نماز ادا کر لینے کے بعد پانی دستیاب ہو جائے تو پھر نماز دہرانے کی ضرورت نہیں۔

۶۔ موزوں پر مسح

سوال نمبر ۶۴: مسح کسے کہتے ہیں؟

جواب: مسح کا معنی لغت کی رو سے ”کسی چیز پر ہاتھ پھیرنا“ ہے اور شریعت کی اصطلاح میں مسح سے مراد ”متر ہاتھ کا کسی عضو یا موزوں پر پھیرنا“ ہے۔

سوال نمبر ۶۵: مسح کی مدت کتنی ہے؟

جواب: موزوں پر مسح کی مدت مقیم شخص (جو مسافر نہ ہو) کے لیے ایک دن اور ایک رات تک ہے جبکہ مسافر کے لیے مدت تین دن تین رات تک ہے، حضرت شریح بن ہانی رحمۃ اللہ علیہ روایت کرتے ہیں:

میں نے حضرت عائشہ رضی اللہ عنہا کی خدمت میں حاضر ہو کر موزوں پر مسح کرنے کی مدت پوچھی تو آپ نے فرمایا: حضرت علی ابن ابی طالب رضی اللہ عنہ کے پاس جاؤ اور ان سے یہ مسئلہ دریافت کرو کیونکہ وہ حضور نبی اکرم صلی اللہ علیہ وسلم کے ساتھ اکثر سفر میں رہا کرتے تھے۔ ہم نے حضرت علی رضی اللہ عنہ سے پوچھا تو انہوں نے فرمایا: حضور نبی اکرم صلی اللہ علیہ وسلم نے مسافر کے لیے تین دن اور تین راتوں کی اور مقیم کے لیے ایک دن اور ایک رات کی مدت مقرر فرمائی ہے۔^(۱)

(۱) مسلم، الصحيح، کتاب الطہارۃ، باب التوقیت فی المسح علی

الخفین، ۱: ۲۳۲، رقم: ۲۷۶



یہ حدیث مبارکہ جمہور فقہاء کے مذہب پر واضح طور پر دلالت کرتی ہے کہ موزوں پر مسح کی درج بالا مدت متعین ہے۔ اس میں یہ امر بھی ذہن نشین رہے کہ طہارت کی حالت میں موزے پہنے، مثلاً ظہر کے وقت وضو کر کے موزے پہن لیے، پھر عصر کو حدث ہوا تو دوسرے دن عصر کے لیے موزے اتارنے ہوں گے؛ یعنی اعتبار وقت حدث کا ہوگا۔

سوال نمبر ۶۶: مسح کن چیزوں سے ٹوٹتا ہے؟

- جواب: ۱۔ وہ چیزیں جن سے وضو ٹوٹ جاتا ہے انہی سے مسح بھی ٹوٹ جاتا ہے۔
- ۲۔ مدت مسح پوری ہو جانے سے مسح ٹوٹ جاتا ہے۔
- ۳۔ اگر ایک موزہ اتار دیا تو مسح ٹوٹ جاتا ہے۔
- ۴۔ کسی طرح موزہ کے اندر پانی داخل ہو گیا مثلاً وہ آدمی پانی میں داخل ہوا اور اس کا نصف سے زیادہ پاؤں دھل گیا تو مسح ٹوٹ جائے گا۔

سوال نمبر ۶۷: سر پر خضاب یا مہندی لگی ہو یا عمامہ پہنا ہو تو کیا سر کا مسح جائز ہے؟

جواب: سر پر مہندی یا خضاب کی تہہ جمی ہو، یا ٹوپی یا عمامہ یا دوپٹہ، رومال وغیرہ ہو تو مسح نہیں ہوگا کیونکہ قرآن حکیم میں سر پر مسح کرنے کا حکم دیا گیا ہے۔ ارشاد فرمایا:

وَأَمْسَحُوا بِرُءُوسِكُمْ. (۱)

”اور اپنے سروں کا مسح کرو۔“

لیکن اگر سر پر خضاب یا مہندی کی تہہ نہ جمی ہو بلکہ بالوں کو صرف رنگ لگا ہو تو مسح ہو جائے گا، مسح سر پر موجود بالوں یا اگر بال نہ ہوں تو جلد پر ہوتا ہے، اور جس آدمی کے سر پر ٹوپی یا عمامہ ہے وہ ہاتھوں کی تین تین انگلیوں اور ہتھیلیوں سے سر کا مسح کرے اور ٹوپی عمامہ وغیرہ پر گرفت بھی رکھے کہ گر نہ جائے۔

سوال نمبر ۶۸: اگر جسم کے کسی عضو پر چوٹ لگی ہے تو کیا اس حصے کا مسح کرنا جائز ہے؟

جواب: جی ہاں! جسم کے کسی بھی عضو پر چوٹ لگی ہو، زخم پر پٹی بندھی یا مرہم لگی ہو جسے پانی لگنے سے نقصان کا اندیشہ ہو تو اس کا مسح کر لینا جائز ہے۔

سوال نمبر ۶۹: موزوں پر مسح کے بارے میں کیا حکم ہے؟

جواب: موزوں پر مسح کرنا جائز امر ہے اور شریعتِ محمدی ﷺ میں اس چیز کی اجازت دی گئی ہے کہ سفر و حضر میں موزوں پر مسح کر سکتے ہیں یہ حکم دراصل ایک رخصت ہے جو شارع ﷺ نے مکلف کو عطا کر رکھی ہے۔

موزوں پر مسح اس وقت واجب ہو جاتا ہے جب موزے اتارنے اور پاؤں دھونے میں نماز کے قضاء ہونے کا اندیشہ ہو۔ اگر اتنا پانی نہ ہو جس سے

(۱) المائدة، ۵: ۶

پاؤں دھوئے جا سکیں تو واجب ہے کہ موزوں پر مسح کیا جائے، ان صورتوں کے علاوہ موزوں پر مسح کرنا محض رخصت یا امرِ جائز ہے بہر حال پاؤں کا دھونا مسح کرنے سے افضل ہے۔

موزوں پر مسح ان صورتوں میں فرض ہو جاتا ہے مثلاً وقوف (عرفہ) یعنی حج کے موقع پر قلتِ وقت کے باعث عرفات میں ٹھہرنے کا فریضہ ادا نہ ہونے کا اندیشہ ہو تو ایسے میں واجب ہے کہ موزہ نہ اتارا جائے بلکہ اسی پر مسح کیا جائے۔

سوال نمبر ۷۰: جرابوں پر مسح کے بارے میں کیا حکم ہے؟

جواب: تین صورتوں میں جرابوں پر مسح جائز نہیں:

- ۱۔ ایسی جراب جس میں سے پانی گزر کر نیچے تک پہنچ جائے۔
- ۲۔ جراب پاؤں پر تسموں سے بندھی ہو۔
- ۳۔ اتنی باریک ہو کہ اس سے پاؤں نظر آئیں۔

سوال نمبر ۷۱: موزوں پر مسح کی کیا شرائط ہیں؟

جواب: موزوں پر مسح کی درج ذیل شرائط ہیں:

- ۱۔ موزے ایسے ہوں کہ ٹخنے چھپ جائیں۔
- ۲۔ پاؤں سے چپٹے ہوئے ہوں کہ انہیں پہن کر آسانی سے چل پھر سکے۔

۳۔ چڑے کے ہوں یا کم از کم تلا چڑے کا ہو باقی حصہ کسی اور موٹی چیز کا ہو۔

۴۔ وضو کر کے پہنا ہو۔

۵۔ نہ پہننے سے پہلے جنبی ہو نہ پہننے کے بعد جنبی ہوا ہو۔

۶۔ مقررہ مدت کے اندر پہننے جائیں۔

۷۔ کوئی موزہ پاؤں کی تین انگلیوں کے برابر پھٹا ہوا نہ ہو۔

سوال نمبر ۷۲: موزوں پر مسح کرنے کا کیا طریقہ ہے؟

جواب: موزوں پر مسح کرنے کا طریقہ یہ ہے کہ دائیں پاؤں کا مسح دائیں ہاتھ کی تین انگلیوں سے اور بائیں پاؤں کا مسح بائیں ہاتھ کی تین انگلیوں سے کیا جائے گا انگلیوں کو پاؤں کی پشت سے شروع کر کے پنڈلی تک کھینچا جائے گا۔ مسح کرتے وقت انگلیوں کا تر ہونا ضروری ہے۔

سوال نمبر ۷۳: کن چیزوں پر مسح جائز نہیں؟

جواب: مندرجہ ذیل چار چیزوں پر مسح جائز نہیں:

۱۔ ہاتھ پر پہنے ہوئے دستانوں پر۔

۲۔ ٹوپی پر۔

۳۔ سر پر بندھے ہوئے مفلر یا عمامے پر۔

۴۔ دوپٹے یا برقعے پر۔

۷۔ اذان

سوال نمبر ۴۷: مسجد میں داخل ہوتے اور باہر آتے وقت کیا دعا پڑھنی چاہیے؟

جواب: مسجد میں داخل ہوتے وقت پہلے دایاں پاؤں اندر رکھنا چاہیے۔ حضور نبی اکرم ﷺ نے فرمایا: تم میں سے جو کوئی مسجد میں داخل ہو تو یہ کہے:

اللَّهُمَّ افْتَحْ لِي أَبْوَابَ رَحْمَتِكَ.

”اللہ! میرے لیے اپنی رحمت کے دروازے کھول دے۔“

مسجد سے باہر آتے وقت پہلے بایاں پاؤں باہر رکھے اور یہ دعا پڑھے:

اللَّهُمَّ! إِنِّي أَسْأَلُكَ مِنْ فَضْلِكَ. (۱)

”اے اللہ! میں تجھ سے تیرے فضل کا سوال کرتا ہوں۔“

سوال نمبر ۴۵: اذان دینے کی فضیلت کیا ہے؟

جواب: اذان شعائرِ دین میں سے ہے۔ اذان کا احترام، اذان سے محبت ہر مومن کا ایمانی تقاضا ہے۔ اذان دینے کی فضیلت حضرت معاویہ رضی اللہ عنہ سے مروی

(۱) مسلم، الصحيح، کتاب صلاة المسافرين و قصرها، باب ما يقول اذا

دخل المسجد، ۱: ۴۹۴، رقم: ۷۱۳

حضور نبی اکرم ﷺ کی اس حدیث مبارکہ سے ثابت ہے:

الْمُؤَذِّنُونَ أَطْوَلُ النَّاسِ أَعْنَاقًا يَوْمَ الْقِيَامَةِ. (۱)

”قیامت کے دن جب مؤذن اٹھیں گے تو ان کی گردنیں سب سے بلند ہوں گی۔“

مذکورہ بالا حدیث کی روشنی میں درج ذیل نکات اخذ ہوتے ہیں:

۱۔ قیامت کے دن مؤذنین کی گردنیں سب سے لمبی ہوں گی۔ اس کا مطلب یہ ہے کہ مؤذن میدانِ حشر میں سب سے ممتاز اور منفرد نظر آئیں گے۔

۲۔ دوسرا مطلب یہ ہے کہ ان کو ثواب زیادہ ملے گا۔ یہ ایک فطری بات ہے کہ انہیں کثیر ثواب کو دیکھنے کا اشتیاق ہوگا اور جس شخص کو کسی چیز کے دیکھنے کا اشتیاق ہو وہ گردن اٹھا اٹھا کر دیکھتا ہے اس لیے ان کی گردنیں لمبی ہوں گی۔

۳۔ تیسرا مطلب یہ ہے کہ انہیں اللہ تعالیٰ کی رحمت کی زیادہ امید ہوگی اور جس شخص کو کسی چیز کی امید ہوتی ہے وہ گردن اٹھا اٹھا کر امید بھری نظروں سے دیکھتا ہے۔

۴۔ چوتھا مطلب یہ ہے کہ مؤذن اپنے اعمال پر نادم اور شرمسار نہیں ہوں گے

(۱) مسلم، الصحيح، کتاب الصلاة، باب فضل الأذان وھرب الشیطان

عند سماعه، ۱: ۲۹۰، رقم: ۳۸۷

کیونکہ جو نام اور شرمسار ہوں اس کی گردن جھکی ہوئی ہوتی ہے جبکہ ان کی گردنیں بلند ہوں گی۔

۵۔ پانچواں مطلب یہ ہے کہ میدان حشر میں جب تمام لوگ گرمی سے پسینہ میں شرابور ہوں گے، مؤذنون کو کوئی پریشانی نہ ہوگی تبھی تو ان کی گردنیں بلند ہوں گی۔

۶۔ چھٹا مطلب یہ ہے کہ مؤذن کی اذان سن کر لوگ مساجد میں نماز پڑھنے جاتے ہیں، تو نمازی تابع اور مؤذن متبوع ہوا، اور متبوع چونکہ سردار ہوتا ہے اس لیے قیامت کے دن اس کی گردن بلند ہوگی تاکہ اس کا سر نمایاں نظر آئے۔

۷۔ ساتواں مطلب یہ ہے کہ گردن لمبی ہونے سے مؤذن کے اعمال کی کثرت کی طرف اشارہ ہے۔ یہ کثرت اس وجہ سے ہے کہ مؤذن کی اذان سن کر جس قدر لوگ نماز پڑھنے آئیں گے ان تمام کے اعمال کا ثواب مؤذن کے نامہ اعمال میں لکھا جائے گا اگرچہ نمازیوں کے اپنے اپنے ثواب میں کمی نہیں ہوگی۔^(۱)

سوال نمبر ۷۶: اذان کے کلمات اور ان کی ادائیگی کا طریقہ کیا ہے؟

جواب: اذان کے کلمات اور ان کی ادائیگی کا طریقہ یہ ہے کہ مؤذن مسجد میں اونچی جگہ قبلہ رخ کھڑے ہو کر کانوں میں انگلیاں ڈال کر یا کانوں پر ہاتھ رکھ

(۱) نووی، شرح صحیح مسلم، ۱: ۱۰۹۸

کر اللہ اکبرُ اللہ اکبرُ کہے، پھر ذرا ٹھہر کر اللہ اکبرُ اللہ اکبرُ کہے۔ پھر دو دفعہ اَشْهَدُ اَنْ لَا اِلَهَ اِلَّا اللهُ کہے، پھر دو دفعہ اَشْهَدُ اَنْ مُحَمَّدًا رَسُوْلُ اللهِ کہے، پھر دائیں طرف منہ پھیر کر دو بار حَيَّ عَلَي الصَّلٰوةِ کہے، پھر بائیں طرف منہ کر کے دو بار حَيَّ عَلَي الْفَلَاحِ کہے، پھر قبلہ رُو منہ کر لے اور اللہ اکبرُ اللہ اکبرُ کہے پھر ایک بار لَا اِلَهَ اِلَّا اللهُ کہے۔

نجر کی اذان میں حَيَّ عَلَي الْفَلَاحِ کے بعد دو مرتبہ الصَّلٰوةُ خَيْرٌ مِّنَ النَّوْمِ کہے۔

سوال نمبر ۷۷: مؤذن میں کن صفات کا ہونا ضروری ہے؟

جواب: مؤذن میں درج ذیل صفات کا ہونا ضروری ہے:

مرد ہو، عاقل ہو، نیک ہو، نمازوں کے اوقات کو پہچانتا ہو، باعزت ہو، لوگوں کو تنبیہ کر سکتا ہو یعنی لوگوں میں اس کا اتنا وقار ہو کہ لوگ اس کی سخت باتیں سن سکیں، پابندی سے اذان کہتا ہو، رضائے الہی اور حصولِ ثواب کی خاطر اذان دیتا ہو۔

سوال نمبر ۷۸: مؤذن اذان دے رہا ہو تو اذان سننے والے کے لیے کیا حکم ہے؟

جواب: مرد ہو یا عورت جو کوئی بھی اذان سنے تو اسے اذان کا جواب دینے کا حکم ہے۔ سننے والا بھی وہی الفاظ کہے جو مؤذن کہتا ہے۔

حضرت ابوسعید خدری رضی اللہ عنہ سے روایت ہے کہ حضور نبی اکرم صلی اللہ علیہ وسلم

نے فرمایا:

إِذَا سَمِعْتُمُ النِّدَاءَ، فَقُولُوا مِثْلَ مَا يَقُولُ الْمُؤَذِّنُ^(۱).

”جب تم اذان سنو، تو اسی طرح کہو جس طرح مؤذن کہہ رہا ہو۔“

لیکن جب مؤذن حَى عَلَى الصَّلَاةِ اور حَى عَلَى الْفَلَاحِ کہے تو سننے والے کو یہی الفاظ نہیں بلکہ لَا حَوْلَ وَلَا قُوَّةَ إِلَّا بِاللَّهِ کہنا چاہیے جیسا کہ حدیث مبارکہ سے ثابت ہے:

قَالَ يَحْيَى: وَحَدَّثَنِي بَعْضُ إِخْوَانِنَا: أَنَّهُ قَالَ: كَمَا قَالَ حَى عَلَى الصَّلَاةِ، قَالَ: لَا حَوْلَ وَلَا قُوَّةَ إِلَّا بِاللَّهِ، وَقَالَ: هَكَذَا سَمِعْنَا نَبِيِّكُمْ صلی اللہ علیہ وسلم يَقُولُ^(۲).

”حضرت یحییٰ کا بیان ہے کہ مجھ سے میرے بعض بھائیوں نے بیان کیا کہ مؤذن نے جب حَى عَلَى الصَّلَاةِ کہا تو حضرت معاویہ رضی اللہ عنہ نے لَا حَوْلَ وَلَا قُوَّةَ إِلَّا بِاللَّهِ پڑھا اور کہا: میں نے تمہارے نبی صلی اللہ علیہ وسلم کو اسی طرح کہتے ہوئے سنا ہے۔“

اسی طرح فجر کی اذان میں جب مؤذن الصَّلَاةُ خَيْرٌ مِنَ النَّوْمِ کہے

(۱) بخاری، الصحيح، کتاب الاذان، باب ما يقول اذا سمع المنادي،

۱: ۲۲۱، رقم: ۵۸۶

(۲) بخاری، الصحيح، کتاب الاذان، باب ما يقول اذا سمع المنادي،

۱: ۲۲۲، رقم: ۵۸۸

تو سامع کو قَدْ صَدَقْتَ وَبَرَّرْتَ کہنا چاہیے۔

سوال نمبر ۷۹: اذان سننے کے بعد کون سی دعا پڑھنی چاہیے؟

جواب: اذان سننے کے بعد پہلے درود شریف پڑھے اور پھر یہ دعا پڑھے:

اَللّٰهُمَّ رَبِّ هٰذِهِ الدَّعْوَةُ التَّامَّةُ وَالصَّلَاةُ الْقَائِمَةُ آتِ مُحَمَّدًا
اَلْوَسِيْلَةَ وَالْفَضِيْلَةَ وَالدَّرَجَةَ الرَّفِيْعَةَ وَاَبْعَثْهُ مَقَامًا مَّحْمُوْدًا
اَلَّذِي وَعَدْتَهُ وَاَرْزُقْنَا شَفَاعَتَهُ يَوْمَ الْقِيَامَةِ اِنَّكَ لَا تُخْلِفُ
اَلْمِيْعَادَ.

”اے اللہ! اس دعوتِ کامل اور اس کے نتیجے میں قائم ہونے والی نماز کے رب! تو محمد ﷺ کو وسیلہ اور فضیلت اور بلند درجہ عطا فرما اور ان کو اس مقامِ محمود پر فائز فرما جس کا تو نے ان سے وعدہ فرمایا ہے، اور ہمیں روزِ قیامت ان کی شفاعت سے بہرہ مند فرما۔ بے شک تو اپنے وعدہ کے خلاف نہیں کرتا۔“

سوال نمبر ۸۰: اذان اور اقامت کے دوران انگوٹھے چومنا کیسا ہے؟

جواب: حضور نبی اکرم ﷺ کے اسم مبارک کے ذکر پر انگوٹھے یا انگشتانِ شہادت چوم کر آنکھوں پر رکھنا نہ صرف جائز بلکہ مستحب عمل ہے۔ یہ عمل خلیفہ رسول سیدنا ابوبکر صدیق رضی اللہ عنہ کی سنت ہے۔ امام سخاویؒ ’المقاصد الحسنہ (۱: ۳۸۴، رقم: ۱۰۲۱) میں فرماتے ہیں:

”مَوْزَنَ سَے اذَانِ مِیْلِ اَشْهَدُ اَنَّ مُحَمَّدًا رَّسُوْلُ اللّٰهِ سَنَ كَرَامَتِیْنِ
 شَہَادَتِ كَے پورے جَانِبِ بَاطِنِ سَے چوم كَر آكھوں پَر مَلْنَا اور یَہ
 پڑھنا چاہیے: اَشْهَدُ اَنَّ مُحَمَّدًا عَبْدُهُ وَرَّسُوْلُهُ، رَضِیْتُ بِاللّٰهِ رَبًّا
 وَبِاِسْلَامِ دِیْنِنَا وَبِمُحَمَّدٍ نَبِیِّنَا (مِیْلِ گواہی دیتا ہوں كہ مُحَمَّد ﷺ
 اللّٰهِ كَے بندے اور اس كَے رسول ﷺ ہيں، اور مِیْلِ اللّٰهِ كَے رب
 ہونے پَر، اِسْلَامِ كَے دین ہونے پَر اور مُحَمَّد ﷺ كَے نبی ہونے پَر
 راضی ہوں۔“

دیلمی نے اس حدیث کو الفردوس بـمـاثور الخطاب میں حضرت
 ابو بکر ؓ سے روایت کیا ہے كہ جب انہوں نے مَوْزَنَ كُو اَشْهَدُ اَنَّ مُحَمَّدًا
 رَّسُوْلُ اللّٰهِ كَہتے ہوئے سنا تو یہ دعا پڑھی، اور دونوں انگشتانِ شہادت كَے
 پوروں كو چوم كَر آكھوں سے ملا۔ یہ دیکھ كَر حضور نبی اکرم ﷺ نے فرمایا:
 ”جس نے میرے پیارے دوست كی طرح عمل کیا، اس پَر میری
 شفاعت حلال ہوگی۔“

ملا علی قاریؒ اس حدیث پَر تبصرہ كرتے ہوئے فرماتے ہيں: اگر یہ عمل
 حضرت ابو بکر صدیق ؓ سے ثابت ہے تو اس پَر عمل كَرنا كافی ہے۔ حضور نبی
 اکرم ﷺ كا فرمان ہے: ”تم پَر میرے بعد میری سنت اور سنتِ خلفائے
 راشدین لازم ہے۔“ (۱)

(۱) عجلونی، كشف الخفاء، ۲: ۲۷۰، رقم: ۲۲۹۶

ائمہ فقہاء بھی اذان میں حضور نبی اکرم ﷺ کا اسم مبارک سن کر انگوٹھے چومنے کو مستحب قرار دیتے ہیں۔

علامہ ابن عابدین شامیؒ اپنے مشہور و معروف فتاویٰ رد المحتار علی الدر المختار میں فرماتے ہیں:

”مستحب ہے کہ اذان کی پہلی شہادت سننے پر صَلَّى اللهُ عَلَيْكَ يَارَسُوْلَ اللهِ اور دوسری شہادت سننے پر قُرَّةُ عَيْنِي بِكَ يَارَسُوْلَ اللهِ کہا جائے، اور پھر اپنے دونوں انگوٹھوں کے ناخن چوم کر اپنی آنکھوں پر رکھ کر کہو: اَللّٰهُمَّ مَتِّعْنِيْ بِالسَّمْعِ وَالْبَصْرِ كَيْوَنَكَّ بے شک حضور نبی کرم ﷺ ایسا کرنے والے کو اپنے پیچھے جنت میں لے جائیں گے۔“ (۱)

علامہ طحاوی حنفی رقم طراز ہیں:

”تہستانی نے کنز العباد سے نقل کیا ہے کہ بے شک جب اذان میں پہلی بار اَشْهَدُ اَنَّ مُحَمَّدًا رَّسُوْلُ اللهِ سنے تو اس کے جواب میں صَلَّى اللهُ عَلَيْكَ يَارَسُوْلَ اللهِ کہے اور دوسری بار سننے تو دونوں انگوٹھوں کے ناخن چومتے ہوئے یہ کہے: قُرَّةُ عَيْنِيْ بِكَ يَارَسُوْلَ اللهِ، اَللّٰهُمَّ مَتِّعْنِيْ بِالسَّمْعِ وَالْبَصْرِ۔ ایسا کرنا مستحب ہے اور بے شک حضور نبی اکرم ﷺ ایسا کرنے والے کو جنت میں اپنے ساتھ

(۱) ابن عابدین شامی، رد المحتار، ۱: ۳۹۸

لے جائیں گے۔“ (۱)

علامہ عبدالحی لکھنوی لکھتے ہیں:

”جاننا چاہیے کہ اذان میں پہلی شہادت سن کر صَلَّى اللهُ عَلَيْكَ
يَا رَسُولَ اللهِ اور دوسری شہادت سن کر قُرَّةُ عَيْنِي بِكَ يَا رَسُولَ اللهِ
اور پھر دونوں انگوٹھوں کے ناخن آنکھوں پر رکھ کر اَللّٰهُمَّ مَتَّعِنِي
بِالسَّمْعِ وَالْبَصْرِ کہنا مستحب ہے۔ پس حضور نبی اکرم ﷺ اس
کٹھن کو جنت میں لے جائیں گے۔ ایسا ہی کنز العباد میں
ہے۔“ (۲)

سوال نمبر ۸۱: اذان اور اقامت کے کلمات میں کیا فرق ہے؟

جواب: کلمات اقامت مثل اذان کے ہیں ماسوائے اس فرق کے کہ اقامت
میں حَيَّ عَلَيَّ الْفَلَاحِ کے بعد قَدْ قَامَتِ الصَّلَاةُ کے الفاظ دو بار کہیں اور یہ
کہتے ہوئے آواز کچھ اونچی ہو مگر اتنی نہیں جتنی اذان میں ہوتی ہے بلکہ اتنی ہو
کہ سب حاضرین تک پہنچ جائے۔ اقامت کے کلمات جلدی ادا کریں۔
درمیان میں سکتے نہ کریں، کانوں پر ہاتھ رکھیں نہ انگلیاں ڈالیں۔ صبح کی نماز کی
اقامت میں الصَّلَاةُ خَيْرٌ مِّنَ النَّوْمِ کا اضافہ نہ کرے۔ اقامت مسجد کے اندر
کہی جائے، نمازی مسجد میں صفیں بنا کر بیٹھیں اور جب مکبر حَيَّ عَلَيَّ الصَّلَاةُ
کہے تو امام اور سب نمازی کھڑے ہوں۔ پہلے کھڑے ہو کر انتظار کرنا خلاف

(۱) طحطاوی، حاشیہ علی مراقی الفلاح شرح نور الايضاح، ۱: ۱۳۸

(۲) عبد الحی لکھنوی، مجموعہ فتاویٰ، ۱: ۱۸۹

سنت ہے۔

سوال نمبر ۸۲: اذان اور اقامت کے درمیان کتنا دورانیہ ہونا چاہئے؟

جواب: اذان کہتے ہی اقامت کہہ دینا مکروہ ہے۔ مؤذن کے لیے سنت یہ ہے کہ اذان اور اقامت کے درمیان افضل وقت کا لحاظ رکھتے ہوئے اتنی دیر ٹھہر جائے کہ جو لوگ پابندی سے مسجد میں نماز پڑھتے ہیں وہ آجائیں مگر اتنا انتظار بھی نہ کیا جائے کہ وقت کراہت آجائے۔ مغرب کی نماز میں اقامت کے لیے دیر نہیں کرنا چاہیے بلکہ اذان اور اقامت کا درمیانی وقفہ بہت مختصر ہونا چاہیے یعنی اتنا ہو کہ اس دوران تین آیات پڑھی جاسکیں۔

سوال نمبر ۸۳: کیا شرع کی رو سے نومولود کے کانوں میں اذان دینا جائز ہے؟

جواب: جی ہاں! شرع کی رو سے نومولود کے کانوں میں اذان دینا جائز اور مسنون عمل ہے۔ حدیث مبارکہ میں ہے:

”حضرت ابو رافع رضی اللہ عنہ بیان کرتے ہیں کہ انہوں نے حضور نبی اکرم صلی اللہ علیہ وسلم کو حضرت حسن بن علی رضی اللہ عنہما کے کان میں نماز جیسی اذان کہتے ہوئے سنا ہے۔“ (۱)

بچوں کو اسلامی تعلیمات سے شناسا کرنے اور انہیں اسلامی آداب

(۱) ابوداؤد، السنن، کتاب الأدب، باب فی الصبی یولد فیؤذن فی أذنه،

۳۲۸، رقم: ۵۱۰۵

زندگی سکھانا ماں باپ کا فرضِ اوّلین ہے۔ بچے کے کان میں اذان کہنے کا مقصد بھی یہی ہے کہ ایک تو بچے کے کان میں سب سے پہلے ذکرِ الہی کی آواز پہنچتی ہے، دوسرا اذان سے شیطان بھاگتا ہے اور بچہ شیطان کے شر سے محفوظ رہتا ہے۔ گویا جب نومولود اذان کی صورت میں عشقِ الہی کا ترانہ سنتا ہے تو پیدائش کے وقت سے ہی اس آفاقی حکم سے مانوس ہو جاتا ہے جو زندگیوں میں انقلاب لانے کے لئے بھیجا گیا۔

بچے کے دائیں کان میں اذان اور بائیں کان میں اقامت کہی جاتی ہے۔ اس کا ایک فائدہ یہ ہوتا ہے کہ یہ اذان نہ صرف بچے بلکہ اس کی ماں کے لیے بھی برکت کا باعث بنتی ہے۔

امام حسین ؑ روایت کرتے ہیں کہ حضور نبی اکرم ﷺ نے فرمایا:

”جس کے ہاں بچے کی ولادت ہو تو وہ اس کے دائیں کان میں اذان اور بائیں کان میں اقامت کہے، اس کی برکت سے بچے کی ماں کو کوئی چیز نقصان نہ پہنچا سکے گی۔“^(۱)

(۱) ابویعلیٰ، المسند، ۱۲: ۱۵۰، رقم: ۶۷۸۰

۸۔ نماز

سوال نمبر ۸۴: صلاۃ یعنی نماز کسے کہتے ہیں؟

جواب: لفظ صلوٰۃ اسم ہے جو فعل صَلَّی کا مصدر ہے۔ عربی لغت میں یہ لفظ کئی معانی کے لیے استعمال ہوتا ہے لیکن محاورہ عرب کی رو سے اصطلاح کے قریب تر معنی دعا، نماز اور تسبیح کا ہے۔^(۱)

اس اعتبار سے بندہ ذات باری تعالیٰ کی بارگاہ میں اس کے کرم اور فضل و رحمت کی خیرات طلب کرنے کے لیے خشوع اور خضوع کے ساتھ سراپا التجا رہے۔ اس کے اسی حق بندگی بجالانے کے عمل کو صلوٰۃ یعنی نماز سے تعبیر کیا جاتا ہے۔ کائناتِ ارضی و سماوی کی ہر مخلوق اپنے اپنے حسبِ حال بارگاہِ خداوندی میں صلوٰۃ و تسبیح اور تحمید میں مصروف نظر آتی ہے۔ ارشادِ باری تعالیٰ ہے:

الَّذِينَ يَدْعُونَ رَبَّهُمْ خَوْفًا وَطَمَعًا وَمِمَّا رَزَقْنَاهُمْ يُنْفِقُونَ
الَّذِينَ يَسْبِغُونَ وُجُوهُهُم بِالْمَاءِ طَهْرًا يُحْسِنُونَ
صَلَاتَهُمْ وَنَدُّوا بِالْحَقِّ حَتَّىٰ يُصَلُّوا
وَالَّذِينَ يَتَّبِعُونَ أَمْرًا مِّنْ رَبِّهِمْ
وَالَّذِينَ يَتَّقُونَ رَبَّهُمْ
فَإِنَّ لَهُمْ جَزَاءً عِندَ رَبِّهِمْ
جَنَّاتٍ جَارِيَةٌ تَجْرِي مِنْ تَحْتِهَا
الْأَنْهَارُ خَالِدِينَ فِيهَا
ذَٰلِكَ جَزَاءُ الْمُحْسِنِينَ
وَالَّذِينَ يَتَّقُونَ رَبَّهُمْ
فَإِنَّ لَهُمْ جَزَاءً عِندَ رَبِّهِمْ
جَنَّاتٍ جَارِيَةٌ تَجْرِي مِنْ تَحْتِهَا
الْأَنْهَارُ خَالِدِينَ فِيهَا
ذَٰلِكَ جَزَاءُ الْمُحْسِنِينَ

”کیا تم نے نہیں دیکھا کہ جو کوئی بھی آسمانوں اور زمین میں ہے وہ

(۱) ابن منظور، لسان العرب، ۱۴: ۴۶۴، ۴۶۵

(۲) النور، ۲۴: ۴۱

(سب) اللہ ہی کی تسبیح کرتے ہیں اور پرندے (بھی فضاؤں میں) پر پھیلائے ہوئے (اسی کی تسبیح کرتے ہیں)، ہر ایک (اللہ کے حضور) اپنی نماز اور اپنی تسبیح کو جانتا ہے، اور اللہ ان کاموں سے خوب آگاہ ہے جو وہ انجام دیتے ہیں ۰“

لفظ صلوة کے متعدد معانی میں سے ایک معنی کسی چیز کو آگ کی تپش میں رکھ کر سیدھا کرنا بھی ہے۔^(۱)

یہ دیکھنے میں آیا ہے کہ جب کسی ٹیڑھی لکڑی کو سیدھا کرنا ہوتا ہے تو اسے آگ کے قریب لے جاتے ہیں اور وہ اس کی تپش سے نرم اور لچکدار ہو جاتی ہے جس کے بعد اسے سیدھا کرنا آسان ہو جاتا ہے۔ انسان میں بھی اس کے نفس امارہ کے سبب کجی ہوتی ہے اگر انسان دن میں پانچ مرتبہ اللہ تعالیٰ کے حضور عجز و نیاز بجالاتا رہے تو اس کے نفس کی کجی آتش قرب الہی کی حدت سے دور ہو جاتی ہے اور قربت بندگی کی انتہاؤں کو پہنچ کر بندے کے لیے معراج بن جاتی ہے۔ جہاں انسان دنیا و مافیہا کو بھول کر مشاہدہ حق کی لذت سے بہرہ ور ہوتا ہے۔

پس نماز کا تقاضا یہ ہے کہ بندہ زبان و دل اور ہاتھ پاؤں وغیرہ سے رب کائنات کی گونا گوں نعمتوں کا شکر ادا کرے اور اس خدائے رحمن و رحیم کی یاد کو عملاً دل میں بسالے اور حسن مطلق کی حمد و ثناء، اسی کی یکتائی اور اسی کی بڑائی کا اقرار کرے۔

(۱) ابن منظور، لسان العرب، ۴: ۱۲، ۳۶۸

سوال نمبر ۸۵: نماز کو دین کا ستون کیوں کہا گیا ہے؟

جواب: نماز کو دین کا ستون کہا گیا ہے، حدیث مبارکہ میں ہے:

الصَّلَاةُ عِمَادُ الدِّينِ، فَمَنْ تَرَكَهَا فَقَدْ هَدَمَ الدِّينَ. (۱)

”نماز دین کا ستون ہے جس نے اس کو ترک کیا پس اس نے پورے

دین کو منہدم کیا۔“

حضور نبی اکرم ﷺ نے نماز کو دین کا مرکزی ستون قرار دیا ہے جس طرح کوئی عمارت بغیر ستون کے قائم نہیں رہ سکتی اسی طرح دین کی عمارت اقامتِ صلوٰۃ کے بغیر قائم نہیں رہ سکتی۔ دین کی عمارت کو قائم رکھنے کے لیے ضروری ہے کہ بندہ نماز قائم کرے۔

سوال نمبر ۸۶: نماز ادا کرنے کی فضیلت کیا ہے؟

جواب: نماز ادا کرنے کی اہمیت و فضیلت کا اندازہ اس سے لگایا جاسکتا ہے کہ قرآن مجید میں تقریباً سات سو مقامات پر نماز کا ذکر آیا ہے۔ درج ذیل آیات مبارکہ میں نماز کی فضیلت بیان کی گئی ہے:

۱- وَأَقِيمُوا الصَّلَاةَ وَآتُوا الزَّكَاةَ وَارْكَعُوا مَعَ الرَّاكِعِينَ (۲)

”اور نماز قائم رکھو اور زکوٰۃ دیا کرو اور رکوع کرنے والوں کے ساتھ

(مل کر) رکوع کیا کرو۔“

(۱) عجلونی، کشف الخفاء، ۲: ۴۰

(۲) البقرہ، ۲: ۴۳

۲- يٰۤاَيُّهَا الَّذِيْنَ اٰمَنُوْا اسْتَعِيْنُوْا بِالصَّبْرِ وَالصَّلٰوةِ اِنَّ اللّٰهَ مَعَ الصّٰبِرِيْنَ ۝ (۱)

”اے ایمان والو! صبر اور نماز کے ذریعے (مجھ سے) مدد چاہا کرو، یقیناً اللہ صبر کرنے والوں کے ساتھ (ہوتا) ہے“

۳- اِنَّ الَّذِيْنَ اٰمَنُوْا وَعَمِلُوا الصّٰلِحٰتِ وَاَقَامُوا الصَّلٰوةَ وَآتَوْا الزّٰكٰوةَ لَهُمْ اَجْرُهُمْ عِنْدَ رَبِّهِمْ ط وَلَا خَوْفٌ عَلَيْهِمْ وَلَا هُمْ يَحْزَنُوْنَ ۝ (۲)

”بے شک جو لوگ ایمان لائے اور انہوں نے نیک اعمال کیے اور نماز قائم رکھی اور زکوٰۃ دیتے رہے ان کے لیے ان کے رب کے پاس ان کا اجر ہے، اور ان پر (آخرت میں) نہ کوئی خوف ہوگا اور نہ وہ رنجیدہ ہوں گے“

اس کے علاوہ کثیر احادیث مبارکہ میں فضیلتِ نماز بیان کی گئی ہے اور نماز ادا نہ کرنے پر وعید آئی ہے۔ نیز نماز کی جملہ تفصیلات بھی ہمیں احادیث میں ہی ملتی ہیں۔

حضرت عبادہ بن صامت رضی اللہ عنہ سے روایت ہے کہ انہوں نے رسول اللہ ﷺ کو یہ فرماتے ہوئے سنا:

۱- خَمْسٌ صَلٰوٰتٍ اَفْتَرَضَهُنَّ اللّٰهُ ﷻ، مَنْ اَحْسَنَ وُضُوْءَهُنَّ

(۱) البقرة، ۲: ۱۵۳

(۲) البقرة، ۲: ۲۷۷

وَصَلَّاهُنَّ لَوْ قَتِهِنَّ وَأَتَمَّ رُكُوعَهُنَّ وَخَشَوْعُهُنَّ، كَانَ لَهُ عَلَى اللَّهِ
عَهْدٌ أَنْ يَغْفِرَ لَهُ، وَمَنْ لَمْ يَفْعَلْ فَلَيْسَ لَهُ عَلَى اللَّهِ عَهْدٌ، إِنْ شَاءَ
غَفَرَ لَهُ، وَإِنْ شَاءَ عَذَّبَهُ. (۱)

”پانچ نمازیں ہیں جن کو اللہ تعالیٰ نے اپنے بندوں پر فرض قرار دیا ہے۔ جس نے ان نمازوں کو بہترین وضو کے ساتھ ان کے مقررہ اوقات پر ادا کیا اور ان نمازوں کو رکوع، سجود اور کامل خشوع سے ادا کیا تو ایسے شخص سے اللہ تعالیٰ کا وعدہ ہے کہ اس کی مغفرت فرما دے گا اور جس نے ایسا نہیں کیا (یعنی نماز ہی نہ پڑھی یا نماز کو اچھی طرح نہ پڑھا) تو ایسے شخص کے لیے اللہ تعالیٰ کا کوئی وعدہ نہیں ہے اگر چاہے تو اس کی مغفرت فرما دے اور چاہے تو اس کو عذاب دے۔“

۲- عَنْ أَبِي ذَرٍّ رضی اللہ عنہ أَنَّ النَّبِيَّ صلی اللہ علیہ وسلم خَرَجَ زَمَنَ الشِّتَاءِ وَالْوَرَقُ يَتَهَافَتُ فَأَخَذَ بَعْضِنَيْنِ مِنْ شَجَرَةٍ، قَالَ: فَجَعَلَ ذَلِكَ الْوَرَقُ يَتَهَافَتُ، قَالَ: فَقَالَ: يَا أَبَا ذَرٍّ قُلْتُ: لَبَّيْكَ يَا رَسُولَ اللَّهِ، قَالَ: إِنَّ الْعَبْدَ الْمُسْلِمَ لَيَصِلُ الصَّلَاةَ يُرِيدُ بِهَا وَجَهَ اللَّهِ فَتَهَافَتُ عَنْهُ ذُنُوبُهُ كَمَا يَتَهَافَتُ هَذَا الْوَرَقُ عَنْ هَذِهِ الشَّجَرَةِ. (۲)

”حضرت ابو ذر رضی اللہ عنہ سے روایت ہے کہ حضور نبی اکرم صلی اللہ علیہ وسلم موسم سرما

(۱) أبوداود، السنن، کتاب الصلاة، باب في المحافظة في وقت الصلوات، ۱: ۱۷۴، ۱۷۵، رقم: ۴۲۵

(۲) احمد بن حنبل، المسند، ۵: ۱۷۹، رقم: ۲۱۵۹۶

میں جب پتے (درختوں سے) گر رہے تھے باہر نکلے، آپ ﷺ نے ایک درخت کی دو شاخوں کو پکڑ لیا، ابوذر رضی اللہ عنہ فرماتے ہیں شاخ سے پتے گرنے لگے۔ راوی کہتے ہیں کہ حضور ﷺ نے پکارا: اے ابوذر! میں نے عرض کیا: بلکہ یا رسول اللہ۔ حضور ﷺ نے فرمایا: مسلمان بندہ جب نماز اس مقصد سے پڑھتا ہے کہ اسے اللہ تعالیٰ کی رضا حاصل ہو جائے تو اس کے گناہ اسی طرح جھڑ جاتے ہیں جس طرح یہ پتے درخت سے جھڑتے جا رہے ہیں۔“

۳- عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: إِنَّ أَوَّلَ مَا يُحَاسَبُ بِهِ الْعَبْدُ بِصَلَاتِهِ، فَإِنْ صَلَحَتْ فَقَدْ أَفْلَحَ وَأَنْجَحَ، وَإِنْ فَسَدَتْ فَقَدْ خَابَ وَخَسِرَ. (۱)

”حضرت ابو ہریرہ رضی اللہ عنہ سے مروی ہے کہ حضور نبی اکرم ﷺ نے فرمایا: قیامت کے روز سب سے پہلے نماز کا محاسبہ ہوگا۔ اگر نماز شرائط، ارکان اور وقت کے مطابق ادا کی گئی ہوئی تو وہ شخص نجات اور چھٹکارا پائے گا اور مقصد حاصل کرے گا۔“

سوال نمبر ۸۷: نماز کے طبعی فوائد کیا ہیں؟

جواب: نماز ارکان اسلام میں توحید و رسالت کی شہادت کے بعد سب سے

(۱) نسائی، السنن، کتاب الصلاة، باب المحاسبة على الصلاة، ۱:

رقم: ۲۳۲، ۲۶۵

بڑا رُکن ہے۔ اللہ اور اُس کے رسول ﷺ نے اسے ایمان اور کفر کے درمیان حدِ فاصل قرار دیا ہے۔ نماز کی رُوحانی و ایمانی برکات اپنی جگہ مسلم ہیں، سردست ہمارا سوال طبی تحقیقات کے بارے میں نماز کا کردار ہے۔ کیونکہ نماز سے بہتر ہلکی پھلکی اور مسلسل ورزش کا تصور نہیں کیا جاسکتا۔ فزیوتھراپی کے ماہر (physiotherapists) کہتے ہیں کہ اُس ورزش کا کوئی فائدہ نہیں جس میں تسلسل نہ ہو یا وہ اتنی زیادہ کی جائے کہ جسم بری طرح تھک جائے۔ اللہ رب العزت نے اپنی عبادت کے طور پر وہ عمل عطا کیا ہے جس میں ورزش اور فزیوتھراپی کی غالباً تمام صورتیں بہتر صورت میں پائی جاتی ہیں۔

ایک مؤمن کی نماز جہاں اُسے مکمل رُوحانی و جسمانی منافع کا پیچ مہیا کرتی ہے وہاں منافقوں کی علامات میں ایک علامت اُن کی نماز میں سستی و کاہلی بھی بیان کی گئی ہے۔ ارشادِ باری تعالیٰ ہے:

وَإِذَا قَامُوا إِلَى الصَّلَاةِ قَامُوا كُسَالَىٰ. (۱)

”اور جب وہ نماز کے لیے کھڑے ہوتے ہیں تو سستی کے ساتھ کھڑے (ہوتے ہیں)۔“

تعدیلِ ارکان کے بغیر ڈھیلے ڈھالے طریقے پر نماز پڑھنے کا کوئی رُوحانی فائدہ ہے اور نہ طبی و جسمانی، جبکہ درست طریقے سے نماز کی ادائیگی کو ایسٹروٹول کی مقدار کو اعتدال میں رکھنے کا ایک مستقل اور متوازن ذریعہ ہے۔

قرآنی احکامات کی مزید وضاحت حضور نبی اکرم ﷺ کی اس حدیث مبارکہ سے بھی ہوتی ہے:

فَإِنَّ فِي الصَّلَاةِ شِفَاءً. (۱)

”بے شک نماز میں شفاء ہے۔“

جدید سائنسی تحقیق کے مطابق وہ چربی جو شریانوں میں جم جاتی ہے رفتہ رفتہ ہماری شریانوں کو تنگ کر دیتی ہے اور اُس کے نتیجہ میں بلڈ پریشر، امراضِ قلب اور فالج جیسی مہلک بیماریاں جنم لیتی ہیں۔

عام طور پر انسانی بدن میں کولیسٹرول کی مقدار 150 سے 250 ملی گرام کے درمیان ہوتی ہے۔ کھانا کھانے کے بعد ہمارے خون میں اس کی مقدار اچانک بڑھ جاتی ہے۔ کولیسٹرول کو جنم سے پہلے تحلیل کرنے کا ایک سادہ اور فطری طریقہ اللہ تعالیٰ نے نمازِ پنجگانہ کی صورت میں عطا کیا ہے۔ دن بھر میں ایک مسلمان پر فرض کی گئی پانچ نمازوں میں سے تین یعنی فجر (صبح)، عصر (سہ پہر) اور مغرب (غروب آفتاب) ایسے اوقات میں ادا کی جاتی ہیں جب انسانی معدہ عام طور پر خالی ہوتا ہے، چنانچہ ان نمازوں کی رکعات کم رکھی گئیں۔ نمازِ ظہر اور نمازِ عشاء عام طور پر کھانے کے بعد ادا کی جاتی ہیں اس لیے اُن کی رکعتیں بالترتیب بارہ اور سترہ رکھیں تاکہ کولیسٹرول کی زیادہ مقدار کو حل کیا جائے۔ رمضان المبارک میں افطار کے بعد عام طور پر کھانے اور

(۱) احمد بن حنبل، المسند، ۲: ۳۹۰

مشروبات کی نسبتاً زیادہ مقدار کے استعمال کی وجہ سے بدن میں کولیسٹرول کی مقدار عام دنوں سے غیر معمولی حد تک بڑھ جاتی ہے اس لیے عشاء کی سترہ رکعات کے ساتھ بیس رکعات نماز تراویح بھی رکھی۔

نماز کے ذریعے کولیسٹرول لیول کو اعتدال میں رکھنے کی حکمت دور جدید کی تحقیقات ہی کے ذریعے سامنے نہیں آئی بلکہ اس بارے میں حضور نبی اکرم ﷺ کی حدیث مبارکہ بھی نہایت اہمیت کی حامل ہے۔ حضرت عائشہ صدیقہ رضی اللہ عنہا سے مروی ہے کہ حضور نبی اکرم ﷺ نے ارشاد فرمایا:

أَذِيبُوا طَعَامَكُمْ بِذِكْرِ اللَّهِ وَالصَّلَاةِ. (۱)

”اپنی خوراک (کے کولیسٹرول) کو اللہ کی یاد اور نماز کی ادائیگی سے حل کرو۔“

اگر ہم رسول اکرم ﷺ کے ارشاد اور عمل کے مطابق پانچ نمازیں ان کے مقررہ اوقات میں ادا کریں تو جسم کا کوئی عضو ایسا نہیں جس کی احسن طریقے سے ہلکی پھلکی ورزش نہ ہو جائے۔

سوال نمبر ۸۸: فرض نمازوں کی انفرادی فضیلت کیا ہے؟

جواب: حضور نبی اکرم ﷺ نے مختلف اوقات میں فرداً فرداً پانچوں نمازوں کی فضیلت بیان فرمائی ہے۔

۱۔ فجر اور عشاء کی فضیلت کا ذکر کرتے ہوئے حضور ﷺ نے فرمایا:

(۱) طبرانی، المعجم الأوسط، ۵: ۵۰۰، رقم: ۲۹۴۹

مَنْ صَلَّى الْبُرْدَيْنِ دَخَلَ الْجَنَّةَ. (۱)

”جس شخص نے ٹھڈے وقت کی دو نمازیں ادا کیں وہ جنت میں داخل ہوگا۔“

اولاً فجر کی نماز کا خصوصیت کے ساتھ تذکرہ اس لیے کیا گیا کہ اس وقت انسان پر نیند کا غلبہ ہوتا ہے۔ ہوا کے خوشگوار جھونکے اسے تھپکیاں دے دے کر خواب شیریں کی آغوش میں لے جاتے ہیں اور شیطان ہر حربے سے اسے غفلت کی نیند پڑا رہنے پر اکساتا رہتا ہے۔ ایک بندہ خدا میٹھی نیند اور آرام کو ترک کر کے بستر سے نماز کے لیے اٹھ کھڑا ہوتا ہے تو شیطان کی ساری محنت اکارت جاتی ہے۔

دوسرا عشاء کا وقت ہے جب انسان دن بھر کی تھکن سے چور، کھانا کھاتے ہی بستر راحت پر دراز ہونا چاہتا ہے اور شیطان حیلوں بہانوں سے اسے عشاء کی نماز پڑھنے سے باز رکھنے کی کوشش کرتا ہے لیکن بندہ خدا نفسانی خواہشات اور شیطان کے حربوں کے باوجود بارگاہِ ایزدی میں نماز کے لیے حاضر ہو کر شیطان کے سارے عزائم خاک میں ملا دیتا ہے۔

حضور نبی اکرم ﷺ کا ان دو اوقات کے عبادت گزار بندوں کو جنت کی بشارت دینا اس حکمت کی بناء پر ہے کہ جو شخص فجر اور عشاء کی نمازوں کی ادائیگی کو اپنا معمول بنا لیتا ہے، اس کے لیے باقی تین نمازوں کو ادا کرنا

(۱) بخاری، الصحيح، کتاب مواقیت الصلوٰۃ، باب فضل صلاة الفجر،

۲۱۰:۱، رقم: ۵۲۸

گراں نہیں ہوتا۔

۲۔ نمازِ عصر کی فضیلت کے بارے میں حضور نبی اکرم ﷺ نے فرمایا:

مَنْ تَرَكَ صَلَاةَ الْعَصْرِ فَقَدْ حَبَطَ عَمَلَهُ. (۱)

”جس نے نمازِ عصر چھوڑی اس کے عمل باطل ہو گئے۔“

قرآن حکیم میں اس نماز کی محافظت کی خصوصی تلقین کی گئی ہے:

حِفْظُوا عَلَى الصَّلَوَاتِ وَالصَّلَاةِ الْوَسْطَى. (۲)

”سب نمازوں کی محافظت کیا کرو اور بالخصوص درمیانی نماز کی۔“

۳۔ حضور نبی اکرم ﷺ نے درج ذیل حدیث مبارکہ میں فجر اور عصر کی

نمازوں کو پابندی کے ساتھ ادا کرنے والوں کو ناردوزخ سے رہائی کی بشارت عطا فرمائی:

لَنْ يَلْجَ النَّارَ أَحَدٌ صَلَّى قَبْلَ طُلُوعِ الشَّمْسِ وَقَبْلَ غُرُوبِهَا
يَعْنِي الْفَجْرَ وَالْعَصْرَ. (۳)

”جس نے سورج کے طلوع ہونے سے قبل اور اس کے غروب ہونے

(۱) بخاری، الصحيح، کتاب مواقیب الصلوة، باب إثم من ترك العصر،

۱: ۲۰۳، رقم: ۵۲۸

(۲) البقرة، ۲: ۲۳۸

(۳) مسلم، الصحيح، کتاب المساجد ومواضع الصلوة، باب فضل

صلاتی الصبح والعصر والمحافظة عليهما، ۱: ۴۴۰، رقم: ۶۳۴

سے قبل یعنی فجر اور عصر کی نماز ادا کی وہ ہرگز آگ میں داخل نہیں ہوگا۔“

۴۔ اسی طرح پنجگانہ نماز کی فضیلت کے متعلق حضور نبی اکرم ﷺ نے فرمایا: ”تم گناہ کرتے رہتے ہو اور جب صبح کی نماز پڑھتے ہو تو وہ انہیں دھو دیتی ہے، پھر گناہ کرتے رہتے ہو اور جب نمازِ ظہر پڑھتے ہو تو وہ انہیں دھو دیتی ہے، پھر گناہ کرتے رہتے ہو اور جب نمازِ عصر پڑھتے ہو تو وہ انہیں دھو دیتی ہے، پھر گناہ کرتے رہتے ہو اور جب نمازِ مغرب پڑھتے ہو تو وہ انہیں دھو دیتی ہے، پھر گناہ کرتے رہتے ہو اور جب نمازِ عشاء پڑھتے ہو تو وہ انہیں دھو ڈالتی ہے، پھر تم سو جاتے ہو اور بیدار ہونے تک تمہارا کوئی گناہ نہیں لکھا جاتا۔“ (۱)

سوال نمبر ۸۹: قرآن حکیم کی کتنی آیات میں نماز پڑھنے کا حکم دیا گیا ہے؟

جواب: قرآن حکیم میں کم و بیش سات سو مقامات پر نماز کا ذکر آیا ہے جن میں سے ۸۰ مقامات پر صریحاً نماز کا حکم وارد ہوا ہے۔ درج ذیل آیات مبارکہ کے علاوہ اور بھی آیات ہیں جن سے نماز پڑھنے کا ثبوت ملتا ہے مگر اختصار کے پیش نظر انہی پر اکتفا کیا جا رہا ہے:

۱۔ وَأَقِيمُوا الصَّلَاةَ وَآتُوا الزَّكَاةَ وَارْكَعُوا مَعَ الرَّاكِعِينَ (۲)

”اور نماز قائم رکھو اور زکوٰۃ دیا کرو اور رکوع کرنے والوں کے ساتھ (مل کر) رکوع کیا کرو۔“

(۱) طبرانی، المعجم الصغیر، ۱: ۹۱، رقم: ۱۲۱

(۲) البقرة، ۲: ۴۳

۲- فَإِذَا قُضِيَتْ الصَّلَاةُ فَادْكُرُوا اللَّهَ قِيَمًا وَقَعُودًا وَعَلَىٰ جُنُوبِكُمْ
فَإِذَا أَطْمَأْنَنْتُمْ فَأَقِيمُوا الصَّلَاةَ إِنَّ الصَّلَاةَ كَانَتْ عَلَى
الْمُؤْمِنِينَ كِتَابًا مَّوْقُوتًا^(۱)

”پھر (اے مسلمانو!) جب تم نماز ادا کر چکو تو اللہ کو کھڑے اور بیٹھے اور اپنے پہلوؤں پر (لیٹے ہر حال میں) یاد کرتے رہو، پھر جب تم (حالتِ خوف سے نکل کر) اطمینان پالو تو نماز کو (حسب دستور) قائم کرو۔ بے شک نماز مومنوں پر مقررہ وقت کے حساب سے فرض ہے۔“

۳- إِنِّي أَنَا اللَّهُ لَا إِلَهَ إِلَّا أَنَا فَاعْبُدْنِي وَأَقِمِ الصَّلَاةَ لِذِكْرِي^(۲)

”بے شک میں ہی اللہ ہوں میرے سوا کوئی معبود نہیں سو تم میری عبادت کیا کرو اور میری یاد کی خاطر نماز قائم کیا کرو۔“

۴- وَأَمْرٌ أَهْلَكَ بِالصَّلَاةِ وَاصْطَبِرْ عَلَيْهَا ط لَا نَسْأَلُكَ رِزْقًا ط
نَحْنُ نَرْزُقُكَ ط وَالْعَاقِبَةُ لِلتَّقْوَى^(۳)

”اور آپ اپنے گھر والوں کو نماز کا حکم فرمائیں اور اس پر ثابت قدم رہیں، ہم آپ سے رزق طلب نہیں کرتے (بلکہ) ہم آپ کو رزق دیتے ہیں، اور بہتر انجام پر ہیزگاری کا ہی ہے۔“

(۱) النساء، ۴: ۱۰۳

(۲) طہ، ۲۰: ۱۴

(۳) طہ، ۲۰: ۱۳۲

۵- الَّذِينَ اِنْ مَكَنْتَهُمْ فِي الْاَرْضِ اَقَامُوا الصَّلَاةَ وَآتَوُا الزَّكَاةَ
وَأَمَرُوا بِالْمَعْرُوفِ وَنَهَوْا عَنِ الْمُنْكَرِ وَاللَّهُ عَاقِبَةُ الْأُمُورِ ۝ (۱)

” (یہ اہل حق) وہ لوگ ہیں کہ اگر ہم انہیں زمین میں اقتدار دے
دیں (تو) وہ نماز (کا نظام) قائم کریں اور زکوٰۃ کی ادائیگی (کا
انتظام) کریں اور (پورے معاشرے میں نیکی اور) بھلائی کا حکم
کریں اور (لوگوں کو) برائی سے روک دیں، اور سب کاموں کا انجام
اللہ ہی کے اختیار میں ہے ۝“

۶- مُبَيِّنِينَ إِلَيْهِ وَاتَّقُوهُ وَأَقِيمُوا الصَّلَاةَ وَلَا تَكُونُوا مِنَ
الْمُشْرِكِينَ ۝ (۲)

”اسی کی طرف رجوع و انابت کا حال رکھو اور اس کا تقویٰ اختیار کرو
اور نماز قائم کرو اور مشرکوں میں سے مت ہو جاؤ ۝“

سوال نمبر ۹۰: ترک نماز پر قرآن و حدیث میں کیا حکم وارد ہے؟

جواب: نماز جہاں ہر عمل سے افضل ہے وہاں ترک نماز سب سے بڑا گناہ
ہے، جس طرح نماز انسان کو نیکی اور سعادت کی انتہا بلندیوں پر لے جاتی ہے
اسی طرح ترک نماز مسلمان کو مشرک تک بنا دیتی ہے۔ قرآن حکیم میں ارشاد
ہوتا ہے:

(۱) الحج، ۲۲: ۴۱

(۲) الروم، ۳۰: ۳۱

وَأَقِيمُوا الصَّلَاةَ وَلَا تَكُونُوا مِنَ الْمَشْرِكِينَ (۱)

”اور نماز قائم کرو اور مشرکوں میں سے مت ہو جاؤ۔“

یہ وعید سن کر ہر تارک الصلوٰۃ مسلمان کو لرز جانا چاہیے۔ حضور نبی اکرم ﷺ نے نماز ہی کو مسلمان اور کافر کے درمیان حدِ فاصل قرار دیا۔

حضرت بُریدہ رضی اللہ عنہ سے مروی ہے کہ حضور نبی اکرم ﷺ نے فرمایا:

مَنْ تَرَكَ الصَّلَاةَ فَقَدْ كَفَرَ. (۲)

”جس نے (جان بوجھ) کر نماز ترک کی اس نے (گویا) کفر کیا۔“

ایک اور مقام پر اسی مفہوم کی توضیح اس طرح فرمائی گئی ہے، حضور نبی

اکرم ﷺ نے فرمایا:

إِنَّ الْعَهْدَ الَّذِي بَيْنَنَا وَبَيْنَهُمُ الصَّلَاةُ، فَمَنْ تَرَكَهَا فَقَدْ كَفَرَ. (۳)

”یقیناً ہمارے اور ان (کفار) کے درمیان جو عہد ہے وہ نماز ہے

پس جس نے نماز کو ترک کیا (گویا) اس نے کفر کیا (عہد سے منہ

موڑ لیا)۔“

سوال نمبر ۹۱: کیا نماز پنجگانہ پہلے انبیاء کرام اور ان کی اُمتوں پر بھی

(۱) الروم، ۳۰: ۳۱

(۲) ابن حبان، الصحيح، ۴: ۳۲۳، رقم: ۱۴۶۳

(۳) ابن حبان، الصحيح، ۴: ۳۰۵، رقم: ۱۴۵۴

فرض کی گئی تھی؟

جواب: جی نہیں، نماز پنجگانہ حضور نبی اکرم ﷺ سے پہلے نہ تو انبیاء کرام میں سے کسی نے ادا کی اور نہ ہی ان کی امت نے۔ البتہ ان پانچ نمازوں میں سے ہر ایک نماز کسی نہ کسی نبی نے ضرور ادا کی ہے اور قرآن کریم کی تعلیم کے مطابق دنیا میں کوئی رسول یا نبی ایسا نہیں آیا جس نے اپنی امت کو اللہ تعالیٰ کے حکم سے خود نماز نہ پڑھائی ہو یا نماز کا حکم نہ دیا ہو۔

۱- حضرت ابراہیم علیہ السلام نے دعا کی:

رَبِّ اجْعَلْنِي مُقِيمَ الصَّلَاةِ وَمِنْ ذُرِّيَّتِي رَبَّنَا وَتَقَبَّلْ دُعَايَ (۱)

”اے میرے رب! مجھے اور میری اولاد کو نماز قائم رکھنے والا بنا دے، اے ہمارے رب! اور تو میری دعا قبول فرما لے“

۲- قرآن حکیم میں حضرت اسماعیل علیہ السلام کا عمل مذکور ہے:

وَكَانَ يَأْمُرُ أَهْلَهُ بِالصَّلَاةِ وَالزَّكَاةِ وَكَانَ عِنْدَ رَبِّهِ مَرْضِيًّا (۲)

”اور وہ اپنے گھر والوں کو نماز اور زکوٰۃ کا حکم دیتے تھے اور وہ اپنے رب کے حضور مقامِ مرضیہ پر (فائز) تھے (یعنی ان کا رب ان سے راضی تھا)“

۳- حضرت شعیب علیہ السلام کی قوم نے آپ کو نماز کا طعنہ دیا:

(۱) ابراہیم، ۱۴: ۴۰

(۲) مریم، ۱۹: ۵۵

قَالُوا يَشْعِيبُ اَصْلُوْتُكَ تَامُرُكَ اَنْ تَنْتُرِكَ مَا يَعْبُدُ اَبَاؤُنَا اَوْ
اَنْ نَّفْعَلَ فِيْ اَمْوَالِنَا مَا نَشَاءُ اِنَّكَ لَانَتَ الْحَلِيْمُ الرَّشِيْدُ ۝ (۱)

”وہ بولے اے شعیب! کیا تمہاری نماز تمہیں یہی حکم دیتی ہے کہ ہم
ان (معبودوں) کو چھوڑ دیں جن کی پرستش ہمارے باپ دادا کرتے
رہے ہیں یا یہ کہ ہم جو کچھ اپنے اموال کے بارے میں چاہیں
(نہ) کریں؟ بے شک تم ہی (ایک) بڑے تحمل والے ہدایت یافتہ
(رہ گئے) ہو“

۴۔ حضرت لقمان ؑ نے اپنے بیٹے کو نصیحت کرتے ہوئے فرمایا:

يُبْنِيْ اَقِمِ الصَّلَاةَ وَاْمُرْ بِالْمَعْرُوْفِ وَاَنْهَ عَنِ الْمُنْكَرِ وَاَصْبِرْ
عَلٰى مَا اَصَابَكَ ط اِنَّ ذٰلِكَ مِنْ عَزْمِ الْاُمُوْرِ ۝ (۲)

”اے میرے فرزند! تو نماز قائم رکھ اور نیکی کا حکم دے اور برائی سے
منع کر اور جو تکلیف تجھے پہنچے اس پر صبر کر، بے شک یہ بڑی ہمت
کے کام ہیں“

امام حلبی، امام رافعی کی شرح مسند شافعی کے حوالے سے لکھتے ہیں حدیث
مبارکہ میں ہے کہ حضرت آدم ؑ نے صبح کی نماز پڑھی، حضرت داؤد ؑ نے
ظہر کی نماز پڑھی، حضرت سلیمان ؑ نے عصر کی نماز پڑھی، حضرت یعقوب ؑ

(۱) ہود، ۱۱: ۸۷

(۲) لقمن، ۳۱: ۱۷

نے مغرب کی نماز پڑھی اور حضرت یونس عليه السلام نے عشاء کی نماز پڑھی۔^(۱)

عشاء کی نماز سب سے پہلے حضرت یونس عليه السلام نے پڑھی لیکن ان کی یا اور کسی نبی کی امت نے یہ نماز نہیں پڑھی۔ امتیوں میں صرف حضور نبی اکرم صلی اللہ علیہ وسلم کی امت کو اس نماز کے پڑھنے کا شرف حاصل ہوا ہے۔

امام ابوداؤد اپنی سند کے ساتھ حضرت معاذ بن جبل رضی اللہ عنہ سے روایت کرتے ہیں کہ حضور نبی اکرم صلی اللہ علیہ وسلم نے فرمایا:

أَعْتَمُوا بِهَذِهِ الصَّلَاةِ، فَإِنَّكُمْ قَدْ فَضَلْتُمْ بِهَا عَلَي سَائِرِ الْأُمَمِ،
وَلَمْ تُصَلِّهَا أُمَّةٌ قَبْلَكُمْ.^(۲)

”اس نماز (عشاء) کو تاخیر سے پڑھا کرو کیونکہ تمہیں اس نماز کی وجہ سے پچھلی تمام امتوں پر فضیلت دی گئی ہے اور تم سے پہلے کسی امت نے یہ نماز نہیں پڑھی۔“

سوال نمبر ۹۲: انسان کے علاوہ کیا دیگر مخلوقات بھی نماز ادا کرتی ہیں؟

جواب: جی ہاں انسان کی طرح دیگر مخلوقات بھی نماز پڑھتی ہیں اس کائنات میں موجود ہر شے خالق کائنات کے نزدیک عبد کا درجہ رکھتی ہے۔ اس اعتبار

(۱) طحاوی، شرح معانی الآثار، کتاب الصلاة، باب الصلاة الوسطی ای

الصلوات، ۱: ۲۲۶، رقم: ۱۰۱۴

(۲) ابوداؤد، السنن، کتاب الصلاة، باب فی وقت العشاء الاخرة،

۱: ۴۳، رقم: ۴۲۱

سے کل جہانوں میں بسنے والی مختلف النوع مخلوق اپنے اپنے انداز سے خالق و مالک کے حضور مصروفِ عبادت ہے۔ قرآن حکیم میں ان کا ذکر ان الفاظ سے کیا جاتا ہے:

كُلٌّ قَدْ عَلِمَ صَلَاتَهُ وَتَسْبِيحَهُ. (۱)

”ہر ایک (اللہ کے حضور) اپنی نماز اور اپنی تسبیح کو جانتا ہے۔“

اس ارشاد باری تعالیٰ کے مطابق ارضی و سماوی کائنات کا ہر وجود نماز اور تسبیح میں مصروف ہے۔ چونکہ انسان اپنی پیدائش کے اعتبار سے کامل وجود کا حامل ہے اسے عبادت کی وہ قسم عطا ہوئی جو تمام زمین اور آسمانی مخلوقات کی عبادتوں کا مجموعہ ہے۔ نماز کے اندر وہ تمام مظاہر کلی طور پر اکٹھے کر دیے گئے ہیں جو پوری کائنات میں ہر جگہ منتشر حالت میں دیکھے جاسکتے ہیں۔ پرند چرند، حشرات الارض، جمادات، نباتات اور عالم بالا کی مخلوق کی جتنی بھی ممکنہ حالتیں ہو سکتی ہیں ان سب کو سمیٹ کر نماز میں رکھ دیا گیا ہے۔ فضا میں اڑتے ہوئے پرندے، زمین پر چلتے ہوئے حیوانات اور ریگتے ہوئے حشرات قیام اور رکوع، سجد کی حالتوں کے مظہر ہیں، درخت قیام کی حالت میں تو پہاڑ قعود کی صورت میں ایک ہی حالت میں ٹھہرے ہوئے ہیں، عالم بالا میں فرشتے نماز کی صورت میں صف باندھے ہمہ وقت مشغول عبادت ہیں۔ غرض کہ ارض و سماء کی ہر مخلوق اپنے جداگانہ احوال کی مناسبت سے کسی نہ کسی حالت میں مصروفِ عبادت ہے۔ یہاں تک کہ شمع کے گرد منڈلاتا ہوا ننھا پتنگا بھی بقول شاعر:

(۱) النور، ۲۴: ۴۱

گرنا تیرے حضور میں اس کی نماز ہے
 ننھے سے دل میں لذتِ سوز و گداز ہے
 کے مصداقِ مصروفِ نماز ہے۔

سوال نمبر ۹۳: نماز جامع اوقات ہے یا نظام اوقات؟
 جواب: نماز جامع اوقات بھی ہے اور نظام اوقات بھی۔

نماز بطور جامع اوقات

تمام عبادات میں تنہا نماز ہی ایک ایسا منفرد عمل ہے جو شب و روز کی
 کسی نہ کسی ساعت سے متعلق ہونے کی بناء پر ایک باقاعدہ نظام الاوقات کی
 حیثیت رکھتا ہے۔ اوقات نماز دن اور رات کے تمام اوقات کے جامع ہیں اور ہر
 نماز فرضیت کے اعتبار سے مقررہ اوقات کی تابع کر دی گئی ہے۔ ارشادِ باری ہے:

إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوتًا^(۱)

”بے شک نماز مومنوں پر مقررہ وقت کے حساب سے فرض ہے“

نماز بطور نظام الاوقات

تمام نمازیں ایک باضابطہ اور مربوط نظام الاوقات کے تابع ہیں جس
 کی بدولت دن رات کے چوبیس گھنٹے میں ہر نماز کے لیے ایک وقت مقرر ہے
 جو نماز اس کی حدود کے اندر رہتے ہوئے ادا ہوگی وہی ”ادا“ نماز تصور ہوگی

(۱) النساء، ۴: ۱۰۳

ورنہ اس کی ”قضا“ لازم آئے گی۔

دن اور رات کی ہر ساعت ایک خاص رنگ و آہنگ اور تاثیر لیے ہوئے ہے۔ جس کا پر تو اس ساعت کے اندر رکھی جانے والی نماز میں جھلکتا نظر آتا ہے مثلاً رات کے سکون و آرام کے بعد جب انسان صبح صادق کے وقت بیدار ہوتا ہے تو اس کی طبیعت میں تازگی، بشاشت اور شگفتگی کا عنصر نمایاں ہوتا ہے چنانچہ نماز فجر اپنے دامن میں سحر کی نشاط آگیں اور کیف و سرور کی کیفیات جذب کیے ہوتی ہے۔

نماز فجر اور نماز ظہر کے درمیان کم و بیش آٹھ گھنٹے کا وقفہ حائل ہے یہ وقت کام کاج اور محنت و مشقت کا ہوتا ہے جس کے بعد قدرتی طور پر انسان کی طبیعت میں سستی اور تھکن پیدا ہو جاتی ہے اسے دور کرنے کے لیے وقت کے اس دامن میں نماز ظہر کو رکھ دیا گیا ہے تاکہ نماز کی ادائیگی کے بعد انسان کو کھانا کھانے اور سستانے کا موقع میسر آسکے۔

دوپہر کے کھانے اور قیلولہ کرنے سے طبیعت میں جو کسالت اور سستی پیدا ہو جاتی ہے اس کا اثر زائل کرنے کے لیے سہ پہر کا وقت نماز عصر کے لیے مخصوص کر دیا گیا۔

نماز عصر کے بعد جب سورج مغرب کی سمت اپنا سفر مکمل کرنے کے لیے سائے زمین پر پھیلا دیتا ہے اور دن اپنے اجالے سمیٹ کر رخصت ہونے لگتا ہے تو انتقال وقت کے اس سنگم پر مغرب کی نماز رکھ دی گئی۔

پھر جب رات کی تاریکی پھیلنے لگتی ہے اور انسان دن بھر کی تکان اور سستی کو دور کرنے کے لیے بسترِ خواب پر دراز ہونے کی تیاری کرنے لگتا ہے تو وقت کی اس ساعت کو نمازِ عشاء سے منسلک کر دیا گیا۔ نمازِ عشاء کا وقت پوچھنے یعنی سپیدہ سحر نمودار ہونے سے قبل تک رہتا ہے۔ نماز کی ادائیگی کے بعد فجر تک کے لیے وقت کو نیند اور راحت و آرام کے لیے وقف کر دیا گیا ہے۔ اس دوران اگرچہ شریعتِ اسلامیہ نے کسی کو شب بیداری کا مکلف نہیں ٹھہرایا تاہم رات کے پچھلے پہر نیند اور آرام چھوڑ کر نماز تہجد کے لیے اٹھنا بے پایاں اجر و ثواب کا حامل ہے اس کی قدر و قیمت کا اندازہ وہی کر سکتا ہے جو یادِ الہی کی حلاوت اور لذت سے آشنا ہوتا ہے۔

سوال نمبر ۹۴: نمازِ نمازی کے حق میں کیا دعا کرتی ہے؟

جواب: حضور نبی اکرم ﷺ نے ارشاد فرمایا کہ جب کوئی شخص وضو کر کے پورے آداب اور کمال کیسوی کے ساتھ بارگاہ رب العزت میں حاضر ہو کر نماز ادا کرتا ہے تو نماز اس کے حق میں دعا کرتی ہے کہ جس طرح تو نے میری حفاظت کی اللہ تعالیٰ اسی طرح تیری حفاظت کرے پھر وہ دعا آسمانوں کی طرف پرواز کرتی ہوئی عرشِ الہی کے کنگرے تھام کر اس نمازی کی بخشش و مغفرت کے لیے اللہ رب العزت سے سفارش کرتی ہے۔ اس کے برعکس جو شخص اس حالت میں داخل نماز ہوتا ہے کہ اس کی زبان تو اللہ تعالیٰ سے ہمسکام ہے لیکن اس کا دل دنیاوی معاملات میں الجھا ہوا ہو تو وہ نماز زبان

حال سے اس شخص کے لیے بددعا کرتی ہے کہ اے بندے جس طرح تو نے مجھے ضائع کیا اللہ تعالیٰ تجھے بھی اسی طرح ضائع کرے۔ پھر وہ نماز غلیظ کپڑے میں لپیٹ کر اس بندے کے منہ پر مار دی جاتی ہے اور اسے تاریکیوں میں پھینک دیا جاتا ہے جبکہ آداب کے ساتھ ادا کی ہوئی نماز نور ایزدی کے جلو میں عرش معلیٰ کی طرف پرواز کرتی ہے۔^(۱)

سوال نمبر ۹۵: نماز میں اللہ تعالیٰ کو اپنے بندے کی کون سی چیزیں محبوب ہیں؟

جواب: نماز میں اللہ تعالیٰ کو اپنے عبادت گزار بندے کی تین چیزیں محبوب تر ہیں۔

- ۱۔ جسم کی نیاز مندی جو غایت درجہ تواضع، انکساری اور تذلیل کی پیداوار ہے۔
- ۲۔ قلب کی یکسوئی جس سے بندے کو عبادت میں استغراق و انہماک نصیب ہوتا ہے۔

- ۳۔ اللہ تعالیٰ کی یاد میں بہنے والے آنسو اور گریہ و زاری جس سے پہاڑوں جیسے گناہ بھی خس و خاشاک کی طرح بہہ کر ناپید ہو جاتے ہیں۔

حضرت سیدنا امام حسن رضی اللہ عنہ سے منسوب ہے کہ اللہ تعالیٰ نے اپنے ایک پیغمبر سے فرمایا: میں اپنے عبادت گزار بندے سے نماز میں تین چیزوں کا طالب ہوں۔ جسم کی نیاز مندی، دل کی یکسوئی، اور آنکھوں سے بہنے والے آنسو۔ اگر بندہ یہ تینوں چیزیں میری نذر کر دے تو مجھے میری عزت کی قسم!

(۱) منذری، الترغیب والترہیب، ۱: ۲۵۸

میں اس کے اتنا قریب ہو جاتا ہوں کہ اس سے زیادہ اور بہتر قرب کا تصور بھی نہیں کیا جاسکتا۔^(۱)

سوال نمبر ۹۶: نماز میں خشوع و خضوع سے کیا مراد ہے؟

جواب: ہر شے کی ایک ظاہری صورت ہوتی ہے اور ایک باطنی حقیقت۔ نماز بھی ایک ظاہری صورت رکھتی ہے اور ایک باطنی حقیقت۔ نماز کی اس باطنی حقیقت کا نام قرآن و سنت کی زبان میں خشوع و خضوع ہے۔

نماز میں خشوع و خضوع سے مراد وہ کیفیت ہے کہ دل خوف اور شوقِ الہی میں تڑپ رہا ہو اور اس میں اللہ کے سوا کچھ باقی نہ رہے، اعضاء و جوارح پرسکون ہوں، پوری نماز میں جسم کعبہ کی طرف اور دل رب کعبہ کی طرف متوجہ ہو۔ ارشادِ باری تعالیٰ ہے:

اللَّهُ نَزَلَ أَحْسَنَ الْحَدِيثِ كِتَابًا مُتَشَابِهًا مَثَانِيَ تَقْشَعِرُّ مِنْهُ جُلُودُ الَّذِينَ يَخْشَوْنَ رَبَّهُمْ ثُمَّ تَلِينُ جُلُودُهُمْ وَقُلُوبُهُمْ إِلَىٰ ذِكْرِ اللَّهِ ۗ ذَٰلِكَ هُدَىٰ اللَّهِ يَهْدِي بِهِ مَنْ يَشَاءُ ۗ وَمَنْ يُضَلِلِ اللَّهُ فَمَا لَهُ مِنْ هَادٍ ۝ (۲)

”اللہ ہی نے بہترین کلام نازل فرمایا ہے، جو ایک کتاب ہے جس کی باتیں (نظم اور معانی میں) ایک دوسرے سے ملتی جلتی ہیں (جس کی

(۱) سسروردی، عوارف المعارف: ۴۷۶

(۲) الزمر، ۳۹: ۲۳

آیتیں) بار بار دہرائی گئی ہیں، جس سے اُن لوگوں کے جسموں کے رونگٹے کھڑے ہو جاتے ہیں جو اپنے رب سے ڈرتے ہیں، پھر اُن کی جلدیں اور دل نرم ہو جاتے ہیں (اور رقت کے ساتھ) اللہ کے ذکر کی طرف (محو ہو جاتے ہیں)۔ یہ اللہ کی ہدایت ہے وہ جسے چاہتا ہے اس کے ذریعے رہنمائی فرماتا ہے۔ اور اللہ جسے گمراہ کر دیتا (یعنی گمراہ چھوڑ دیتا) ہے تو اُس کے لیے کوئی ہادی نہیں ہوتا ○

مومن کا شعاع صرف نمازی ہونا ہی نہیں بلکہ نماز میں خشوع اختیار کرنا ضروری ہے کیونکہ خشوع نماز کا مغز ہے اور اس کے بغیر اقامتِ صلوة کا تصور بھی ممکن نہیں۔ اور اگر نماز میں خشوع نہ ہو تو اس کی مثال یوں ہوگی جیسے کسی کی آنکھیں تو ہوں لیکن بصارت نہ ہو، کان تو ہوں مگر سماعت نہ ہو۔ لہذا نماز کی روح یہ ہے کہ ابتدا سے آخر تک خشوع کا غلبہ ہو اور حضورِ قلب قائم رہے کیونکہ دل کو اللہ تعالیٰ کی طرف متوجہ رکھنا اور اللہ تعالیٰ کی تعظیم و ہیبت کی کیفیات کو اپنے اوپر طاری رکھنا ہی نماز کا اصل مقصد ہے۔ اللہ تعالیٰ نے قرآن حکیم میں ارشاد فرمایا ہے:

إِنِّي أَنَا اللَّهُ لَا إِلَهَ إِلَّا أَنَا فَاعْبُدْنِي وَأَقِمِ الصَّلَاةَ لِذِكْرِي ○ (۱)

”بے شک میں ہی اللہ ہوں میرے سوا کوئی معبود نہیں سو تم میری عبادت کیا کرو اور میری یاد کی خاطر نماز قائم کیا کرو ○“

(۱) ظہ، ۲۰: ۱۳

”حضرت مطرف اپنے والد ماجد سے روایت کرتے ہیں:

رَأَيْتُ رَسُولَ اللَّهِ ﷺ يُصَلِّي وَفِي صَدْرِهِ أَزِيْزٌ كَأَزِيْزِ الرَّحَى
مِنْ الْبُكَاءِ. (۱)

”میں نے رسول اللہ ﷺ کو دیکھا کہ آپ ﷺ نماز ادا فرما رہے تھے اور آپ ﷺ کے سینہ اقدس سے رونے کی آواز اس طرح آرہی تھی جیسے پکی کے چلنے کی آواز ہوتی ہے۔“

سوال نمبر ۷۹: نماز میں یکسوئی حاصل کرنے کا طریقہ کیا ہے؟

جواب: نماز میں داخل ہوتے ہی نمازی کے دل و دماغ میں ایسے وسوسے اور خیالات آنے لگتے ہیں کہ نماز میں یکسوئی نصیب نہیں ہوتی۔ امام غزالی نے نماز میں شیطانی خیالات، وسوسوں سے بچنے اور خشوع و خضوع برقرار رکھنے کے لیے درج ذیل تدابیر بیان فرمائی ہیں:

✽ انسان جب اذان کی آواز سنے تو دل میں تصور کرے کہ مجھے میرے خالق و مالک اور غفور و رحیم کی بارگاہ سے حاضری کا بلاوا آیا ہے اب میں ہر کام پر اس حاضری کو ترجیح دیتا ہوں لہذا جس کام میں بھی مشغول ہو اسے چھوڑ کر نماز کی تیاری کرے، ارشاد باری تعالیٰ ہے:

(۱) ۱- أبو داود، السنن، کتاب الصلاة، باب البكاء في الصلاة، ۱: ۲۳۸،

رقم: ۹۰۴

۲- نسائی، السنن، کتاب السهو، باب البكاء في الصلاة، ۳: ۱۳،

رقم: ۱۲۱۴

رِجَالٌ لَا تُلْهِيهِمْ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ
وَإِيتَاءِ الزَّكَاةِ يَخَافُونَ يَوْمًا تَتَقَلَّبُ فِيهِ الْقُلُوبُ وَالْأَبْصَارُ (۱)

”اللہ کے اس نور کے حامل) وہی مردانِ (خدا) ہیں جنہیں تجارت اور خرید و فروخت نہ اللہ کی یاد سے غافل کرتی ہے اور نہ نماز قائم کرنے سے اور نہ زکوٰۃ ادا کرنے سے (بلکہ دنیوی فرائض کی ادائیگی کے دوران بھی) وہ (ہمہ وقت) اس دن سے ڈرتے رہتے ہیں جس میں (خوف کے باعث) دل اور آنکھیں (سب) الٹ پلٹ ہو جائیں گی“

نماز میں یکسوئی حاصل کرنے کے لیے ضروری ہے کہ موزن کی صدا سننے کے بعد نمازی کا دل بار بار اپنے مالک کی حاضری کی طرف متوجہ ہو اور خوش ہو کہ مالک نے یاد فرمایا ہے اور میں اس کی بارگاہ میں حاضر ہو کر اپنی تمام روداد عرض کروں گا۔ اپنے گناہوں کی معافی مانگوں گا۔ شوق و محبت سے قیام، رکوع اور سجود کے ذریعے دلی راحت اور سکون کے ذریعے اپنے تمام غموں اور صدماتِ ہجر و فراق کا ازالہ کروں گا۔ میں محبوبِ حقیقی کی حاضری کے لیے طہارت کرتا، اچھے کپڑے پہن کر اور خوشبو لگا کر حاضر ہوتا ہوں کیونکہ میرے مالک کا حکم ہے:

يُسَبِّحُ اَدَمَ خُدُوًا زَيْنَتُكُمْ عِنْدَ كُلِّ مَسْجِدٍ. (۱)

”اے اولادِ آدم! تم ہر نماز کے وقت اپنا لباسِ زینت (پہن) لیا کرو۔“
پس بندے کو چاہئے کہ بارگاہِ خداوندی کی عظمت کا بار بار تصور کرتے ہوئے سوچے کہ اتنی بڑی بارگاہ میں کیسے حاضری دوں گا۔

✽ نماز میں یکسوئی حاصل کرنے کے لیے مکمل نماز کے معانی ذہن نشین کر لیے جائیں اور اس کا مفہوم لفظاً لفظاً ازبر کر لیا جائے مثلاً لفظ سُبْحَانَكَ اللَّهُمَّ زبان سے ادا ہوتے ہی اللہ تعالیٰ کی بڑائی، پاکیزگی اور تقدس کا تصور دل و دماغ میں گھر کر جائے اور نمازی پر یہ خیال حاوی ہو جائے کہ وہ سب سے بڑے بادشاہ کے دربار میں دست بستہ حاضر ہے جو ہر عیب اور نقص سے پاک ہے۔ وَبِحَمْدِكَ سے اس کی حمد و ثنا کی طرف نگاہ جائے کی وہی ذات ساری تعریفوں کے لائق ہے۔ علیٰ ہذا القیاس ساری نماز کے ایک ایک لفظ پر نمازی کو آگاہی ہو تو نماز میں یکسوئی نصیب ہوتی ہے۔

✽ نمازی نماز میں یہ تصور کرے کہ یہ میری زندگی کی آخری نماز ہے شاید اس کے بعد زندگی مہلت نہ دے، بس یہ سوچ نمازی کو باقی چیزوں سے ان شاء اللہ اجنبی و بیگانہ کر کے اپنے رب کریم کی طرف متوجہ کر دے گی۔

سوال نمبر ۹۸: نماز بجمع عربی وترجمہ کیا ہے؟

جواب: مکمل نماز عربی اور ترجمہ سمیت ترتیب وار درج ذیل ہے:

ثناء

سُبْحَانَكَ اللَّهُمَّ وَبِحَمْدِكَ، وَتَبَارَكَ اسْمُكَ وَتَعَالَى
جَدُّكَ، وَلَا إِلَهَ غَيْرُكَ. (۱)

”اے اللہ! ہم تیری پاکی بیان کرتے ہیں، تیری تعریف کرتے ہیں، تیرا نام بہت برکت والا ہے، تیری شان بہت بلند ہے اور تیرے سوا کوئی عبادت کے لائق نہیں۔“

تعوذ

أَعُوذُ بِاللَّهِ مِنَ الشَّيْطَانِ الرَّجِيمِ.
”میں شیطان مردود سے اللہ کی پناہ مانگتا/مانگتی ہوں۔“

تسمیہ

بِسْمِ اللَّهِ الرَّحْمَنِ الرَّحِيمِ.
”اللہ کے نام سے شروع جو نہایت مہربان ہمیشہ رحم فرمانے والا ہے۔“

(۱) ترمذی، الجامع الصحیح، أبواب الصلاة، باب ما یقول عند افتتاح

الصلاة، ۱: ۲۸۳، رقم: ۲۴۳

سورة الفاتحة

الْحَمْدُ لِلَّهِ رَبِّ الْعَالَمِينَ ○ الرَّحْمَنِ الرَّحِيمِ ○ مَلِكِ يَوْمِ
الدِّينِ ○ إِيَّاكَ نَعْبُدُ وَإِيَّاكَ نَسْتَعِينُ ○ اهْدِنَا الصِّرَاطَ
الْمُسْتَقِيمَ ○ صِرَاطَ الَّذِينَ أَنْعَمْتَ عَلَيْهِمْ ○ غَيْرِ الْمَغْضُوبِ
عَلَيْهِمْ وَلَا الضَّالِّينَ ○ (۱)

”سب تعریفیں اللہ ہی کے لیے ہیں جو تمام جہانوں کی پرورش فرمانے والا ہے ○ نہایت مہربان بہت رحم فرمانے والا ہے ○ روزِ جزا کا مالک ہے ○ (اے اللہ!) ہم تیری ہی عبادت کرتے ہیں اور ہم تجھ ہی سے مدد چاہتے ہیں ○ ہمیں سیدھا راستہ دکھا ○ ان لوگوں کا راستہ جن پر تو نے انعام فرمایا ○ ان لوگوں کا نہیں جن پر غضب کیا گیا ہے اور نہ (ہی) گمراہوں کا ○“

سورة الاخلاص

قُلْ هُوَ اللَّهُ أَحَدٌ ○ اللَّهُ الصَّمَدُ ○ لَمْ يَلِدْ وَلَمْ يُولَدْ ○ وَلَمْ يَكُنْ لَهُ
كُفُوًا أَحَدٌ ○ (۲)

” (اے نبی مکرّم!) آپ فرما دیجئے: وہ اللہ ہے جو یکتا ہے ○ اللہ سب سے بے نیاز، سب کی پناہ اور سب پر فائق ہے ○ نہ اس سے کوئی پیدا ہوا

(۱) الفاتحة، ۱: ۱-۷

(۲) الاخلاص، ۱۱۲: ۱-۳

ہے اور نہ ہی وہ پیدا کیا گیا ہے ۰ اور نہ ہی اس کا کوئی ہمسر ہے ۰“

رکوع

سُبْحَانَ رَبِّيَ الْعَظِيمِ. (۱)

”پاک ہے میرا پروردگار عظمت والا۔“

تومہ

سَمِعَ اللَّهُ لِمَنْ حَمِدَهُ.

”اللہ تعالیٰ نے اس بندے کی بات سن لی جس نے اس کی تعریف کی۔“

رَبَّنَا لَكَ الْحَمْدُ. (۲)

”اے ہمارے پروردگار! تمام تعریفیں تیرے لیے ہیں۔“

سجدہ

سُبْحَانَ رَبِّيَ الْأَعْلَى. (۳)

”پاک ہے میرا پروردگار جو بلند تر ہے۔“

(۱) ترمذی، الجامع الصحیح، ابواب الصلاة، باب ماجاء فی التسیح فی

الركوع والسجود، ۱: ۳۰۰، رقم: ۲۶۱

(۲) مسلم، الصحیح، کتاب الصلاة، باب إثبات التکبیر فی کل خفض

ورفع فی الصلاة، ۱: ۲۹۳، ۲۹۴، رقم: ۳۹۲

(۳) ابوداؤد، السنن، کتاب الصلاة، باب مقدار الركوع والسجود، ۱:

۳۳۷، رقم: ۸۸۶

جلسہ

حضرت ابن عباس رضی اللہ عنہ سے مروی ہے کہ حضور نبی اکرم صلی اللہ علیہ وسلم دونوں سجدوں کے درمیان درج ذیل دعا مانگتے:

اللَّهُمَّ اغْفِرْ لِيْ وَارْحَمْنِيْ وَعَافِنِيْ وَاهْدِنِيْ وَارْزُقْنِيْ (۱)

”اے اللہ! مجھے بخش دے، مجھ پر رحم فرما، مجھے عافیت دے، مجھے ہدایت پر قائم رکھ اور مجھے روزی عطا فرما۔“

تشہد

التَّحِيَّاتُ لِلَّهِ وَالصَّلَوَاتُ وَالطَّيِّبَاتُ، السَّلَامُ عَلَيْكَ أَيُّهَا النَّبِيُّ
وَرَحْمَةُ اللَّهِ وَبَرَكَاتُهُ، السَّلَامُ عَلَيْنَا وَعَلَى عِبَادِ اللَّهِ الصَّالِحِينَ.
أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ. (۲)

”تمام قوی، فعلی اور مالی عبادتیں اللہ ہی کے لیے ہیں، اے نبی! آپ پر سلام ہو اور اللہ کی رحمت اور برکتیں ہوں، ہم پر اور اللہ کے تمام نیک بندوں پر بھی سلام ہو، میں گواہی دیتا ہوں کہ اللہ کے سوا کوئی معبود نہیں اور میں گواہی دیتا ہوں کہ حضرت محمد صلی اللہ علیہ وسلم اللہ کے

(۱) ابوداؤد، السنن، کتاب الصلاة، باب الدعایین السجدة، ۱: ۳۲۲، رقم: ۸۵۰

(۲) ترمذی، الجامع الصحیح، ابواب الدعوات، باب فی فضل لا حول ولا قوة الا باللہ، ۵: ۵۲۲، رقم: ۳۵۸۷

بندے اور اس کے رسول ہیں۔“

دروِ ابراہیمی

حضور نبی اکرم ﷺ دو، تین یا چار رکعت والی نماز کے قعدہ اخیرہ

میں ہمیشہ دروِ ابراہیمی پڑھتے جو درج ذیل ہے:

اَللّٰهُمَّ صَلِّ عَلٰى مُحَمَّدٍ وَعَلٰى آلِ مُحَمَّدٍ، كَمَا صَلَّيْتَ عَلٰى
اِبْرٰهِيْمَ وَعَلٰى آلِ اِبْرٰهِيْمَ، اِنَّكَ حَمِيْدٌ مَّجِيْدٌ.

اَللّٰهُمَّ بَارِكْ عَلٰى مُحَمَّدٍ وَعَلٰى آلِ مُحَمَّدٍ، كَمَا بَارَكْتَ عَلٰى
اِبْرٰهِيْمَ وَعَلٰى آلِ اِبْرٰهِيْمَ، اِنَّكَ حَمِيْدٌ مَّجِيْدٌ. (۱)

”اے اللہ! رحمتیں نازل فرما حضرت محمد ﷺ پر اور ان کی آل پر،
جس طرح تو نے رحمتیں نازل کیں حضرت ابراہیم علیہ السلام پر اور ان کی
آل پر، بے شک تو تعریف کا مستحق بڑی بزرگی والا ہے۔“

”اے اللہ! تو برکتیں نازل فرما حضرت محمد ﷺ پر اور ان کی آل پر،
جس طرح تو نے برکتیں نازل فرمائیں حضرت ابراہیم علیہ السلام پر اور ان
کی آل پر، بے شک تو تعریف کا مستحق بڑی بزرگی والا ہے۔“

(۱) بخاری، الصحيح، کتاب الانبياء، باب النسلان في المشي، ۳:

دعاے ماثورہ

درد شریف کے بعد یہ دعایا کوئی اور ماثورہ دعا پڑھیں:

رَبِّ اجْعَلْنِي مُقِيمَ الصَّلَاةِ وَمِنْ ذُرِّيَّتِي رَبَّنَا وَتَقَبَّلْ دُعَايَ رَبَّنَا
اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ يَقُومُ الْحِسَابُ^(۱)

”اے میرے رب! مجھے اور میری اولاد کو نماز قائم رکھنے والا بنا دے،
اے ہمارے رب! اور تو میری دعا قبول فرما لے ۰ اے ہمارے
رب! مجھے بخش دے اور میرے والدین کو (بخش دے) اور دیگر سب
مومنوں کو بھی، جس دن حساب قائم ہوگا ۰“

سوال نمبر ۹۹: کیا نماز تمام عبادات کی جامع ہے؟

جواب: جی ہاں! نماز میں شریعتِ اسلامیہ کی تمام فرض عبادتیں جمع کر دی گئی
ہیں اور ان کی سب کیفیات اس میں اس طرح سمو دی گئی ہیں کہ ہر ایک کا
رنگ اس میں جھلکتا ہوا نظر آتا ہے مثلاً:

روزہ

روزہ ایک ایسی عبادت ہے جس میں کھانے پینے اور ازدواجی تعلق سے
ممانعت ہے جبکہ نماز میں بھی بندہ ان امور سے دست کشا ہوتا ہے۔ صرف ایک
فرق ضرور ہے کہ روزے میں بے نیازی اور شانِ استغناء جھلکتی ہے جو ایک

(۱) ابراہیم، ۱۴: ۴۰، ۴۱

خدا کی صفت کا پرتو ہے اور نماز سرتاپا نیاز مندی اور عجز و فروتنی کا آئینہ دار ہے۔

زکوٰۃ

ارکان اسلام میں زکوٰۃ انسان کو مال و دولت کی ہوس اور حب زر سے پاک کر کے اس کے اندر تزکیہ نفس اور تصفیہ باطن پیدا کرتی ہے جس کے نتیجے میں بندے کا اللہ تعالیٰ سے محبت و وابستگی کا قلبی تعلق استوار ہوتا ہے۔ جبکہ نماز کی حالت میں اس سے بدرجہ اولیٰ انسان خدا کی ذات کو اپنی الفت و محبت کا محور و مرکز بنا لیتا ہے اور اس کے دل میں غیر اللہ کا ہر خیال یکسر نکل جاتا ہے۔

حج

حج میں شعائر اللہ کی تعظیم، اہل و عیال کی محبت اور دنیوی مشاغل سے کنارہ کشی اور ترک وطن کا سبق ملتا ہے تو نماز میں بھی استقبال قبلہ، کعبۃ اللہ کی تعظیم اور مکروہات دنیا سے کنارہ کشی کا رنگ نمایاں ہے۔ نماز کے کئی افعال حج کی مماثل ہیں جیسے حج میں دوران طواف رفع یدین کیا جاتا ہے تو نماز میں بھی داخل ہونے کے لیے رفع یدین کرنا پڑتا ہے، اسی طرح حج کی طرح نماز بھی متعدد اوراد، اذکار اور وظائف کا مجموعہ ہے۔

پس نماز کے علاوہ جتنی عبادات ہیں ان میں ایک قدر مشترک یہ ہے کہ ہر عبادت محض اس لیے عبادت قرار پائی ہے کہ اس میں حکم خداوندی کی تکمیل کا پہلو مضمحل ہے لیکن نماز کا امتیازی اور منفرد پہلو یہ ہے کہ وہ فی نفسہ عبادت ہے اور اس میں خدا کی عظمت و کبریائی کے آگے بندے کی بے

مانیگی بے وقتی اور تذلیل کا جو احساس بدرجہ اتم پایا جاتا ہے وہ کسی اور عبادت میں نہیں ہے۔

سوال نمبر ۱۰۰: قرآن حکیم نے کس نماز کی حفاظت کی خصوصی تلقین کی ہے؟
جواب: قرآن حکیم نے تمام نمازوں کی محافظت کے ساتھ درمیانی نماز یعنی نماز عصر کی حفاظت کی خصوصی تلقین فرمائی ہے۔

اللہ تعالیٰ نے قرآن حکیم میں ارشاد فرمایا:

حَفِظُوا عَلَيَّ الصَّلَاةِ وَالصَّلَاةَ الْوَسْطَىٰ وَقَوْمًا لِلَّهِ قَلِيلِينَ (۱)

”سب نمازوں کی محافظت کیا کرو اور بالخصوص درمیانی نماز کی، اور اللہ کے حضور سراپا ادب و نیاز بن کر قیام کیا کرو“

نماز عصر کی فضیلت کے بارے میں حضور نبی اکرم ﷺ نے فرمایا:

مَنْ تَرَكَ صَلَاةَ الْعَصْرِ فَقَدْ حَبَطَ عَمَلُهُ (۲)

”جس نے نماز عصر چھوڑی اس کے عمل باطل ہو گئے۔“

سوال نمبر ۱۰۱: وہ کون سی نمازیں ہیں جس میں جماعت شرط ہے؟

جواب: جمعہ اور عیدین کی نمازوں میں جماعت شرط ہے۔

(۱) البقرة، ۲: ۲۳۸

(۲) بخاری، الصحيح، کتاب مواقیات الصلاة، باب إثم من ترك العصر،

۱: ۲۰۳، رقم: ۵۲۸

سوال نمبر ۱۰۲: نماز جمعہ کی فضیلت کیا ہے؟

جواب: نماز جمعہ کو یہ خصوصیت اور فضیلت حاصل ہے کہ اللہ تعالیٰ نے قرآن حکیم میں صرف نماز جمعہ کی اذان کا ذکر کرنے کے بعد فرمایا ہے کہ جب جمعہ کی اذان دی جائے تو نماز کے لیے حاضر ہوں۔ ارشاد فرمایا:

يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ ۗ ذَلِكُمْ خَيْرٌ لَكُمْ إِنْ كُنْتُمْ تَعْلَمُونَ ۝ (۱)

”اے ایمان والو! جب جمعہ کے دن (جمعہ کی) نماز کے لیے اذان دی جائے تو فوراً اللہ کے ذکر (یعنی خطبہ و نماز) کی طرف تیزی سے چل پڑو اور خرید و فروخت (یعنی کاروبار) چھوڑ دو۔ یہ تمہارے حق میں بہتر ہے اگر تم علم رکھتے ہو“

آیت مبارکہ کے علاوہ درج ذیل احادیث مبارکہ میں بھی نماز جمعہ کی فضیلت بیان کی گئی ہے۔

۱۔ حضرت ابو ہریرہ رضی اللہ عنہ سے مروی حدیث مبارکہ ہے کہ حضور نبی اکرم صلی اللہ علیہ وسلم نے فرمایا:

”جس شخص نے وضو کیا اور اچھی طرح سے وضو کیا، پھر جمعہ پڑھنے آیا اور خاموشی سے خطبہ سنا تو اس کے اس جمعہ سے لے کر گزشتہ

(۱) الجمعة، ۹:۶۲

جمعہ تک اور تین دن زائد کے گناہ معاف کر دیئے جاتے ہیں۔“ (۱)

۲- حضرت ابو ہریرہ رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا: ”جب جمعہ کا دن آتا ہے تو مسجد کے ہر دروازہ پر فرشتے آنے والے کو لکھتے رہتے ہیں۔ جو پہلے آئے اس کو پہلے لکھتے ہیں اور جب امام (خطبہ کے لیے) بیٹھ جاتا ہے تو وہ اعمال ناموں کو لپیٹ لیتے ہیں اور آ کر خطبہ سنتے ہیں۔ جلدی آنے والا اس شخص کی طرح ہے جو اللہ تعالیٰ کی راہ میں ایک اونٹ صدقہ کرتا ہے، اس کے بعد آنے والا اس شخص کی طرح ہے جو ایک گائے صدقہ کرتا ہے۔ اس کے بعد والا اس شخص کی مثل ہے جو مینڈھا صدقہ کرے پھر اس کی مثل ہے جو مرغی صدقہ کرے پھر اس کی مثل ہے جو انڈھا صدقہ کرے۔“ (۲)

۳- حضرت اوس بن اوس رضی اللہ عنہ فرماتے ہیں کہ حضور نبی اکرم صلی اللہ علیہ وسلم نے فرمایا:

”جس نے جمعہ کے دن غسل کیا اور جلدی (مسجد) میں حاضر ہوا اور امام کے قریب ہو کر خاموشی کے ساتھ غور سے خطبہ سنا تو اس کے لیے ہر قدم کے بدلے ایک سال کے روزوں اور قیام کا ثواب ہے۔“ (۳)

(۱) مسلم، الصحيح، کتاب الجمعة، باب فضل من استمع وأصغت في

الخطبة، ۲: ۵۸۷، رقم: ۸۵۷

(۲) مسلم، الصحيح، کتاب الجمعة، باب فضل يوم الجمعة، ۲: ۵۸۷،

رقم: ۸۵۶

(۳) ترمذی، الجامع الصحيح، ابواب الجمعة، باب ما جاء في فضل

الغسل يوم الجمعة، ۱: ۵۰۵، رقم: ۴۹۶

سوال نمبر ۱۰۳: نماز جمعہ ترک کرنے پر کیا وعید ہے؟

جواب: جان بوجھ کر تین جمعہ ترک کر دینے والے کے دل پر اللہ تعالیٰ مہر لگا دیتا ہے، حدیث مبارکہ سے ثابت ہے کہ حضور نبی اکرم ﷺ نے فرمایا:

مَنْ تَرَكَ الْجُمُعَةَ ثَلَاثَ مَرَّاتٍ تَهَاوَنًا بِهَا طَبَعَ اللَّهُ عَلَى قَلْبِهِ. (۱)

”جو کابلی کے باعث تین جمعہ ترک کر دے اللہ تعالیٰ اس کے دل پر مہر لگا دیتا ہے۔“

سوال نمبر ۱۰۴: جمعۃ المبارک کے روز درود پاک پڑھنے کی فضیلت کیا ہے؟

جواب: جمعۃ المبارک کے روز حضور نبی اکرم ﷺ پر درود پاک پڑھنے کے بہت زیادہ فضیلت ہے۔ حضور نبی اکرم ﷺ نے خود جمعہ کے روز کثرت سے درود شریف پڑھنے کا حکم فرمایا ہے۔ حضرت اوس بن اوس روایت کرتے ہیں کہ حضور نبی اکرم ﷺ نے فرمایا:

إِنَّ مِنْ أَفْضَلِ أَيَّامِكُمْ يَوْمَ الْجُمُعَةِ، فِيهِ خُلِقَ آدَمُ، وَفِيهِ قُبِضَ وَفِيهِ النَّفْحَةُ، وَفِيهِ الصَّعْقَةُ فَأَكْثَرُوا عَلَيَّ مِنَ الصَّلَاةِ فِيهِ، فَإِنَّ صَلَاتِكُمْ مَعْرُوضَةٌ عَلَيَّ.

”بیشک تمہارے دنوں میں سے جمعہ کا دن سب سے بہتر ہے، اس

(۱) ترمذی، الجامع الصحیح، ابواب الجمعة، باب ماجاء فی ترک الجمعة من غیر عذر، ۱: ۵۱۰، رقم: ۵۰۰

دن حضرت آدم عليه السلام پیدا ہوئے اور اسی دن انہوں نے وفات پائی اور اسی دن صور پھونکا جائے گا اور اسی دن سخت آواز ظاہر ہوگی۔ پس اس دن مجھ پر کثرت سے درود بھیجا کرو کیونکہ تمہارا درود مجھے پیش کیا جاتا ہے۔“

اس پر صحابہ کرام رضی اللہ عنہم نے عرض کیا:

”یا رسول اللہ! ہمارا درود آپ کے وصال کے بعد آپ کو کیسے پیش کیا جائے گا جب کہ آپ کا جسد مبارک خاک میں مل چکا ہوگا؟“

تو آپ صلی اللہ علیہ وسلم نے فرمایا:

إِنَّ اللَّهَ حَرَّمَ عَلَى الْأَرْضِ أَجْسَادَ الْأَنْبِيَاءِ.^(۱)

”بے شک اللہ تعالیٰ نے زمین پر انبیاء کرام کے جسموں کو (کھانا یا کسی بھی قسم کا نقصان پہنچانا) حرام کر دیا ہے۔“

حضرت ابو درداء رضی اللہ عنہ روایت کرتے ہیں کہ حضور نبی اکرم صلی اللہ علیہ وسلم نے فرمایا:

أَكْثَرُوا الصَّلَاةَ عَلَيَّ يَوْمَ الْجُمُعَةِ، فَإِنَّهُ مَشْهُودٌ تَشْهَدُهُ الْمَلَائِكَةُ، وَإِنَّ أَحَدًا لَنْ يُصَلِّيَ عَلَيَّ إِلَّا عَرِضَتْ عَلَيَّ صَلَاتُهُ

(۱) ۱- ابوداؤد، السنن، کتاب الصلاة، باب فضل يوم الجمعة وليلة

الجمعة، ۱: ۲۷۵، رقم: ۱۰۴۷

۲- نسائی، السنن، کتاب الجمعة، باب يكثر الصلاة على النبي A

يوم الجمعة، ۳: ۹۱، رقم: ۱۳۷۴

حَتَّى يَفْرُغَ مِنْهَا. (۱)

”جمعہ کے دن مجھ پر کثرت سے درود بھیجا کرو کیونکہ اس دن ملائکہ حاضر ہوتے ہیں اور جو شخص مجھ پر درود بھیجتا ہے اس کے درود سے فارغ ہونے سے پہلے ہی اس کا درود مجھے پیش کر دیا جاتا ہے۔“

حضرت عبد اللہ بن عباس رضی اللہ عنہما روایت کرتے ہیں کہ حضور نبی

اکرم ﷺ نے فرمایا:

”روشن رات اور روشن دن یعنی جمعہ کی رات اور جمعہ کے دن اپنے نبی پر کثرت سے درود بھیجا کرو۔“ (۲)

(۱) ابن ماجہ، السنن، کتاب الجنائز، باب ذکر وفاتہ و دفنہ ﷺ، ۱:

۵۲۴، رقم: ۱۶۳۷

(۲) ۱- طبرانی، المعجم الأوسط، ۱: ۸۳، رقم: ۲۴۱

۲- ہیثمی، مجمع الزوائد، ۲: ۱۶۹

۹۔ نماز کا طریقہ اور مسائل

سوال نمبر ۱۰۵: نماز کی ظاہری شرائط کیا ہیں؟

جواب: وہ شرائط جن کی بجا آوری کو نماز ادا کرنے کے لیے لازمی قرار دیا گیا ہے، پانچ ہیں:

- ۱۔ طہارت
- ۲۔ ستر
- ۳۔ پابندی وقت
- ۴۔ استقبالِ قبلہ
- ۵۔ نیت

ان پانچ ظاہری آداب و شرائط کی پابندی کیے بغیر شرعی اعتبار سے نماز نہیں ہوتی۔ اس لیے ظاہری آداب پر توجہ مرکوز کرنا ضروری ہے کیونکہ جب تک ظاہری تقاضے پورے نہ ہوں گے اس وقت تک نماز میں روحانی لذت اور معراج کے ثمرات و برکات تک رسائی ناممکن ہے۔

نماز کے ظاہری آداب

نماز کی ظاہری پانچ شرائط کی تفصیل درج ذیل ہے:

۱۔ طہارت

نماز کی سب سے پہلی شرط ”پاکیزگی و طہارت“ ہے جو اس بات کا

متقاضی ہے کہ حالتِ نماز میں داخل ہونے سے پہلے جسم، جگہ اور لباس اچھی طرح سے پاک و صاف ہوں کیونکہ اس کے بغیر نماز کی ادائیگی کے شرعی تقاضے پورے نہیں کیے جاسکتے۔ قرآن حکیم میں ارشاد ہوتا ہے:

يٰۤاَيُّهَا اٰدَمُ خُذْ وَاٰدَمَ خُذُوْا زِيْنَتَكُمْ عِنْدَ كُلِّ مَسْجِدٍۙ (۱)

”اے اولادِ آدم! تم ہر نماز کے وقت اپنا لباسِ زینت (پہن) لیا کرو۔“

۲۔ ستر

نماز کی دوسری شرط ”ستر“ ہے یعنی جسم کے مخصوص حصے لباس سے ڈھکے ہوئے ہوں۔ فقہی اصطلاح میں اسے ”سترِ عورت“ کہا جاتا ہے۔ مرد کے لیے ستر ناف سے لے کر گھٹنوں تک کا بدن اور عورت کے لیے چہرہ، ہاتھ اور پاؤں کے علاوہ تمام بدن کا چھپانا ضروری ہے۔ کتب فقہ میں مرد اور عورت کے جسم کے ان مخصوص حصوں کی تفصیل بیان کر دی گئی ہے جن کا ڈھانپنا نمازی کے لیے از روئے شرع فرض قرار دیا گیا ہے اگر ستر پوری طرح ملحوظ نہ رکھا جائے تو نماز نہیں ہوگی۔

۳۔ پابندی وقت

نماز کا تیسری شرط ”نماز مقررہ اوقات کے اندر ادا کرنا“ ہے جیسا کہ قرآن حکیم میں اللہ تعالیٰ نے فرمایا:

(۱) الاعراف، ۷: ۳۱

إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوتًا (۱)

”بے شک نماز مومنوں پر مقررہ وقت کے حساب سے فرض ہے“

نماز ادا کرنے کی دو حدیں ہیں، ایک وقت شروع ہونے کی ابتدائی حد اور دوسری ختم ہونے کی آخری حد اگر ان دو حدود کے اندر نماز ادا کی جائے تو وہ ادا ہو جائے گی ورنہ نہیں مثلاً نماز فجر کو صبح صادق سے لے کر طلوع شمس سے پہلے تک کی حدود میں ادا کرنا ہے، ظہر کی نماز کا وقت سورج ڈھلنے کے بعد شروع ہوتا ہے اگر آپ نے اس سے قبل نماز ادا کر لی تو وہ ظہر کی نماز تصور نہیں ہوگی۔ اسی طرح نماز ظہر کی آخری حد اس وقت تک ہے جب تک ہر چیز کا سایہ اس کے اصل سایہ کے علاوہ دو گنا نہ ہو جائے۔ اس کے بعد چونکہ نماز عصر کا وقت شروع ہو جاتا ہے اس لیے اس کے بعد ظہر کی نماز ادا نہیں ہو سکتی۔ نماز عصر کی آخری حد غروب آفتاب سے قبل ہے۔ اسی طرح نماز مغرب کا وقت غروب آفتاب سے لے کر شفق (یعنی مغرب کی طرف سے آسمان کی سرخی اور سفیدی) کے غائب ہونے تک ہے، جس کے گزر جانے کے بعد عشاء کا وقت شروع ہو جاتا ہے جو صبح صادق ہونے سے پہلے تک رہتا ہے۔ نماز پنجگانہ کے اوقات کی مقررہ حدود کی پابندی ہر مسلمان پر فرض کر دی گئی ہے۔

۴۔ استقبال قبلہ

چوتھی شرط نماز میں داخل ہونے سے پہلے اپنے آپ کو ”قبلہ رخ“

(۱) النساء، ۴: ۱۰۳

کھڑا کرنا ہے۔ حالت نماز میں کھڑے ہونے سے پہلے چہرے اور پورے جسم کا قبلہ رخ کر لینا ضروری ہے تاہم حالت سفر میں اگر سمت قبلہ کا تعین کرنا ممکن نہ ہو تو انسان کو مجبوری کی بنا پر اس پابندی سے مستثنیٰ قرار دیا گیا ہے چنانچہ اس صورت میں کسی بھی سمت جس کی طرف اس کا گمان غالب ہو کہ اس سمت قبلہ ہوگا تو اس سمت کی طرف رخ کر کے کھڑا ہونے سے نماز ادا ہو جائے گی۔

۵۔ نیت

نماز کی پانچویں شرط ”نماز کی نیت“ ہے۔ نیت دل کے ارادے کو کہتے ہیں۔ اس کو الفاظ میں بیان کرنا لازم نہیں کیونکہ نیت بہر حال دل کی کیفیت کا نام ہے۔ ہاں زبان سے کر لینا مستحب اور بہتر ہے۔ حضور نبی اکرم ﷺ نے فرمایا:

إِنَّمَا الْأَعْمَالُ بِالنِّيَّاتِ (۱)

”اعمال کا دار و مدار تو بس نیتوں پر ہے۔“

نماز کے ان پانچ ظاہری شرائط کی پابندی کیے بغیر شرعی اعتبار سے نماز نہیں ہوتی۔

سوال نمبر ۱۰۶: نماز میں نیت کے ظاہری و باطنی آداب کیا ہیں؟

جواب: نماز میں نیت کا ظاہری ادب یہ ہے کہ نمازی جہاں کہی نماز ادا کرنا چاہے۔ اسے چاہیے کہ وہ اپنے پورے جسم کو قبلہ رخ کر لے اور فرض یا نفل

(۱) بخاری، الصحيح، کتاب بدء الوحي، باب كيف كان بدء الوحي إلى

رسول الله ﷺ، ۱: ۳، رقم: ۱

جس نماز کا ارادہ رکھے دل سے اس کی نیت کرے زبان سے نیت کے الفاظ کہنا بہتر ہے خواہ کسی زبان میں ہو تاکہ دل اور زبان دونوں میں موافقت ہو جائے۔ حضرت انس رضی اللہ عنہ سے روایت ہے کہ حضور نبی اکرم صلی اللہ علیہ وسلم نے فرمایا:

“ آدمی مومن نہیں ہوتا یہاں تک کہ اس کا دل زبان کے ساتھ اور زبان دل کے ساتھ برابر نہ ہو۔“ (۱)

نیت کے بغیر نماز عام حرکات و سکنات کا مجموعہ تو ہو سکتی ہے لیکن اسے نماز قرار نہیں دیا جاسکتا۔ نیت اس قلبی کیفیت کی آئینہ دار ہوتی ہے۔ جو باطنی ادب، مشاہدہ جمال محبوب اور اس کی حضوری کی تڑپ و لگن سے عبارت ہے اور یہی طالب حق کی آخری منزل ہے۔ یہی اضطراب و بے قراری اس منزل کی طرف عاشق کو سرگرم سفر رکھتی ہے جو اس کا منہٹائے مقصود ہے۔

سوال نمبر ۷۰۱: استقبال قبلہ کے ظاہری و باطنی آداب کیا ہیں؟

جواب: نماز میں داخل ہونے سے پہلے اپنے آپ کو قبلہ رخ کھڑا کر لینے کو استقبال قبلہ کہتے ہیں۔ حالت نماز میں کھڑا ہونے سے پہلے چہرے اور پورے جسم کو قبلہ رخ کر لینا ضروری ہے تاہم حالت سفر میں اگر سمت قبلہ کا تعین کرنا ممکن نہ ہو تو انسان کو مجبوری کی بناء پر اس پابندی سے مستثنیٰ قرار دیا گیا ہے چنانچہ اس صورت میں کسی بھی سمت رخ کر کے کھڑا ہونے سے نماز ادا ہو جائے گی۔

(۱) منذری، الترغیب والترہیب، ۱: ۷۵، رقم: ۲۲۳

قرآن حکیم میں استقبال قبلہ کے باطنی ادب کا ذکر یوں کیا ہے:

تَسْجَأْفِ جُنُوبَهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا. (۱)

”ان کے پہلوؤں کی خواہگا ہوں سے جدا رہتے ہیں اور وہ اپنے رب کو خوف اور امید (کی مہلی مہلی کیفیت) سے پکارتے ہیں۔“

نماز کے باطنی ادب کا تقاضا یہ ہے کہ ساری زندگی یاد محبوب کے لیے وقف ہو جائے اور قلبی توجہ کا تمام تر میلان اس کی ذات کی طرف رہے۔ یہ کیفیت ہو تو پھر کوئی لمحہ محبوب کی یاد سے خالی نہیں گزرتا اور عشق و محبت کی محویت و استغراق کا وہ عالم نصیب ہوتا ہے کہ دل میں یاد محبوب کے سوا اور کسی کی یاد نہیں رہتی۔

سوال نمبر ۱۰۸: فرض، واجب، سنت اور نفل نمازوں کی نیت کیسے کی جائے؟

جواب: نیت دل کے ارادہ کا نام ہے صرف دل سے نماز کی نیت کر لینا کافی ہے لیکن اگر زبان سے کہہ لے تو بھی درست اور باعثِ ثواب ہے۔

فرض نماز کی نیت

میں نیت کرتا/کرتی ہوں چار رکعت فرض نماز ظہر کی، واسطے اللہ تعالیٰ کے، منہ طرف کعبہ شریف (اگر امام کے پیچھے ہوں تو پھر کہا جائے پیچھے اس

(۱) السجدة، ۳۲: ۱۶

امام کے (اللہ اکبر۔

سنت نماز کی نیت

میں نیت کرتا / کرتی ہوں چار رکعت سنت نماز عصر کی، واسطے اللہ تعالیٰ کے، منہ طرف کعبہ شریف کے اللہ اکبر۔ یہ سنتیں غیر موکدہ ہیں۔

نفل نماز کی نیت

میں نیت کرتا / کرتی ہوں دو رکعت نفل نماز عشاء کی، واسطے اللہ تعالیٰ کے، منہ طرف کعبہ شریف کے، اللہ اکبر۔

واجب نماز کی نیت

میں نیت کرتا / کرتی ہوں تین رکعت وتر نماز عشاء کی، واسطے اللہ تعالیٰ کے، منہ طرف کعبہ شریف کے، اللہ اکبر۔

سوال نمبر ۱۰۹: فرض کسے کہتے ہیں؟

جواب: فرض وہ حکم شرعی ہے جو دلیل قطعی (قرآنی حکم اور حدیث متواتر) سے ثابت ہو یعنی ایسی دلیل جس میں شبہ کی کوئی گنجائش نہ ہو جیسے نماز، روزہ، حج اور زکوٰۃ۔ یہ وہ بنیادی ارکان ہیں جن کا ادا کرنا ضروری ہے اور ادا کرنے والا ثواب کا مستحق ہوتا ہے۔ اگر کوئی مسلمان ان کی فرضیت کا انکار کرے تو وہ دائرہ اسلام سے خارج ہو جاتا ہے۔ ان کو بغیر عذر ترک کرنے والا فاسق اور سزا کا حقدار ہوتا ہے۔

سوال نمبر ۱۱۰: واجب کسے کہتے ہیں؟

جواب: واجب وہ حکم شرعی ہے جو دلیل ظنی سے ثابت ہو، اور جسے ادا کرنے کا شرع نے لازمی مطالبہ کیا ہو اس کے بجالانے پر ثواب اور چھوڑنے پر سزا ملتی ہے البتہ فرض کے انکار سے کفر لازم آتا ہے اور واجب کے انکار سے کفر لازم نہیں آتا۔

سوال نمبر ۱۱۱: سنت کسے کہتے ہیں؟

جواب: سنت حضور نبی اکرم ﷺ کا ایسا طریقہ جاریہ ہے جو آپ ﷺ کے قول یا فعل سے ثابت ہو جیسے وضو میں بسم اللہ پڑھنا اور تمام اعضاء کو تین مرتبہ دھونا، اس کے کرنے پر اجر اور نہ کرنے پر ملامت ہے۔

سوال نمبر ۱۱۲: سنت کی کتنی اقسام ہیں؟

جواب: سنت کی دو اقسام ہیں:

- (۱) سنت مؤکدہ (۲) سنت غیر مؤکدہ

سوال نمبر ۱۱۳: سنت مؤکدہ سے کیا مراد ہے؟

جواب: سنت مؤکدہ وہ عمل ہے جسے حضور نبی اکرم ﷺ نے ایک دو مرتبہ ترک کرنے کے علاوہ ہمیشہ بطور عبادت اپنایا ہو اور اس کی اقامت، تکمیل دین کی خاطر ہو جیسے اذان، اقامت، نماز باجماعت وغیرہ سنت مؤکدہ ہیں۔ یہ ایسے اعمال ہیں جن کو ادا کرنے کی حضور نبی اکرم ﷺ نے تاکید فرمائی ہے۔ اس کے ادا کرنے پر اجر ملتا ہے اور بغیر عذر چھوڑ دینے کی عادت قابل ملامت

و نذمت ہے۔

سوال نمبر ۱۱۴: سنتِ غیر مؤکدہ سے کیا مراد ہے؟

جواب: سنتِ غیر مؤکدہ سے مراد ایسے امور ہیں جن کی حضور نبی اکرم ﷺ نے پابندی نہ کی ہو یعنی کبھی کیا ہو اور کبھی نہ کیا ہو جیسے عصر کے فرضوں سے پہلے چار رکعت، ہر ہفتے میں سوموار اور جمعرات کے روزے، وغیرہ۔ سنتِ غیر مؤکدہ کو سنتِ زائدہ بھی کہتے ہیں۔

سوال نمبر ۱۱۵: مستحب کسے کہتے ہیں؟

جواب: مستحب ایسا فعل ہے جس کے کرنے والے کو ثواب ہوگا اور نہ کرنے والے کو گناہ اور عذاب نہیں ہوگا۔ جیسے وضو کے بعد دو رکعت نفل پڑھنا مستحب ہے۔

سوال نمبر ۱۱۶: مباح کسے کہتے ہیں؟

جواب: وہ کام جو شرعاً حلال ہو نہ حرام۔ اس فعل کو اپنی مرضی سے کرنے یا نہ کرنے پر عتاب ہے نہ ثواب اور یہی مباح ہے۔ مثلاً لذیذ کھانے کھانا اور نفیس کپڑے پہننا۔

سوال نمبر ۱۱۷: حرام کسے کہتے ہیں؟

جواب: حرام وہ شے یا فعل ہے جس سے لازمی طور پر رک جانے کا مطالبہ کیا جائے یا یوں سمجھ لیں کہ جس طرح فرض کا کرنا ضروری ہے اسی طرح حرام کا چھوڑنا ضروری ہے۔ جیسے مردار، خون، خنزیر کا کھانا اور ناحق قتل، بدکاری، سود،

شراب نوشی، والدین کی نافرمانی کرنا، غیبت کرنا اور جھوٹ بولنا وغیرہ سب حرام ہیں، ان سے بچنا ضروری ہے کیونکہ ان کی حرمت دلیل قطعی سے ثابت ہے۔ حرام کا چھوڑنا لازمی ہے اور اس کا مرتکب سزا کا مستحق ہوتا ہے جبکہ اس کا انکار کرنے والا کافر ہو جاتا ہے اور حرام جانتے ہوئے جو اس کا ارتکاب کرے وہ فاسق و فاجر ہے۔

سوال نمبر ۱۱۸: مکروہ کسے کہتے ہیں؟

جواب: مکروہ وہ شے یا فعل ہے جس کے ترک کرنے کا مطالبہ حتمی اور لازمی طور پر نہ کیا گیا ہو۔ مکروہ کی دو قسمیں ہیں:

۱۔ مکروہ تحریمی ۲۔ مکروہ تنزیہی

سوال نمبر ۱۱۹: مکروہ تحریمی اور مکروہ تنزیہی میں کیا فرق ہے؟

جواب: (۱) مکروہ تحریمی: وہ فعل ہے جس سے لازمی طور پر رک جانے کا مطالبہ ہو اور وہ مطالبہ دلیل ظنی سے ثابت ہو۔ (یہ واجب کے مقابل ہے اور اس کو اپنانے سے عبادت ناقص ہو جاتی ہے)۔ مثلاً نماز وتر کا چھوڑنا، نماز وتر چونکہ واجب ہے اور حضور نبی اکرم ﷺ نے اپنی زندگی میں اس کو کبھی ترک نہ فرمایا اور اس کے چھوڑنے پر وعید سنائی ہے۔

الْوَتْرُ حَقٌّ فَمَنْ لَمْ يُوتِرْ فَلَيْسَ مِنَّا، الْوَتْرُ حَقٌّ فَمَنْ لَمْ يُوتِرْ
فَلَيْسَ مِنَّا، الْوَتْرُ حَقٌّ فَمَنْ لَمْ يُوتِرْ فَلَيْسَ مِنَّا. (۱)

(۱) أبوداؤد، السنن، کتاب الصلاة، باب فیمن لم یوتر، ۵۲۷، رقم:

۱۳۱۹

”وتر حق ہے اور جو وتر ادا نہیں کرتا وہ ہم میں سے نہیں ہے وتر حق ہے اور جو وتر ادا نہیں کرتا وہ ہم میں سے نہیں ہے وتر حق ہے اور جو وتر ادا نہیں کرتا وہ ہم میں سے نہیں ہے۔“

(۲) مکروہ تنزیہی: وہ فعل ہے جس کو ترک کرنے کے مطالبہ میں شدت نہ پائی جائے مثلاً محرم الحرام کی صرف دسویں تاریخ کا روزہ رکھنا، عورت کا بلا اجازتِ خاوند نفلی روزہ رکھنا۔

سوال نمبر ۱۲۰: تکبیر تحریمہ سے کیا مراد ہے؟

جواب: تکبیر تحریمہ سے مراد نماز کا آغاز کرتے وقت اللہ اکبر کہنا ہے۔ اس تکبیر کے کہنے سے نماز شروع ہو جاتی ہے۔ حضرت علی کرم اللہ وجہہ سے مروی ہے کہ حضور نبی اکرم ﷺ نے ارشاد فرمایا:

مِفْتَاحُ الصَّلَاةِ الطُّهُورُ، وَتَحْرِيمُهَا التَّكْبِيرُ، وَتَحْلِيلُهَا التَّسْلِيمُ^(۱)

”نماز کی کنجی وضو ہے، اس کی تحریم اللہ اکبر کہنا ہے (یعنی اس کا آغاز اللہ اکبر کہنے سے ہے) اور اس کی تحلیل (اختتام) سلام پھیرنا ہے۔“

سوال نمبر ۱۲۱: تکبیر تحریمہ کا ظاہری طریقہ اور باطنی ادب کیا ہے؟

جواب: تکبیر تحریمہ کا ظاہری طریقہ درج ذیل حدیث مبارکہ سے ثابت ہے:

(۱) ترمذی، الجامع الصحیح، ابواب الصلوة عن رسول اللہ ﷺ، باب ما

جاء فی تحریم الصلاة وتحلیلها، ۱: ۲۷۸، رقم: ۲۳۸

حضرت مالک بن حویرث سے مروی ہے کہ

”أَنَّ رَأَى نَبِيَّ اللَّهِ ﷺ. وَقَالَ حَتَّى يُحَاذِيَ بِهِمَا فُرُوعَ أُذُنَيْهِ. (۱)
 ”انہوں نے (بوقت تکبیر تحریمہ) حضور نبی اکرم ﷺ کو کانوں کی لو
 تک ہاتھ بلند کرتے ہوئے دیکھا۔“

۲۔ عورت ہاتھوں کو کندھوں تک اٹھائے۔ عبداللہ بن زیتون بیان کرتے ہیں:

رَأَيْتُ أُمَّ الدَّرْدَاءِ رَضِيَ اللَّهُ عَنْهَا تَرْفَعُ كَفَيْهَا حَذْوً مَنْكِبَيْهَا حِينَ
 تَفْتَتِحُ الصَّلَاةَ. (۲)

”میں نے حضرت ام درداء رضی اللہ عنہا کو نماز شروع کرتے وقت
 ہاتھوں کو کندھوں تک اٹھاتے ہوئے دیکھا۔“

۳۔ حضرت وائل بن حجر رضی اللہ عنہ سے مروی ہے کہ حضور نبی اکرم ﷺ
 نے فرمایا:

إِذَا صَلَّيْتَ فَاجْعَلْ يَدَيْكَ حِذَاءَ أُذُنَيْكَ وَالْمَرْأَةُ تَجْعَلْ يَدَيْهَا
 حِذَاءَ تَدْيِيهَا. (۳)

”جب تم نماز پڑھو تو اپنے ہاتھ کانوں تک اٹھاؤ اور عورت اپنے ہاتھ

(۱) مسلم، الصحيح، كتاب الصلوة، باب استحباب رفع اليدين، ۱: ۲۹۳،
 رقم: ۳۹۱

(۲) ابن ابی شیبہ، المصنف، ۱: ۲۱۶، رقم: ۲۴۷۰

(۳) ہیثمی، مجمع الزوائد، ۲: ۱۰۳

سینے تک اٹھائے۔“

باطنی ادب

تکبیر تحریمہ کا باطنی ادب یہ ہے کہ بندہ مادی چیزوں کی کشش و رعنائی سے اپنا دھیان ہٹا لے اور جھوٹی آرزوں، تمناؤں کے سراب سے باہر نکل کر اپنا قلبی تعلق، محبوب حقیقی کی ذات سے اس حد تک استوار کر لے کہ دنیا کی محبت اور لذت کی کوئی رفق بھی اس کے دل میں باقی نہ رہے، پس اس باطنی ادب کا حق اس وقت تک ادا نہ ہوگا جب تک قرآن حکیم کے اس ارشاد کے مطابق بندے کی طبیعت کا میلان ماسوا سے کٹ کر سراسر ذات باری تعالیٰ کی طرف نہ ہو جائے۔

وَ اذْكُرْ اسْمَ رَبِّكَ وَ تَبَتَّلْ اِلَيْهِ تَبْتِيلاً ۝ (۱)

”اور آپ اپنے رب کے نام کا ذکر کرتے رہیں اور (اپنے قلب و باطن میں) ہر ایک سے ٹوٹ کر اُسی کے ہو رہیں ۝“

مندرجہ بالا آیت کریمہ کا مفہوم یہ ہے کہ اللہ تعالیٰ کا ذکر اس قدر کثرت و تواتر کے ساتھ کیا جائے کہ وہ وظیفہ حیات بن جائے اور اسے ورد زبان کرنے سے تھکن، ماندگی اور بیزاری کے آثار ایک لمحہ کے لیے بھی طبیعت میں پیدا نہ ہوں بلکہ اس کی یاد بندے کے دل میں اس حد تک جاگزیں ہو جائے کہ پھر کبھی بھولے سے بھی غیر اللہ کا خیال اس کے دل میں نہ آسکے۔

حکایت ہے کہ کسی نے حضرت شیخ ذوالنون مصریؒ سے نماز کی امامت

(۱) المزمّل، ۴۳: ۸

کے لیے کہا، انہوں نے بہت پس و پیش کیا لیکن لوگوں کے بڑھتے ہوئے اصرار کو دیکھ کر مصلیٰ پر کھڑے ہو گئے ابھی تکبیر تحریمہ کے لیے اللہ اکبر کہا ہی تھا کہ بے ہوش ہو کر گر پڑے اور کافی دیر تک اسی حالت میں پڑے رہے۔

گویا اس مرد حق نے ابھی زبان سے اللہ کی کبریائی کا اقرار کیا ہی تھا کہ الوہی عظمت و جبروت کا نظارہ کر گیا، زبان سے اللہ کی عظمت و بزرگی کا اظہار کرنا تو آسان ہے لیکن لوح دل پر اس کی عظمت و کبریائی کا نقش کر لینا گویا جان سے گزر جانا ہے۔

پس تکبیر تحریمہ کے باطنی ادب میں ڈوب کر جب بندہ خود کو رب کائنات کے حضور پیش کرتا ہے تو اسے توکل و استغنا کی وہ دولت نصیب ہو جاتی ہے جس کی بدولت دنیا و مافیہا کی ہر چیز اس کی نظر میں ہیج اور بے وقعت ہو جاتی ہے اور غیر اللہ پر اس کا اعتماد جاتا رہتا ہے اور نتیجتاً اس کے دل سے دنیا کا ہر خوف نکل جاتا ہے۔

سوال نمبر ۱۲۲: قیام کا ظاہری طریقہ اور باطنی ادب کیا ہے؟

جواب: قیام میں مرد ناف کے نیچے دایاں ہاتھ بائیں کے اوپر اس طرح رکھے کہ دائیں ہتھیلی بائیں ہتھیلی کی پشت پر ہو اور چھوٹی انگلی اور انگوٹھے کا حلقہ بنا کر کلائی پکڑے اور باقی تین انگلیاں کلائی پر رکھے۔

حضرت سہل بن سعد رضی اللہ عنہ کا قول ہے:

كَانَ النَّاسُ يُؤْمَرُونَ أَنْ يَضَعَ الرَّجُلُ الْيَدَ الْيُمْنَى عَلَى ذِرَاعِهِ
الْيُسْرَى فِي الصَّلَاةِ. (۱)

”لوگوں سے کہا جاتا تھا کہ آدمی نماز میں اپنے دائیں ہاتھ کو اپنی
بائیں کلائی پر رکھے۔“

جبکہ عورت قیام میں سینہ کے اوپر داہنے ہاتھ کی ہتھیلی بائیں ہاتھ کی
پشت پر رکھے گی۔

باطنی ادب

قیام کا باطنی ادب مجاہدہ ہے جس کے بارے میں اللہ تعالیٰ نے قرآن
حکیم میں ارشاد فرمایا:

وَقَوْمًا لِلَّهِ فَلْتَبْتَينَ (۲)

”اور اللہ کے حضور سراپا ادب و نیاز بن کر قیام کیا کرو“

اس آیت میں اللہ تعالیٰ کا رُوئے سخن اپنے بندوں کی طرف ہے کہ
میرے حضور سراپا عجز و نیاز اور پیکر ادب بن کر اس غلام کی طرح کھڑے ہو جاؤ
جو اپنے آقا کے روبرو ادب و نیاز سے اپنی نگاہیں اٹھا کر بھی نہیں دیکھتا۔

پس قیام کا باطنی ادب بندے کو یہ سکھاتا ہے کہ غلامی اور اطاعت
صرف ایک ہی ذات کی ہونی چاہیے جو علیم و خبیر اور غالب و کارساز ہے۔ غیر

(۱) بخاری، الصحيح، کتاب صفة الصلاة، باب وضع الیمنی علی

الیسری، ۱: ۲۵۹، رقم: ۷۰۷

(۲) البقرة، ۲: ۲۳۸

کی غلامی سے تن اور من کی دنیا اجڑ کر رہ جاتی ہے جب بندہ ایک عظیم و برتر شہنشاہ اور کائنات کے خالق و مالک کا تصور اپنے اوپر حاوی کر لیتا ہے تو اس کے دل میں وہ رقت اور سوز و گداز پیدا ہو جاتا ہے کہ آنکھیں پر نم ہو جاتی ہیں، خود سپردگی کی کیفیت دل میں گھر کر لیتی ہے۔ دنیا کا ہر خوف دل سے نکل جاتا ہے اور دھیان میں اللہ تعالیٰ کی عظمت و کبریائی کے سوا اور کسی تصور کی گنجائش ہی باقی نہیں رہتی۔

سوال نمبر ۱۲۳: قیام میں نظر کہاں ہونی چاہیے؟

جواب: قیام میں نظر سجدہ کی جگہ پر ہونی چاہیے۔

سوال نمبر ۱۲۴: قراءت کا ظاہری و باطنی ادب کیا ہے؟

جواب: قراءت کے ظاہری ادب کے بارے میں اللہ تعالیٰ نے قرآن حکیم میں ارشاد فرمایا ہے:

فَاقْرَأْهُ وَا مَا تَيَسَّرَ مِنَ الْقُرْآنِ. (۱)

”پس جتنا آسانی سے ہو سکے قرآن پڑھ لیا کرو۔“

دوران نماز اللہ تعالیٰ نے اتنا قرآن حکیم پڑھنے کی رخصت دی ہے جتنا نمازی آسانی سے تلاوت کر سکے اور جس سے وہ طبیعت پر بوجھ اور اکتاہٹ محسوس نہ کرے۔ نماز میں قراءت کا ظاہری طریقہ یہ ہے کہ نمازی قیام کے فوراً بعد ثناء یعنی سُبْحَانَكَ اللَّهُمَّ پڑھے کیونکہ حضرت عائشہ رضی اللہ عنہا

(۱) المزمّل، ۴۳: ۲۰

سے روایت ہے:

كَانَ النَّبِيُّ ﷺ إِذَا افْتَسَحَ الصَّلَاةَ قَالَ: سُبْحَانَكَ اللَّهُمَّ
وَبِحَمْدِكَ، وَتَبَارَكَ اسْمُكَ، وَتَعَالَى جَدُّكَ وَلَا إِلَهَ غَيْرُكَ. (۱)

”حضور نبی اکرم ﷺ جب نماز شروع فرماتے تو سُبْحَانَكَ اللَّهُمَّ
وَبِحَمْدِكَ وَتَبَارَكَ اسْمُكَ وَتَعَالَى جَدُّكَ وَلَا إِلَهَ
غَيْرُكَ پڑھتے۔“

اس کے بعد تعوذ اور تسمیہ کے ساتھ سورۃ فاتحہ پڑھنے کے بعد کسی
سورت کی کم از کم تین چھوٹی یا ایک بڑی آیت تلاوت کرے۔

حضرت ابوسعید خدری رضی اللہ عنہ روایت کرتے ہیں کہ حضور نبی اکرم ﷺ

نے فرمایا:

لَا صَلَاةَ لِمَنْ لَمْ يَقْرَأْ بِالْحَمْدِ وَسُورَةٍ فِي فَرِيضَةٍ أَوْ غَيْرِهَا. (۲)
”اس (واحد) شخص کی نماز نہیں ہوگی جس نے سورہ فاتحہ اور اس کے
ساتھ کوئی اور سورہ نہ پڑھی خواہ وہ فرض نماز ہو یا اس کے علاوہ۔“

نماز میں قراءت کا باطنی ادب دوام ذکر ہے اس سے مراد یہ ہے کہ

(۱) ترمذی، الجامع الصحیح، أبواب الصلوٰۃ، باب ما یقول عند افتتاح

الصلاة، ۱: ۲۸۳، رقم: ۲۴۳

(۲) ترمذی، الجامع الصحیح، أبواب الصلاة، باب ما جاء فی تحریم

الصلاة وتحلیلها، ۱: ۲۷۸، رقم: ۲۳۸

ذکرِ الہی بندے کے رگ و پے میں اس طرح سما جائے کہ بندہ اس کی گہرائیوں میں ڈوب کر اپنے اوپر ایسی کیفیت طاری کر لے جیسے وہ خدا سے ہمکلام ہو رہا ہے کیونکہ قرآن لفظاً و معنیاً سراسر کلامِ الہی ہے جسے اللہ تعالیٰ نے جبرائیل امین کے ذریعے اپنے محبوب ﷺ کے قلبِ انور پر نازل فرمایا۔ پس قراءت کا باطنی ادب محبوبِ حقیقی کے ذکرِ دوام کو دل میں جاگزیں کرنا اور اس تصور کو اتنا پختہ کرتے رہنا ہے کہ زندگی کا کوئی لمحہ بھی اس کی یاد سے خالی نہ ہو۔

سوال نمبر ۱۲۵: نماز میں کم از کم قراءت کی مقدار کیا ہونی چاہیے؟

جواب: نماز میں امام کے لئے کم از کم ایک آیت پڑھنا فرض ہے اور سورۃ فاتحہ پڑھنا واجب ہے۔ فرض کی پہلی دو رکعتوں، نماز وتر، سنت اور نفل کی تمام رکعتوں میں سورۃ فاتحہ کے بعد کوئی سورت یا ایک بڑی آیت یا تین چھوٹی آیات پڑھنا بھی واجب ہے۔

سوال نمبر ۱۲۶: اگر تنہا نماز پڑھ رہے ہوں تو قراءت اونچی آواز میں کرنا جائز ہے؟

جواب: جہری نمازوں (فجر، مغرب، عشاء) میں منفرد کو اختیار ہے کہ قراءت بلند آواز میں کرے یا آہستہ البتہ سری نمازوں (ظہر، عصر) میں آہستہ پڑھنا واجب ہے۔

سوال نمبر ۱۲۷: رکوع میں کس قدر جھلکنا چاہیے؟

جواب: رکوع کی حالت میں سر اور پیٹھ برابر اور ہموار رکھنا چاہیے۔ حضرت

وابصہ بن معبد رضی اللہ عنہ سے روایت ہے:

رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَصَلِّي فَكَانَ إِذَا رَكَعَ سَوَى ظَهْرَهُ حَتَّى
لَوْ صَبَّ عَلَيْهِ الْمَاءُ لَا سَتَقَرَّ. (۱)

”میں نے حضور نبی اکرم صلی اللہ علیہ وسلم کو نماز پڑھتے دیکھا جب آپ رکوع کرتے تو اپنی پشت ایسی سیدھی رکھتے کہ اگر اس پر پانی ڈالا جاتا تو وہیں رک جاتا۔“

رکوع اس طرح کیا جائے کہ دونوں گھٹنوں کو دونوں ہاتھوں کی انگلیاں کھول کر مضبوط پکڑ لیں۔ اور کہنیاں پیٹ سے جدا رکھیں یہی طریقہ صحابہ کرام رضی اللہ عنہم سے منقول ہے۔

حضرت عقبہ بن عمرو رضی اللہ عنہ نے صحابہ کرام رضی اللہ عنہم سے کہا: کیا میں تمہارے سامنے اس طرح نماز نہ پڑھوں جس طرح میں نے حضور نبی اکرم صلی اللہ علیہ وسلم کو پڑھتے دیکھا؟ صحابہ کرام رضی اللہ عنہم نے کہا: کیوں نہیں؟ حضرت عقبہ بن عمرو رضی اللہ عنہ کھڑے ہوئے اور جب رکوع کیا تو:

وَضَعَ رَاحَتِيهِ عَلَى رُكْبَتَيْهِ وَجَعَلَ أَصَابِعَهُ مِنْ وِرَاءِ رُكْبَتَيْهِ
وَجَافَى إِبْطِيهِ حَتَّى اسْتَقَرَّ كُلُّ شَيْءٍ مِنْهُ. (۲)

(۱) ابن ماجہ، السنن، کتاب اقامة الصلاة والسنة فيها، باب الركوع فی

الصلاة، ۱: ۳۷۱-۳۷۲، رقم: ۸۷۲

(۲) نسائی، السنن، کتاب التطبيق، باب مواضع أصابع اليدين فی

الركوع، ۲: ۱۳۳، رقم: ۱۰۳۷

”انہوں نے اپنی دونوں ہتھیلیوں کو دونوں گھٹنوں پر رکھا اور انگلیاں گھٹنوں کے نیچے کر دیں (یعنی گھٹنوں کو مضبوطی سے پکڑ لیا) نیز بغلوں کو کھول دیا (پیٹ کے ساتھ ملائے نہیں رکھا) یہاں تک کہ ہر عضو اپنی جگہ پر جم گیا۔“

سوال نمبر ۱۲۸: اگر کوئی شخص بڑھاپے یا بیماری کی وجہ سے رکوع میں جھک نہ سکے تو رکوع کیسے کرے؟

جواب: اگر کوئی شخص بڑھاپے یا بیماری کی وجہ سے رکوع کرنے سے معذور ہو تو اس پر واجب ہے کہ نیت کرے اور قرأت کرنے کے لیے کھڑا ہو اور رکوع صرف اشارہ سے ادا کرے پھر سجدہ کر لے۔ یہ امر حدیث مبارکہ سے ثابت ہے۔ حضرت عمران بن حصین رضی اللہ عنہ نے اپنی ایک بیماری میں حضور نبی اکرم صلی اللہ علیہ وسلم سے عرض کیا کہ وہ نماز کیسے پڑھے؟ حضور نبی اکرم صلی اللہ علیہ وسلم نے فرمایا:

صَلِّ قَائِمًا، فَإِنْ لَمْ تَسْتَطِعْ فَقَاعِدًا، فَإِنْ لَمْ تَسْتَطِعْ فَعَلَى جَنْبٍ^(۱)

”کھڑے ہو کر نماز پڑھو، اگر اس کی استطاعت نہ ہو تو بیٹھ کر، اگر

اس کی بھی استطاعت نہ ہو تو پہلو کے بل۔“

سوال نمبر ۱۲۹: قومہ کسے کہتے ہیں اور اس کے ادا کرنے کا طریقہ کیا ہے؟

جواب: رکوع سے سَمِعَ اللَّهُ لِمَنْ حَمِدَهُ کہتے ہوئے بغیر ہاتھ باندھے سیدھا

(۱) بخاری، الصحيح، کتاب تقصیر الصلاة، باب اذ لم يطق قاعدا صلی

علی جنب، ۱: ۳۷۶، رقم: ۱۰۶۶

کھڑے ہونے کو قومہ کہتے ہیں، قومہ میں ایک بار رَبَّنَا لَكَ الْحَمْدُ پڑھا جاتا ہے۔ حضرت ابو ہریرہ رضی اللہ عنہ بیان کرتے ہیں کہ رکوع سے اٹھتے وقت حضور نبی اکرم صلی اللہ علیہ وسلم کا عمل مبارک یوں ہوتا:

يُقُولُ: "سَمِعَ اللَّهُ لِمَنْ حَمِدَهُ" حِينَ يَرْفَعُ صُلْبَهُ مِنَ الرُّكُوعِ.
ثُمَّ يَقُولُ وَهُوَ قَائِمٌ: "رَبَّنَا لَكَ الْحَمْدُ" (۱)

”جب آپ صلی اللہ علیہ وسلم رکوع سے اپنی پیٹھ مبارک اٹھاتے تو سَمِعَ اللَّهُ لِمَنْ حَمِدَهُ کہتے، پھر کھڑے ہو کر رَبَّنَا لَكَ الْحَمْدُ کہتے۔“

حدیث مبارکہ کی روشنی میں ”قومہ“ کے ادا کرنے کا طریقہ یہ ہے کہ جب نمازی رکوع سے اٹھے تو اپنے جسم کو سیدھا کرنے کے لیے جسم کے اوپر والے حصے کو حرکت دے جس جگہ پر جا کر وہ حرکت ختم ہو اور نمازی کا جسم بالکل سیدھا ہو جائے تو بس قومہ ادا ہو گیا۔ اگر کسی شخص نے اپنی کمر سیدھی ہی نہ کی اور اس کی ابھی یہ حرکت ختم نہ ہوئی تھی کہ فوراً سجدے میں چلا گیا تو اس صورت میں قومہ ادا نہیں ہوا۔ جب قومہ ادا نہیں ہوا تو نماز ناقص رہی، لہذا نماز میں سکون ضروری ہے۔

سوال نمبر ۱۳۰: سجدہ کے ادا کرنے کا طریقہ اور باطنی ادب کیا ہے؟

جواب: سجدے کے ادا کرنے کا طریقہ یہ ہے کہ نمازی اللہ اکبر کہتے ہوئے

(۱) مسلم، الصحيح، کتاب الصلوة، باب إثبات التكبير في كل خفض

ورفع في الصلاة، ۱: ۲۹۳، ۲۹۴، رقم: ۳۹۲

دونوں ہاتھوں کو گھٹنوں پر رکھ کر سجدے میں جائے پہلے گھٹنوں کو زمین پر رکھے، پھر ہاتھ کو، پھر ناک اور پیشانی کو، منہ دونوں ہاتھوں کے درمیان میں ہو اور انگلیاں ملی ہوئی قبلہ رو ہوں دونوں پاؤں انگلیوں کے بل پر کھڑے ہوں اور پاؤں کی انگلیاں قبلہ رخ ہوں۔ پیٹ زانوؤں سے الگ اور بازو بغل سے جدا ہوں۔ ران پنڈلی سے اور کہنیاں زمین سے علیحدہ رہیں۔

حضرت وائل بن حجر رضی اللہ عنہ بیان کرتے ہیں:

رَأَيْتُ رَسُولَ اللَّهِ ﷺ إِذَا سَجَدَ يَضَعُ رُكْبَتَيْهِ قَبْلَ يَدَيْهِ، وَإِذَا نَهَضَ رَفَعَ يَدَيْهِ قَبْلَ رُكْبَتَيْهِ. (۱)

”میں نے حضور نبی اکرم ﷺ کو دیکھا کہ آپ ﷺ سجدہ فرماتے وقت ہاتھوں سے پہلے گھٹنوں کو زمین پر رکھتے اور اٹھتے وقت پہلے ہاتھ اٹھاتے۔“

حضرت عبد اللہ بن مالک رضی اللہ عنہما سے مروی ہے:

أَنَّ رَسُولَ اللَّهِ ﷺ كَانَ، إِذَا صَلَّى فَرَجَّ بَيْنَ يَدَيْهِ حَتَّى يَبْدُوَ بَيَاضَ إِبْطَيْهِ. (۲)

(۱) ترمذی، الجامع الصحیح، ابواب الصلاة، باب ما جاء فی وضع

الركبتين قبل اليدين في السجود، ۱: ۳۰۶، رقم: ۲۶۸

(۲) مسلم، الصحیح، کتاب الصلاة، باب ما یجمع صفة الصلاة وما

یفتتح به ویختم به، ۱: ۳۵۶، رقم: ۴۹۵

”حضور نبی اکرم ﷺ جس وقت نماز پڑھتے تو (سجدے میں) اپنے ہاتھوں کو اس قدر کشادہ رکھتے کہ آپ ﷺ کے بغلوں کی سفیدی ظاہر ہو جاتی۔“

سجدے میں کم از کم تین بار سُبْحَانَ رَبِّيَ الْأَعْلَى پڑھتے۔ حضرت عبد اللہ بن مسعود رضی اللہ عنہ روایت کرتے ہیں کہ حضور نبی اکرم ﷺ نے فرمایا:

فَإِذَا سَجَدَ فَلْيَقُلْ: سُبْحَانَ رَبِّيَ الْأَعْلَى ثَلَاثًا، وَذَلِكَ أَدْنَاهُ. (۱)

”جب کوئی سجدہ کرے تو چاہیے کہ تین مرتبہ سُبْحَانَ رَبِّيَ الْأَعْلَى (پاک ہے میرا خدائے برتر) کہے اور یہ سب سے کم مقدار ہے۔“

ایک رکعت میں دو سجدے کرے۔ اور سجدہ سات ہڈیوں پر ادا کیا جاتا ہے۔ حضرت عبد اللہ بن عباس رضی اللہ عنہ بیان کرتے ہیں کہ حضور نبی اکرم ﷺ نے فرمایا:

أُمِرْتُ أَنْ أَسْجُدَ عَلَى سَبْعَةِ أَعْظُمِ الْجَبْهَةِ (وَأَشَارَ بِيَدِهِ عَلَى أَنْفِهِ) وَالْيَدَيْنِ وَالرِّجْلَيْنِ وَأَطْرَافِ الْقَدَمَيْنِ. وَلَا نَكُفَّتِ الشِّيَابَ وَلَا الشَّعْرَ. (۲)

”مجھے سات ہڈیوں پر سجدہ کا حکم دیا گیا ہے: پیشانی پر (اور آپ ﷺ

(۱) ابوداؤد، السنن، کتاب الصلاة، باب مقدار الركوع والسجود، ۱:

۳۳۷، رقم: ۸۸۶

(۲) مسلم، الصحيح، کتاب الصلاة، باب أعضاء السجود والنهي عن

كف الشعر والثوب وعض الرأس في الصلاة، ۱: ۳۵۴، رقم: ۴۹۰

نے اپنے ہاتھ سے اپنی ناک کے اوپر اشارہ کیا) اور دونوں ہاتھ،
دونوں گھٹنے اور دونوں قدموں کی انگلیوں پر، اور یہ حکم دیا گیا ہے کہ
(دورانِ نماز) نہ بالوں کو سنواروں اور نہ کپڑوں کو موڑوں۔“

جبکہ عورت کے لیے سجدہ کرنے کا حکم یہ ہے کہ وہ حالتِ سجدہ میں
بازوؤں کو بغل سے، پیٹ کو رانوں سے، رانوں کو پنڈلی سے اور کہنیوں کو زمین
سے ملا کر رکھے۔ حضور نبی اکرم ﷺ نے فرمایا:

إِذَا جَلَسَتِ الْمَرْءَةُ فِي الصَّلَاةِ وَضَعَتْ فِخْذَهَا عَلَى فِخْذِهَا
الْآخَرَىٰ وَإِذَا سَجَدَتْ الصَّقَّتْ بَطْنَهَا فِي فِخْذَيْهَا، كَأَسْتَرٍ مَا
يَكُونُ لَهَا. وَإِنَّ اللَّهَ تَعَالَىٰ يَنْظُرُ إِلَيْهَا وَيَقُولُ يَا مَلَأْتُكَ
أَشْهُدُكُمْ أَنِّي قَدْ غَفَرْتُ لَهَا. (۱)

”جب عورت نماز میں بیٹھے تو اپنی ایک ران دوسری ران پر رکھ لے
اور جب سجدہ کرے تو اپنے پیٹ کو رانوں کے ساتھ چمٹائے جیسے بھی
اس کے لیے سب سے زیادہ ستر کی صورت ممکن ہو۔ بے شک اللہ
تعالیٰ اس کی طرف نظر کرم کرتا ہے اور فرماتا ہے: اے میرے ملائکہ!
میں تمہیں گواہ بناتا ہوں کہ میں نے اسے بخش دیا ہے۔“

یزید بن حبیب رضی اللہ عنہ سے مروی ہے کہ حضور نبی اکرم ﷺ دو عورتوں
کے پاس سے گزرے جو نماز پڑھ رہی تھیں، آپ ﷺ نے فرمایا:

(۱) بیہقی، السنن الکبریٰ، ۴: ۲۲۲، رقم: ۳۰۱۴

”جب تم سجدہ کرو تو اپنے جسم کا کچھ حصہ زمین سے ملا لیا کرو کیونکہ اس میں عورت کا حکم مرد کی طرح نہیں ہے۔“ (۱)

المغنی میں حضرت علیؓ سے منقول ہے:

”جب عورت نماز پڑھے تو سرین (کولہوں) کے بل بیٹھے اور اپنی دونوں رانوں کو ملائے رکھے۔“

سجدہ کا باطنی ادب یہ ہے کہ بندہ اپنے جسم کے ساتوں اعضاء زمین پر بچھا کر اور اپنے دونوں ہاتھوں کی انگلیاں قبلہ رخ پھیلا کر اپنی ناک اور پیشانی زمین پر ٹیک دے اور اس حالت میں اپنے آپ کو اس کی مخلوق میں سب سے ادنیٰ اور ہیچ تصور کرے۔ وہ زمین پر گرا ہوا تدلل اور شکستگی کی انتہائی حالت میں اپنے جھوٹے وقار، عظمت اور برتری کی نفی کر کے بارگاہِ خداوندی میں تائب ہو کر یہ اقرار کرے کہ اے اللہ تو ہر ایک سے بلند و برتر ہے اور تیری مخلوق میں مجھ جیسا رُسیا اور گتہگار کوئی نہیں، میرا دامن سیاہیوں اور لغزشوں سے داغ دار ہے۔ سُبْحَانَ رَبِّيَ الْأَعْلَى کہہ کر وہ ذات باری تعالیٰ کو ہر نقص، عیب اور خامی سے پاک و منزہ سمجھتے ہوئے اس سے براہِ راست تعلق جوڑ لیتا ہے، جیسا کہ قرآن حکیم میں ارشاد ہوتا ہے:

وَاسْجُدْ وَاقْتَرِبْ ۝ (۲)

”(اے حبیبِ مکرم!) آپ سر بسجود رہئے اور ہم سے مزید قریب

(۱) بیہقی، السنن الکبریٰ، ۲: ۲۲۳، رقم: ۳۰۱۶

(۲) العلق، ۹۶: ۱۹۔ نوٹ: اس آیت کو پڑھ کر سجدہ تلاوت ادا کریں۔

ہوتے جائیے ۰“

عام طور پر انسان اپنے چہرے، ناک، پیشانی اور سر کو اپنی عزت، شان و شوکت اور بزرگی کی علامت تصور کرتا ہے۔ سر بلند ہونا انسان کی عزت و شوکت کا آئینہ دار سمجھا جاتا ہے لیکن نمازی کا اپنے رب کے حضور سر کو جھکانا اس کی عاجزی، فروتنی، خاکساری، نفی ذات کی وہ انتہائی حالت ہے جس سے بڑھ کر بارگاہِ خداوندی میں اور کسی حالت کا تصور بھی نہیں کیا جاسکتا۔ پس سجدہ کے ذریعہ حاصل ہونے والی معرفتِ نفس اسے معرفتِ حق اور قرب و وصال ایزدی کی منزل تک پہنچا دیتی ہے یہی سجدہ کا انتہائے مقصود اور باطنی ادب ہے۔

سوال نمبر ۱۳۱: کیا سجدہ نرم چیز پر کیا جاسکتا ہے؟

جواب: اگر پیشانی جائے سجدہ پر جم گئی ہے یعنی اتنی دب کر جم گئی ہے کہ اب دبانے سے مزید نہیں دبتی تو جائز ہے، سجدہ ہو گیا ہے، کوئی حرج نہیں اور اگر ایسے نہیں ہوا تو سجدہ جائز نہیں ہے۔

سوال نمبر ۱۳۲: اگر نماز میں ایک سجدہ رہ جائے تو کیا حکم ہے؟

جواب: نماز میں سجدہ کرنا فرض ہے ہر رکعت میں دو سجدے ہوتے ہیں اور اگر ایک بھی سجدہ رہ جائے تو نماز نہیں ہوگی اور سجدہ سہو سے بھی یہ کمی پوری نہیں کی جاسکتی بلکہ پھر سے پوری نماز پڑھنا فرض ہو جاتا ہے۔

سوال نمبر ۱۳۳: سجدہ سہو کسے کہتے ہیں؟

جواب: جو چیزیں نماز میں واجب ہیں اگر ان میں سے کوئی واجب بھولے

سے چھوٹ جائے یا فرض میں تاخیر ہو جائے تو اس کی کمی کو پورا کرنے کے لیے سجدہ سہو کرنا واجب ہے۔ حضرت ابو ہریرہ رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا:

”تم میں سے جب کوئی شخص نماز پڑھتا ہے تو شیطان آکر (ارکانِ نماز) اس پر خلط ملط اور مشتبہ کر دیتا ہے حتیٰ کہ اسے یاد نہیں رہتا کہ اس نے کتنی رکعات پڑھیں جب تم میں سے کسی شخص کو یہ امر پیش آئے تو وہ بیٹھ کر دو سجدہ سہو کرے۔“ (۱)

سوال نمبر ۱۳۴: سجدہ سہو ادا کرنے کا طریقہ کیا ہے؟

جواب: سجدہ سہو کرنے کا طریقہ یہ ہے کہ نمازی آخری رکعت میں تشهد، کے بعد دائیں طرف ایک سلام پھیرے اور پھر دو سجدے کرے پھر بیٹھ کر تشهد، درود اور دعا پڑھے اور پھر دونوں طرف سلام پھیر دے۔

سوال نمبر ۱۳۵: اگر نماز میں بھول کر کئی واجبات چھوٹ گئے تو کیا ایک ہی مرتبہ سجدہ سہو کریں گے یا دو بار؟

جواب: اگر ایک نماز میں چند واجب ترک ہو جائیں تو ایک ہی دفعہ سجدہ سہو نماز کی ادائیگی کے لیے کافی ہوگا۔

(۱) مسلم، الصحيح، کتاب المساجد و مواضع الصلاة، باب السہو فی

الصلاة والسجود، ۱: ۳۹۸، رقم: ۵۶۹

سوال نمبر ۱۳۶: سجدہ تلاوت کسے کہتے ہیں اس کا طریقہ کیا ہے؟

جواب: قرآن حکیم میں چودہ آیات ایسی ہیں جن کی تلاوت کرنے یا کسی سے سننے کے فوراً بعد سجدہ واجب ہو جاتا ہے اسے سجدہ تلاوت کہتے ہیں۔ جیسا کہ حدیث مبارکہ سے ثابت ہے:

كَانَ النَّبِيُّ ﷺ يَقْرَأُ السُّورَةَ الَّتِي فِيهَا السَّجْدَةُ، فَيَسْجُدُ
وَنَسْجُدُ، حَتَّى مَا يَجِدُ أَحَدَنَا مَكَانًا لِمَوْضِعِ جَبْهَتِهِ. (۱)

”حضور نبی اکرم ﷺ جب سجدہ تلاوت والی سورت کی تلاوت فرماتے تو سجدہ کرتے اور ہم بھی آپ کے ساتھ سجدہ کرتے حتیٰ کے ہم میں سے بعض کو اپنی پیشانی رکھنے کے لیے جگہ نہیں ملتی تھی۔“

نماز سے باہر سجدہ تلاوت کا بہتر طریقہ یہ ہے کہ کھڑے ہو کر سجدہ تلاوت کی دل سے نیت کرے بعد ازاں ہاتھ اٹھائے بغیر اللہ اکبر کہہ کر سجدہ میں چلا جائے اور کم از کم تین بار سُبْحَانَ رَبِّيَ الْأَعْلَى کہے پھر اللہ اکبر کہتا ہوا کھڑا ہو جائے۔ اگر بیٹھنے کی حالت میں سجدہ تلاوت کیا تب بھی ادا ہو جائے گا۔ سجدہ تلاوت سننے یا تلاوت کرنے کے بعد فوری ادا کرنا بہتر ہے لیکن تاخیر ہونے کی صورت میں بعد ازاں بھی ادا کیا جاسکتا ہے۔

(۱) ۱- بخاری، الصحيح، ابواب سجود القرآن، باب من لم يجد موضعاً

للسجود من الزحام، ۳۶۶: ۱، رقم: ۱۰۲۹

۲- مسلم، الصحيح، كتاب المساجد، باب سجود التلاوة، ۴۰۵: ۱،

رقم: ۵۷۵

سوال نمبر ۱۳۷: سجدہ تلاوت میں کون سی دعا پڑھنا مسنون ہے؟

جواب: سجدہ تلاوت میں حضرت علی رضی اللہ عنہ سے مروی درج ذیل دعا پڑھنا مسنون ہے:

اَللّٰهُمَّ لَكَ سَجَدْتُ، وَبِكَ اَمَنْتُ وَلكَ اَسَلْتُ، اَنْتَ
رَبِّيْ، سَجَدُ وَجْهِيْ لِلذِّىْ شَقَّ سَمْعَهُ وَبَصْرَهُ، تَبَارَكَ اللهُ
اَحْسَنُ الْخَالِقِيْنَ. (۱)

”اے اللہ! میں نے تیرے لیے سجدہ کیا، میں تجھ پر ایمان لایا، میں نے تیرے لیے فرمانبرداری کی، تو میرا رب ہے، میرے چہرے نے اس ذات کو سجدہ کیا جس نے اس کو سماعت اور بصارت کا حسن بخشا، اللہ بڑی برکت والا سب سے بہتر پیدا فرمانے والا ہے۔“

سوال نمبر ۱۳۸: اگر آیت سجدہ کا صرف ترجمہ پڑھا جائے تو کیا پھر بھی سجدہ تلاوت کرنا واجب ہوگا؟

جواب: جی ہاں! آیت کی بجائے آیت کا ترجمہ پڑھنے اور سننے والے پر بھی سجدہ واجب ہو جاتا ہے مگر یہ سجدہ بتائے جانے پر واجب ہوگا۔ ریکارڈنگ سننے پر سجدہ واجب نہیں ہوتا البتہ براہ راست نشر ہونے والی تلاوت سننے پر واجب ہو جاتا ہے۔ اسی طرح بعض پرندے باتیں کر سکتے ہیں، اگر ان سے کوئی آیت

(۱) ابن ماجہ، السنن، کتاب إقامة الصلاة والسنة فيها، باب سجود

القرآن، ۱: ۵۶۰، رقم: ۱۰۵۴

سجدہ سنے تو سجدہ واجب نہیں ہوتا۔

سوال نمبر ۱۳۹: جتنی مرتبہ آیت سجدہ پڑھی جائے کیا اتنی ہی مرتبہ سجدہ تلاوت کرنا ضروری ہے؟

جواب: ایک مجلس میں سجدہ کی ایک آیت کو بار بار پڑھا یا سنا جائے تو ایک ہی سجدہ واجب ہوگا۔ اگر ایک مجلس میں کئی آدمی آیت سجدہ تلاوت کریں تو ہر ایک کی تلاوت پر سجدہ واجب ہوگا۔^(۱)

سوال نمبر ۱۴۰: جلسہ کسے کہتے ہیں اور اس کے ادا کرنے کا طریقہ کیا ہے؟

جواب: دونوں سجدوں کے درمیان بیٹھنے کو جلسہ کہتے ہیں۔ اس کے ادا کرنے کا مسنون طریقہ یہ ہے کہ پہلا سجدہ ادا کرنے کے بعد کمر سیدھی کر کے اطمینان سے بیٹھ جائے اور پھر دوسرے سجدے میں جائے (اتنی دیر بیٹھے جتنی دیر میں تین تسبیحات سبحان اللہ کی کہہ لے)۔ پھر دوسرا سجدہ کرے۔

اُم المؤمنین حضرت عائشہ صدیقہ رضی اللہ عنہا سے مروی ہے:

كَانَ النَّبِيُّ ﷺ إِذَا سَجَدَ فَرَفَعَ رَأْسَهُ لَمْ يَسْجُدْ حَتَّى يَسْتَوِيَ جَالِسًا وَكَانَ يَفْتَرِشُ رِجْلَهُ الْيُسْرَى وَيَنْصِبُ رِجْلَهُ الْيُمْنَى. (۲)

”حضور نبی اکرم ﷺ جب سجدہ کرتے اور سجدہ سے سر اٹھاتے تو دوسرا سجدہ نہ فرماتے یہاں تک کہ پوری طرح بیٹھ نہ جاتے اور آپ

(۱) نووی، شرح صحیح مسلم، ۲: ۱۵۴

(۲) ابن ابی شیبہ، المصنف، ۱: ۲۵۴

ﷺ (جلسہ کی حالت میں) اپنا دایاں پاؤں کھڑا رکھتے تھے اور بائیں پاؤں بچھا دیتے تھے۔“

جبکہ عورت کو چاہیے کہ وہ بائیں سرین (کولہے) پر بیٹھے اور اپنے دونوں پاؤں دائیں جانب نکالے۔ ابن جریج بیان کرتے ہیں:

قُلْتُ لِعَطَاءٍ: تَجْلِسُ الْمَرْأَةُ فِي مَثْنًا عَلَى شِقِّهَا الْأَيْسَرِ؟ قَالَ: نَعَمْ. (۱)
 ”میں نے حضرت عطاء سے پوچھا کہ کیا عورت اپنے بائیں حصہ (سرین) پر گھٹنوں کو موڑ کر بیٹھے گی؟ انہوں نے فرمایا: ہاں۔“

علاوہ ازیں دو سجدوں کے درمیان مختلف دعائیں بھی منقول ہیں۔ حضرت ابن عباس رضی اللہ عنہما سے روایت ہے کہ حضور نبی اکرم ﷺ دو سجدوں کے درمیان یہ دعا پڑھا کرتے تھے:

اللَّهُمَّ اغْفِرْ لِي وَارْحَمْنِي وَعَافِنِي وَاهْدِنِي وَارْزُقْنِي. (۲)

”اے اللہ! میری بخشش فرما، مجھ پر رحم فرما، مجھے عافیت عطا فرما، مجھے ہدایت عطا فرما اور مجھے رزق عطا فرما۔“

سوال نمبر ۱۴۱: قعدہ اخیرہ کا ظاہری طریقہ اور باطنی ادب کیا ہے؟

جواب: دو رکعت والی نماز ہو یا تین یا چار رکعت والی نماز قعدہ اخیرہ میں تشہد

(۱) ابن ابی شیبہ، المصنف، باب فی المرأة کیف تجلس فی الصلاة، ۱: ۲۴۲،

رقم: ۲۷۹۱

(۲) ابوداؤد، السنن، کتاب الصلاة، باب الدعاء بین السجدةین، ۱:

۳۲۲، ۸۵۰

کے بعد دو ردِ ابراہیمی پڑھیں اور اس کے بعد دعا ماثور پڑھ کر سلام پھیر لیں۔
 قعدہ اخیرہ میں عورت کے بیٹھنے کا طریقہ جلسہ کی طرح ہوگا جو کہ گزشتہ سوال
 میں بیان کیا گیا ہے۔

تکبیر تحریمہ سے لے کر سجدہ کی ادائیگی تک کے سارے عمل میں
 انسان نماز کے ذریعے اپنا روحانی سفر طے کرتا ہے اور اس پر اللہ تعالیٰ کی بے
 شمار رحمتوں، نعمتوں کے دروازے کھلتے چلے جاتے ہیں لیکن جب نمازی قعدہ
 میں اپنے دونوں ہاتھوں کو رانوں پر رکھ کر تشہد کی حالت میں کہتا ہے:

التَّحِيَّاتُ لِلَّهِ، وَالصَّلَوَاتُ وَالطَّيِّبَاتُ، السَّلَامُ عَلَيْكَ أَيُّهَا النَّبِيُّ
 وَرَحْمَةُ اللَّهِ وَبَرَكَاتُهُ، السَّلَامُ عَلَيْنَا وَعَلَىٰ عِبَادِ اللَّهِ الصَّالِحِينَ،
 أَشْهَدُ أَنْ لَا إِلَهَ إِلَّا اللَّهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ. (۱)

نمازی صدق دل سے سب کچھ اللہ کے سپرد کر دیتا ہے تو پھر قعدہ اخیرہ
 میں اسے یہ احساس دلایا جاتا ہے کہ اے بندے! تجھے جو کچھ عطا ہوا اسی
 بابرکت ہستی محمد مصطفیٰ ﷺ کے طفیل عطا کیا گیا۔ پس قعدہ اخیرہ کا باطنی ادب
 یہ ہوا کہ نمازی کو اس بات کا یقین ہو جائے کہ بارگاہِ خداوندی سے جو کچھ
 نصیب ہوتا ہے وہ حضور نبی اکرم ﷺ کے وسیلہٴ جلیلہ سے ہوتا ہے۔ حضور نبی
 اکرم ﷺ کا فرمان اقدس ہے:

(۱) بخاری، الصحيح، کتاب العمل فی الصلاة، باب من سمي قوماً أو سلم
 فی الصلاة علی غیرہ مواجہة، وهو لا یعلم، ۴۰۳: ۱، رقم: ۱۱۴۴

إِنَّمَا أَنَا قَاسِمٌ وَاللَّهُ يُعْطِي. (۱)

”(اللہ کی عطاؤں اور نعمتوں کو) میں ہی تقسیم کرنے والا ہوں اور مجھے اللہ تعالیٰ عطا فرماتا ہے۔“

سوال نمبر ۱۴۲: تشہد میں شہادت کی انگلی سے اشارہ کرنے کا طریقہ کیا ہے؟

جواب: تشہد میں اَشْهَدُ أَنْ لَا إِلَهَ إِلَّا اللَّهُ - کی لا پر انگلی اٹھائے اور لفظ اَلَا پر رکھ دے۔ لَا إِلَهَ پڑھتے وقت انگوٹھے اور بیچ کی انگلی کا حلقہ بنا کر اور چھوٹی انگلی اور اس کے پاس کی انگلی کو بند کر کے لفظ لَا پر شہادت کی انگلی آسمان کی طرف اٹھائے اور لفظ اِلَّا اللَّهُ پڑھتے وقت شہادت کی انگلی کو نیچے رکھ دے۔

حضرت وائل بن حجر رضی اللہ عنہ سے مروی ہے کہ انہوں نے رسول اللہ

ﷺ کو دیکھا:

قَدْ حَلَقَ الْإِبْهَامَ وَالْوَسْطَى وَرَفَعَ الَّتِي تَلِيهِمَا يَدْعُو بِهَا فِي التَّشْهَدِ. (۲)

”آپ ﷺ نے انگوٹھے اور بیچ کی انگلی سے حلقہ بنایا اور اس انگلی کو اٹھایا جو ان دونوں سے ملی ہوئی تھی (یعنی انگشت شہادت سے) اشارہ کرتے تھے۔“

(۱) بخاری، الصحيح، کتاب العلم، باب من یرد اللہ بہ خیرا یفقہہ فی

الدین، ۱: ۳۹، رقم: ۷۱

(۲) مصباح الزجاجة، ۱: ۱۱۳

تشہد میں اللہ کی وحدانیت کا زبانی اقرار ہے اور انگشتِ شہادت سے اشارہ اس کا عملی اقرار ہے۔ حضور نبی اکرم ﷺ نے فرمایا:

لَهَايْ أَشَدُّ عَلَيَّ الشَّيْطَانِ مِنَ الْحَدِيدِ. (۱)

”یہ (انگشتِ شہادت سے اشارہ) شیطان پر تیز تلوار سے زیادہ سخت ہے۔“

سوال نمبر ۱۴۳: چار رکعات نماز سنتِ مؤکدہ وغیر مؤکدہ میں دو رکعات کے بعد قعدہ اولیٰ میں کب تک بیٹھنا چاہیے؟

جواب: چار سنتِ مؤکدہ میں دو رکعت کے بعد قعدہ اولیٰ میں تشہد تک پڑھنے کے بعد تکبیر کہہ کر تیسری رکعت کے لیے کھڑا ہو جائے اور تسمیہ (بسم اللہ الرحمن الرحیم)، سورہ فاتحہ اور کوئی سورت پڑھ کر حسبِ سابق نماز کو مکمل کرے جبکہ چار رکعت سنتِ غیر مؤکدہ اور تمام نوافل کی صورت میں قعدہ اولیٰ میں مکمل التحیات مع درود شریف اور مکمل دعا پڑھ کر سلام پھیرے بغیر تیسری رکعت کے لیے کھڑا ہو اور اس میں پہلی رکعت کی طرح ثنا، تعوذ، تسمیہ اور سورہ فاتحہ پڑھے پھر اس طرح حسبِ سابق نماز کو مکمل کر کے سلام پھیرے۔

سوال نمبر ۱۴۴: خروج عن الصلوٰۃ کا ظاہری طریقہ اور باطنی ادب کیا ہے؟

جواب: خروج عن الصلوٰۃ سے مراد نمازی کا کسی عمل کے ذریعے باہر آنا

(۱) ہیثمی، مجمع الزوائد، ۲: ۱۴۰

اور نماز ختم کرنا ہے۔ اس کا ظاہری طریقہ یہ ہے کہ نمازی پہلے دائیں جانب منہ پھیر کر کہے: اَلسَّلَامُ عَلَیْکُمْ وَرَحْمَةُ اللّٰهِ، پھر بائیں جانب منہ پھیر کر کہے: اَلسَّلَامُ عَلَیْکُمْ وَرَحْمَةُ اللّٰهِ۔ دونوں طرف سلام پھیرتے ہی نماز کا اختتام ہو جاتا ہے۔ اس کا باطنی ادب یہ ہے کہ نمازی جب نماز سے فارغ ہو کر مسجد کی چار دیواری سے باہر دنیاوی زندگی کی طرف نکلتا ہے تو نماز کا باطنی ادب اس کو یہ احساس دلاتا رہتا ہے کہ اے بندے! ابھی تو اللہ کے گھر بیٹھ کر پوری امت کے لیے رحمت مانگ کر آیا ہے۔ اگر اس کے بعد بھی تو کلمہ گو مسلمان بھائی کو اپنے عمل سے تکلیف، دھوکا یا فریب دے گا تو تیری وہ نماز تیرے منہ پر مار دی جائے گی کہ جس کا اختتام تو نے اَلسَّلَامُ عَلَیْکُمْ وَرَحْمَةُ اللّٰهِ کے ذریعے سلامتی کی دعاؤں پر کیا تھا۔ اس طرح تو زبان سے دعا اور عمل سے تکلیف دے رہا ہے۔ اس تفصیل سے معلوم ہو گا گویا نماز نمازی کی پوری زندگی کے جملہ امور کو اپنے دائرہ کار میں لا کر اسے اپنے احوال بہتری میں بدل دینے کا ادب سکھاتی ہے۔

سوال نمبر ۱۳۵: نماز میں سلام پھیرنے کا طریقہ کیا ہے؟

جواب: نماز میں سلام پھیرنے کا طریقہ حدیث مبارکہ سے ثابت ہے۔ حضرت عامر بن سعد اپنے والد حضرت سعد رضی اللہ عنہ سے روایت کرتے ہیں کہ وہ حضور نبی اکرم صلی اللہ علیہ وسلم کو دائیں اور بائیں جانب سلام پھیرتے ہوئے دیکھتے تھے، یہاں تک کہ (رُخ انور موڑنے کی وجہ سے) حضور نبی اکرم صلی اللہ علیہ وسلم کے رخسار مبارک

کی سفیدی دیکھ لیتے۔ (۱)

ایک اور حدیث میں حضرت عمار بن یاسر رضی اللہ عنہما سے مروی ہے کہ حضور نبی اکرم ﷺ دائیں اور بائیں یوں سلام پھیرتے ہوئے اَلسَّلَامُ عَلَیْكُمْ وَرَحْمَةُ اللهِ، اَلسَّلَامُ عَلَیْكُمْ وَرَحْمَةُ اللهِ کہتے کہ حضور نبی اکرم ﷺ کے رخسار مبارک کی سفیدی نظر آنے لگتی۔ (۲)

سوال نمبر ۱۴۶: فرضوں کے بعد پڑھی جانے والی مسنون دعا کون سی ہے؟

جواب: حضرت ثوبان رضی اللہ عنہ سے مروی ہے کہ حضور نبی اکرم ﷺ جب نماز سے سلام پھیرتے تو تین مرتبہ استغفار پڑھتے، پھر یہ دعا پڑھتے:

اَللّٰهُمَّ! اَنْتَ السَّلَامُ وَمِنْكَ السَّلَامُ. تَبَارَكْتَ ذَا الْجَلَالِ وَالْاِكْرَامِ. (۳)

”اے اللہ! تو سلام ہے اور سلامتی تجھ سے ہے۔ اے ہمارے رب! تو برکت والا اور عزت و جلال والا ہے۔“

(۱) مسلم، الصحيح، کتاب المساجد و مواضع الصلاة، باب السلام

للتحليل من الصلاة عند فراغها، ۱: ۴۰۹، رقم: ۵۸۲

(۲) ابن ماجہ، السنن، کتاب اقامة الصلاة والسنة فيها، باب التسليم، ۱:

رقم: ۴۹۵، ۹۱۶

(۳) مسلم، الصحيح، کتاب المساجد و مواضع الصلاة، باب استحباب

الذكر بعد الصلاة وبيان صفة، ۱: ۴۱۴، رقم: ۵۹۱

سوال نمبر ۱۴۷: نماز کے بعد کون سے اذکار کرنے چاہئیں؟

جواب: حضور نبی اکرم ﷺ نے نماز کے بعد مختلف مواقع پر مختلف اذکار کو اپنا معمول بنایا۔ درج ذیل اذکار میں سے حسب موقع جس کا جو دل چاہے پڑھ سکتا ہے:

حضرت مغیرہ بن شعبہ رضی اللہ عنہما سے مروی ہے کہ حضور نبی اکرم ﷺ ہر فرض نماز کے بعد یہ کلمہ پڑھتے تھے:

لَا إِلَهَ إِلَّا اللَّهُ وَحْدَهُ لَا شَرِيكَ لَهُ. لَهُ الْمُلْكُ وَلَهُ الْحَمْدُ
وَهُوَ عَلَى كُلِّ شَيْءٍ قَدِيرٌ. اللَّهُمَّ! لَا مَانِعَ لِمَا أَعْطَيْتَ. وَلَا
مُعْطَى لِمَا مَنَعْتَ. وَلَا يَنْفَعُ ذَا الْجَدِّ مِنْكَ الْجَدُّ. (۱)

”اللہ تعالیٰ کے سوا کوئی عبادت کے لائق نہیں۔ وہ یکتا ہے اس کا کوئی شریک نہیں، اسی کی بادشاہی ہے اور اسی کے لیے ستائش ہے، اور وہ ہر چیز پر قادر ہے۔ اے اللہ تو جو چیز دے اسے کوئی روکنے والا نہیں اور جس چیز کو تو روک لے اس کو کوئی دینے والا نہیں اور کسی کوشش کرنے والے کی کوشش تیرے مقابلے میں سودمند نہیں۔“

حضرت عمرو بن میمون الاودی رضی اللہ عنہ بیان کرتے ہیں کہ حضرت سعد بن ابی وقاص رضی اللہ عنہ اپنے صاحبزادوں کو ان کلمات کی ایسے تعلیم دیتے جیسے استاد

(۱) مسلم، الصحيح، کتاب المساجد ومواضع الصلاة، باب استحباب الذكر بعد الصلاة وبيان صفته، ۱: ۴۱۴، ۴۱۵، رقم: ۵۹۳

بچوں کو لکھنا سکھاتا ہے اور فرماتے: بے شک حضور نبی اکرم ﷺ ہر نماز کے بعد ان کلمات کے ذریعے پناہ طلب کیا کرتے تھے:

اَللّٰهُمَّ اِنِّىْ اَعُوْذُ بِكَ مِنَ الْجَبَنِ، وَاَعُوْذُ بِكَ اَنْ اُرَدَّ اِلَى
اَرْضِ الْعَمْرِ، وَاَعُوْذُ بِكَ مِنْ فِتْنَةِ الدُّنْيَا، وَاَعُوْذُ بِكَ مِنْ
عَذَابِ الْقَبْرِ. (۱)

”اے اللہ! میں بزدلی سے تیری پناہ چاہتا ہوں اور میں ذلت (بڑھاپے) کی زندگی کی طرف لوٹائے جانے سے تیری پناہ چاہتا ہوں اور دنیا کے فتنے سے تیری پناہ مانگتا ہوں اور عذابِ قبر سے تیری پناہ مانگتا ہوں۔“

ایک روایت میں ہے کہ حضور نبی اکرم ﷺ نے ارشاد فرمایا:

”دو خصلتیں ایسی ہیں کہ جس مسلمان میں جمع ہو جائیں وہ جنت میں داخل ہوگا: جو شخص سوتے وقت ۳۳ مرتبہ سُبْحَانَ اللّٰهِ، ۳۳ مرتبہ اَلْحَمْدُ لِلّٰهِ، اور ۳۴ مرتبہ اَللّٰهُ اَكْبَرُ کہے اور ہر نماز کے بعد یہ تینوں کلمات دس دس مرتبہ کہے۔“ (۲)

اسے تسبیحِ فاطمہ بھی کہتے ہیں کیونکہ حضور نبی اکرم ﷺ نے حضرت

(۱) بخاری، الصحيح، کتاب الجہاد، باب ما یتعوذ من الجبن، ۳: ۱۰۳۸،

رقم: ۲۶۶۷

(۲) ترمذی، الجامع الصحيح، ابواب الصلاة، باب ما جاء في التسبيح في

أدبار الصلاة، ۱: ۴۳۵، رقم: ۴۱۰

فاطمہ رضی اللہ عنہا کو بھی یہی پڑھنے کی تلقین فرمائی تھی۔ جن نمازوں کے بعد سنت ادا کی جاتی ہے مثلاً ظہر، مغرب، عشاء ان میں ان کلمات کو سنت سے فراغت کے بعد پڑھے، البتہ جن نمازوں کے بعد سنت نہیں جیسے فجر اور عصر ان میں فرض سے فراغت پاتے ہی پڑھے۔

سوال نمبر ۱۴۸: کیا نماز کے بعد ذکر بالجہر کرنا جائز ہے؟

جواب: جی ہاں! نماز کے بعد ذکر بالجہر کرنا نہ صرف جائز ہے بلکہ افضل بھی ہے۔ امام بخاری اور امام مسلم نے باب الذکر بعد الصلاة (نماز کے بعد ذکر کرنے کا بیان) قائم کر کے یہ ثابت کر دیا ہے کہ نماز کے بعد ذکر کرنا نہ صرف جائز بلکہ مستحب اور مسنون بھی ہے۔ جہاں تک ذکر بالجہر (مُتَوَسِّط) یعنی درمیانی آواز سے ذکر کرنے) کا سوال ہے تو اس کا جواب بھی امام بخاری اور امام مسلم نے اسی باب کے ذیل میں حضرت عبد اللہ بن عباس رضی اللہ عنہما سے مروی یہ حدیث نقل کر کے دے دیا ہے کہ ”حضور نبی اکرم ﷺ کی حیات طیبہ میں فرض نماز کے بعد آواز بلند ذکر معروف تھا۔ حضرت عبد اللہ بن عباس رضی اللہ عنہما بیان کرتے ہیں کہ (بچپن میں اپنے گھر میں) جب میں اس ذکر کی آواز سنتا تو جان لیتا کہ لوگ نماز سے فارغ ہو چکے ہیں۔“ (۱)

(۱) ۱۔ بخاری، الصحيح، کتاب صفة الصلاة، باب الذکر بعد الصلاة،

۲۸۸، رقم: ۸۰۵

۲۔ مسلم، الصحيح، کتاب المساجد، باب الذکر بعد الصلاة، ۱:

۴۱۰، رقم: ۵۸۳

اسی طرح ابو زبیر بیان کرتے ہیں:

كَانَ ابْنُ الزُّبَيْرِ رضي الله عنه يَقُولُ فِي دُبُرِ كُلِّ صَلَاةٍ حِينَ يَسْلِمُ: لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ، لَا حَوْلَ وَلَا قُوَّةَ إِلَّا بِاللَّهِ لَا إِلَهَ إِلَّا اللَّهُ وَلَا نَعْبُدُ إِلَّا إِيَّاهُ لَهُ النِّعْمَةُ وَلَهُ الْفَضْلُ وَلَهُ الثَّنَاءُ الْحَسَنُ لَا إِلَهَ إِلَّا اللَّهُ مُخْلِصِينَ لَهُ الدِّينَ وَلَوْ كَرِهَ الْكَافِرُونَ.

وَقَالَ: كَانَ رَسُولُ اللَّهِ صلى الله عليه وسلم يُهَلِّلُ بِهِنَّ دُبُرَ كُلِّ صَلَاةٍ. (۱)

”حضرت عبد اللہ بن زبیر رضي الله عنه ہر نماز میں سلام پھیرنے کے بعد کہا کرتے تھے: اللہ تعالیٰ کے سوا کوئی معبود نہیں، وہ اکیلا ہے، اس کا کوئی شریک نہیں، اسی کے لئے بادشاہی ہے، اور اسی کے لئے تمام تعریفیں ہیں اور وہ ہر شے پر قدرت رکھتا ہے اللہ تعالیٰ کے سوا کوئی غالب آنے والا اور قوت رکھنے والا نہیں اور ہم سوائے اس کے کسی کی عبادت نہیں کرتے اس کے لئے تمام نعمتیں ہیں اور اسی کے لیے فضل

(۱) ۱- مسلم، الصحيح، کتاب المساجد، باب استحباب الذکر بعد

الصلاة وبيان صفته، ۱: ۴۱۵، رقم: ۵۹۴

۲- أبو داود، السنن، کتاب الوتر، باب ما يقول الرجل إذا سلم، ۲:

۸۲، رقم: ۱۵۰۶، ۱۵۰۷

۳- نسائي، السنن، کتاب السهو، باب عدد التهليل والذکر بعد

التسليم، ۳: ۷۰، رقم: ۱۳۴۰

اور تمام اچھی تعریفیں ہیں اللہ تعالیٰ کے سوا کوئی معبود نہیں اسی کا دین خالص ہے اگرچہ کافروں کو یہ ناگوار گزرے۔“

امام شافعی ”المسند (۴۴، ۴۵)“ میں اپنی سند سے روایت کرتے ہیں کہ حضرت عبد اللہ بن زبیر رضی اللہ عنہ بیان کرتے ہیں:

كَانَ رَسُولُ اللَّهِ ﷺ إِذَا سَلَّمَ مِنْ صَلَاتِهِ يَقُولُ بِصَوْتِهِ
الْأَعْلَى: لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ
الْحَمْدُ وَهُوَ عَلَى كُلِّ شَيْءٍ قَدِيرٌ، لَا حَوْلَ وَلَا قُوَّةَ إِلَّا بِاللَّهِ لَا
إِلَهَ إِلَّا اللَّهُ وَلَا نَعْبُدُ إِلَّا إِيَّاهُ لَهُ النِّعْمَةُ وَلَهُ الْفَضْلُ وَلَهُ الثَّنَاءُ
الْحَسَنُ، لَا إِلَهَ إِلَّا اللَّهُ مُخْلِصِينَ لَهُ الدِّينَ وَلَوْ كَرِهَ الْكَافِرُونَ.

”حضور نبی اکرم ﷺ جب سلام پھیر کر نماز سے فارغ ہوتے تو بلند آواز سے پڑھتے: اللہ تعالیٰ کے سوا کوئی معبود نہیں، وہ اکیلا ہے، اس کا کوئی شریک نہیں، اسی کے لئے بادشاہی ہے، اور اسی کے لئے تمام تعریفیں ہیں اور وہ ہر شے پر قدرت رکھتا ہے اللہ تعالیٰ کے سوا کوئی غالب آنے والا اور قوت رکھنے والا نہیں اور ہم سوائے اس کے کسی کی عبادت نہیں کرتے اس کے لئے تمام نعمتیں ہیں اور اسی کے لیے فضل اور تمام اچھی تعریفیں ہیں اللہ تعالیٰ کے سوا کوئی معبود نہیں اسی کا دین خالص ہے اگرچہ کافروں کو یہ ناگوار گزرے۔“

اس حدیث مبارکہ کے تحت ذکر بالجہر کے جواز میں علامہ طحاوی

فرماتے ہیں:

”فرض نمازوں کے بعد ذکر بالجہر کرنا جائز ہے۔“ (۱)

علاوہ ازیں اجتماعی طور پر ذکر بالجہر کرنا بھی حدیث مبارکہ سے ثابت ہے۔ حضرت ابو ہریرہ رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا:

”اللہ تعالیٰ فرماتا ہے کہ میرا بندہ میرے متعلق جیسا خیال رکھتا ہے میں اس کے ساتھ ویسا ہی معاملہ کرتا ہوں۔ جب وہ میرا ذکر کرتا ہے میں اس کے ساتھ ہوتا ہوں۔ اگر وہ اپنے دل میں میرا ذکر (ذکر خفی) کرے تو میں بھی تنہا اس کا ذکر (ذکر خفی) کرتا ہوں، اور اگر وہ جماعت میں میرا ذکر (ذکر جلی) کرے تو میں اس کی جماعت سے بہتر جماعت میں اس کا ذکر (ذکر جلی) کرتا ہوں۔ اگر وہ ایک بالشت میرے نزدیک آئے تو میں ایک بازو کے برابر اس کے نزدیک ہو جاتا ہوں۔ اگر وہ ایک بازو کے برابر میرے نزدیک آئے تو میں دو بازوؤں کے برابر اس کے نزدیک ہو جاتا ہوں اور اگر وہ میری طرف چل کر آئے تو میں اس کی طرف دوڑ کر آتا ہوں۔“ (۲)

مندرجہ بالا احادیث مبارکہ سے ذکر بالجہر کرنا ثابت ہے۔ لیکن یہ امر ذہن نشین رہے کہ ذکر بالجہر کی دو اقسام ہیں:

(۱) طحطاوی، مراقی الفلاح: ۱۷۴

(۲) بخاری، الصحیح، کتاب التوحید، باب قول اللہ تعالیٰ: کل شیء

ھالک إلا وجھہ، ۶، ۲۶۹۳، رقم: ۶۹۷۰

۱۔ ذِکْرِ مُتَوَسِّطٍ ۲۔ ذِکْرِ مُفْرَطٍ

ذکر متوسط یعنی درمیانی درجہ کی آواز جو دوسروں کے لیے باعثِ خلل نہ ہو یعنی ساتھ کوئی نماز پڑھ رہا ہو اس کی نماز میں خلل واقع نہ ہو اور مفرط سے مراد بہت ہی بلند آواز سے ذکر کرنا جو کہ سونے والوں اور نماز پڑھنے والوں کے لیے باعثِ تکلیف ہو۔

لہذا بہتر یہی ہے کہ نماز کے بعد ذکر بالجہر متوسط کرنا چاہیے اور اسی پر تمام علماء کرام کا اتفاق ہے۔ اس لیے ذکر بالجہر متوسط جائز اور مستحب ہے تاکہ حدیث شریف پر بھی عمل ہو اور دوسروں کے لیے باعثِ زحمت بھی نہ ہو۔

سوال نمبر ۱۳۹: نماز وتر کی کتنی رکعات ہوتی ہیں اور اس کے پڑھنے کا کیا طریقہ ہے؟

جواب: وتر کی تین رکعات ہوتی ہیں۔ وتر کے معنی طاق کے ہیں اور تین رکعات طاق عدد کو ظاہر کرتی ہیں جس کی بنا پر نماز وتر کو وتر کہتے ہیں۔

حضرت عبد اللہ بن مسعود رضی اللہ عنہ سے مروی ہے کہ حضور نبی اکرم صلی اللہ علیہ وسلم

نے فرمایا:

وَتَرُّ اللَّيْلِ ثَلَاثٌ، كَوْتَرِ النَّهَارِ صَلَاةِ الْمَغْرِبِ (۱)

”دن کے وٹروں یعنی نماز مغرب کی طرح رات کے وٹروں کی بھی

(۱) دارقطنی، السنن، ۲: ۲۷

تین رکعات ہیں۔“

صحیح بخاری اور صحیح مسلم میں متفق علیہ حدیث ہے جس سے واضح ہوتا ہے کہ وتر کی تین رکعات ہیں۔ ابوسلمہ بن عبدالرحمان روایت کرتے ہیں:

أَنَّهُ أَخْبَرَهُ أَنَّهُ سَأَلَ عَائِشَةَ رَضِيَ اللَّهُ عَنْهَا: كَيْفَ كَانَتْ صَلَاةُ رَسُولِ اللَّهِ ﷺ فِي رَمَضَانَ؟ فَقَالَتْ: مَا كَانَ رَسُولُ اللَّهِ ﷺ يَزِيدُ فِي رَمَضَانَ وَلَا فِي غَيْرِهِ عَلَى إِحْدَى عَشْرَةَ رَكْعَةً، يُصَلِّي أَرْبَعًا فَلَا تَسَلُّ عَنْ حُسْنِهِنَّ وَطُولِهِنَّ، ثُمَّ يُصَلِّي أَرْبَعًا فَلَا تَسَلُّ عَنْ حُسْنِهِنَّ وَطُولِهِنَّ، ثُمَّ يُصَلِّي ثَلَاثًا^(۱)

”انہوں نے حضرت عائشہ صدیقہ رضی اللہ عنہا سے پوچھا کہ رمضان المبارک میں رسول اللہ ﷺ کی نماز کیسی ہوتی تھی؟ انہوں نے فرمایا: رسول اللہ ﷺ رمضان اور غیر رمضان میں گیارہ رکعتوں سے زیادہ نہیں پڑھا کرتے تھے۔ چار رکعتیں پڑھتے تو ان کو ادا کرنے کی خوبصورتی اور لمبائی کے متعلق کچھ نہ پوچھو۔ پھر چار رکعتیں پڑھتے تو ان کو ادا کرنے کی خوبصورتی اور لمبائی کے متعلق کچھ نہ پوچھو۔ پھر تین رکعتیں پڑھتے۔“

(۱) ۱۔ بخاری، الصحيح، کتاب صلاة التراويح، باب قيام النبي ﷺ

بالليل في رمضان وغيره، ۱: ۳۸۵، رقم: ۱۰۹۶

۲۔ مسلم، الصحيح، کتاب صلاة المسافرين وقصرها، باب صلاة

الليل وعدد ركعات النبي A، ۱: ۵۰۹، رقم: ۷۳۸

اس حدیث میں حضرت عائشہ رضی اللہ عنہا نے یہ نہیں فرمایا کہ پہلے چار رکعت پڑھتے، اس کے بعد پھر چار رکعت پڑھتے اور پھر اس کے بعد دو پڑھتے اور پھر ایک (وتر) پڑھتے۔ یہ بلا فصل تین رکعت وتر کی سب سے قوی دلیل ہے۔ نام ورتالبعی اور سیدنا ابو بکر صدیق رضی اللہ عنہ کے پوتے حضرت قاسم بن محمد حضرت عبداللہ بن عمر رضی اللہ عنہما سے روایت کرتے ہیں کہ حضور نبی اکرم صلی اللہ علیہ وسلم نے فرمایا:

صَلَاةُ اللَّيْلِ مَثْنَى مَثْنَى، فَإِذَا أَرَدْتَ أَنْ تَنْصَرِفَ فَارْكَعْ رَكْعَةً
تُوتِرُ لَكَ مَا صَلَّيْتَ.

”رات کی نماز کی دو دو رکعتیں ہیں۔ جب تم فارغ ہونا چاہو تو ایک رکعت اور پڑھ لو۔ یہ تمہاری پڑھی ہوئی نماز کو وتر بنا دے گی۔“

اس کے بعد سیدنا ابو بکر صدیق رضی اللہ عنہ کے پوتے حضرت قاسم بن محمد رضی اللہ عنہ اپنا قول یوں بیان کرتے ہیں:

وَرَأَيْنَا أَنَا سَأْمُنْدُ أَدْرَكْنَا يُوتِرُونَ بِثَلَاثٍ (۱)

”جب سے میں نے ہوش سنبھالا تو ہم نے لوگوں کو تین وتر پڑھتے ہوئے ہی دیکھا ہے۔“

(۱) بخاری، الصحيح، کتاب الوتر، باب ما جاء في الوتر، ۱: ۳۳۷، رقم:

طریقہ

نمازِ عشاء کے فرض، سنتیں اور نوافل ادا کرنے کے بعد تین رکعت وتر واجب ادا کریں۔ نماز وتر کی نیت بھی عام نمازوں کی طرح ہے۔ وتر پڑھنے کا طریقہ تھوڑے سے فرق کے ساتھ وہی ہے جو نماز مغرب کا ہے۔ یعنی دو رکعت پر تشہد کے لیے بیٹھیں، اس کے بعد تیسری رکعت کے لیے کھڑے ہو جائیں، اور اس میں سورہ فاتحہ پڑھیں اور سورۃ ملانے کے بعد اللہ اکبر کہہ کر دونوں ہاتھوں کو کانوں کی لوتک اٹھا کر پھر باندھ لیں اور عورت اپنے ہاتھوں کو کندھوں تک اٹھا کر سینے پر رکھے، اس کے بعد دعائے قنوت پڑھیں جو ان کلمات پر مشتمل ہے:

اللَّهُمَّ إِنَّا نَسْتَعِينُكَ وَنَسْتَغْفِرُكَ، وَنُؤْمِنُ بِكَ وَنَتَوَكَّلُ
عَلَيْكَ، وَنُثْنِي عَلَيْكَ الْخَيْرَ، وَنَشْكُرُكَ وَلَا نَكْفُرُكَ،
وَنَخْلَعُ وَنَتْرُكُ مَنْ يَفْجُرُكَ. اللَّهُمَّ إِنَّا نَعْبُدُ وَلكَ
نُصَلِّي وَنَسْجُدُ وَآلَيْكَ نَسْعِي وَنَحْفِدُ، وَنَرْجُو رَحْمَتَكَ،
وَنَخْشَى عَذَابَكَ إِنَّ عَذَابَكَ بِالْكَفَّارِ مُلْحِقٌ. (۱)

”اے اللہ! ہم تجھ سے مدد مانگتے ہیں اور تجھ سے بخشش چاہتے ہیں،
تجھ پر ایمان لاتے ہیں اور تجھ پر بھروسہ کرتے ہیں، ہم تیری اچھی
تعریف کرتے ہیں، تیرا شکر کرتے ہیں اور تیری ناشکری نہیں کرتے،

(۱) ابن ابی شیبہ، المصنف، ۲: ۹۵، رقم: ۶۸۹۳

اور جو تیری نافرمانی کرے اُس سے مکمل طور پر علیحدگی اختیار کرتے ہیں۔ اے اللہ ہم تیری ہی عبادت کرتے ہیں، اور تیرے لیے ہی نماز پڑھتے، تجھے ہی سجدہ کرتے ہیں، تیری ہی طرف دوڑتے اور حاضری دیتے ہیں، ہم تیری رحمت کے امیدوار ہیں اور تیرے عذاب سے ڈرتے ہیں۔ بے شک تیرا عذاب کافروں کو پہنچنے والا ہے۔“

حضرت عائشہ رضی اللہ عنہا سے مروی ہے کہ حضور نبی اکرم ﷺ وتر کی دو رکعتوں پر سلام نہیں پھیرتے تھے۔

سوال نمبر ۱۵۰: اگر کسی کو دعائے قنوت یاد نہ ہو تو کیا پڑھے؟

جواب: اگر کسی کو دعائے قنوت یاد نہ ہو تو اسے چاہیے کہ وہ دعا کو یاد کرے اور جب تک دعائے قنوت یاد نہ ہو تو اس کی جگہ یہ پڑھ لے:

رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ ۝ (۱)

”اے ہمارے پروردگار! ہمیں دنیا میں (بھی) بھلائی عطا فرما اور آخرت میں (بھی) بھلائی سے نواز اور ہمیں دوزخ کے عذاب سے محفوظ رکھ ۝“

اور اگر یہ دعا بھی نہ یاد ہو تو تین مرتبہ اَللّٰهُمَّ اغْفِرْ لَنَا پڑھ لے۔

(۱) البقرة، ۲: ۲۰۱

سوال نمبر ۱۵۱: سترہ کسے کہتے ہیں، یہ کس چیز کا ہونا چاہیے؟

جواب: ایسی شے جو نمازی اپنے آگے رکھ کر نماز ادا کرے تاکہ دوران نماز اس کے آگے سے گزرنے والا گناہگار نہ ہو اسے سترہ کہتے ہیں۔

حضرت طلحہ رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا:

”تم میں سے کوئی شخص جب نماز پڑھے تو اپنے سامنے پالان کی بچھلی لکڑی کے برابر کوئی چیز رکھ لے پھر اس کے آگے سے گزرنے والے کی پرواہ نہ کرے۔“ (۱)

ایک اور حدیث پاک میں حضرت عبداللہ بن عمر رضی اللہ عنہما سے مروی ہے کہ حضور نبی اکرم صلی اللہ علیہ وسلم جب عید کی نماز ادا کرنے کے لیے تشریف لے جاتے تو نیزہ گاڑنے کا حکم دیتے۔ آپ صلی اللہ علیہ وسلم کے سامنے نیزہ گاڑ دیا جاتا، پھر لوگوں کو جماعت کراتے۔ آپ صلی اللہ علیہ وسلم سفر میں بھی اسی کا اہتمام فرماتے تھے، اس بناء پر حکام بھی نیزہ رکھتے ہیں۔ (۲)

سترہ زیادہ سے زیادہ تین ہاتھ اونچا کسی بھی چیز کا ہو اور کم از کم ایک ہاتھ اونچا ایک انگلی کے برابر موٹا ہونا چاہئے۔ اگر بہت زیادہ اونچا ہو تب بھی حرج نہیں۔

(۱) مسلم، الصحیح، کتاب الصلوٰۃ، باب سترۃ المصلی، ۱: ۳۵۸، رقم: ۳۹۹

(۲) مسلم، الصحیح، کتاب الصلوٰۃ، باب سترۃ المصلی، ۱: ۳۵۹، رقم: ۵۰۱

سوال نمبر ۱۵۲: مرد اور عورت کی نماز میں فرق کیوں ہے؟

جواب: مرد اور عورت کی جسمانی ساخت میں جو فرق پایا جاتا ہے، شریعت کی رو سے شرعی احکام و مسائل میں بھی ان کا پاس و لحاظ رکھا گیا ہے۔ طہارت کے مسائل ہوں یا حج کے، روزہ کے مسائل ہوں یا زکوٰۃ کے، عورت کے عورت ہونے کا کسی نہ کسی حکم سے اظہار ہو جاتا ہے جس طرح نماز جمعہ و عیدین مردوں پر فرض ہے عورتوں پر نہیں۔

اسی طرح نماز جیسی افضل عبادت میں بھی بعض مخصوص مواقع پر عورت کا طریقہ نماز مرد سے مختلف رکھا گیا تاکہ عورت کے پردہ کا لحاظ رکھا جائے۔ اس کے اعضائے نسوانی کا اعلان و اظہار نہ ہو مثلاً عورت نماز میں تکبیر تحریمہ کے وقت ہاتھ کندھے تک اٹھاتی ہے جبکہ مرد کانوں کی لوتک، مردوں کو سجدہ میں پیٹ رانوں سے اور بازو بغل سے جدا رکھنے کا حکم ہے۔ جبکہ عورت کو سمٹ کر سجدہ کرنے کا حکم دیا گیا ہے۔ کہ وہ سجدہ کرے تو اپنے پیٹ کو اپنی دونوں رانوں سے چپکائے اس پر ہم تفصیلی دلائل کے ساتھ بحث گزشتہ صفحات میں کر چکے ہیں۔ مرد اور عورت کی نماز میں یہ بنیادی فرق (پردہ) کے اعتبار سے ہے۔

سوال نمبر ۱۵۳: نماز جمعہ کا طریقہ کیا ہے؟

جواب: نماز جمعہ کی فرض، سنن اور نوافل سمیت چودہ رکعات ہوتی ہیں اس کے ادا کرنے کا طریقہ درج ذیل ہے:

خطبہ سے پہلے چار رکعت سنت پڑھیں، پھر خطبہ کے بعد دو فرض

جماعت کے ساتھ، پھر چار سنت، پھر دو سنت اور پھر دو نفل ادا کریں۔

سوال نمبر ۱۵۴: نمازِ تراویح کسے کہتے ہیں اور اس کے پڑھنے کا کیا طریقہ ہے؟

جواب: تراویح، ترویجہ کی جمع ہے جس کا معنی ہے: ایک دفعہ آرام کرنا جبکہ تراویح کے معنی ہے: متعدد بار آرام کرنا۔ نمازِ تراویح کی تعداد چونکہ بیس ہے اس لیے ہر چار رکعت کے بعد کچھ دیر ٹھہر کر اور سکون کرنے کے بعد نماز کا شروع کرنا مستحب ہے کیونکہ صحابہ کرام رضی اللہ عنہم ایسا کیا کرتے تھے اور اسی وجہ سے اس نماز کا نام تراویح رکھا گیا ہے۔

نمازِ تراویح کا پڑھنا مرد و عورت سب کے لئے سنت مؤکدہ ہے۔ اس کا چھوڑنا جائز نہیں اور تراویح کی جماعت سنت علی الکفایہ ہے۔ یعنی اگر تمام لوگ نہ پڑھیں تو گناہگار ہوں گے اور اگر کچھ لوگ ادا کر لیں تو گناہ نہیں۔

قیامِ رمضان کی بڑی فضیلت ہے۔ حضرت ابو ہریرہ رضی اللہ عنہ سے روایت ہے کہ حضور نبی اکرم صلی اللہ علیہ وسلم لوگوں کو رمضان کی راتوں میں نماز پڑھنے کی ترغیب دیا کرتے تھے۔ آپ صلی اللہ علیہ وسلم نے فرمایا:

”جس نے رمضان المبارک میں حصولِ ثواب کی نیت اور حالتِ ایمان کے ساتھ قیام کیا تو اس کے سابقہ (تمام) گناہ بخش دیئے جاتے ہیں۔“ (۱)

(۱) مسلم، الصحيح، کتاب صلاة المسافرين و قصرها، باب الترغیب فی قیام رمضان وهو التراویح، ۱: ۵۲۳، رقم: ۷۵۹

نماز تراویح کا وقت عشاء کی نماز کے بعد وتر سے پہلے ہوتا ہے اور رات کے آخری حصے میں پڑھنا افضل ہے۔

تسبیح تراویح

نماز تراویح میں ہر چار رکعت ادا کرنے کے بعد کچھ توقف کیا جاتا ہے، جس میں تسبیح تراویح، اذکار اور صلوة و سلام پڑھا جاتا ہے۔ تسبیح تراویح یہ ہے:

سُبْحَانَ ذِي الْمَلِكِ وَالْمَلَكُوتِ ط سُبْحَانَ ذِي الْعِزَّةِ وَالْعَظَمَةِ
وَالْهَيْبَةِ وَالْقُدْرَةِ وَالْكَبْرِيَاءِ وَالْجَبْرُوتِ ط سُبْحَانَ الْمَلِكِ
الْحَيِّ الَّذِي لَا يَنَامُ وَلَا يَمُوتُ ط سُبُوحٌ قُدُوسٌ رَبُّنَا وَرَبُّ
الْمَلَائِكَةِ وَالرُّوحِ ط اَللّٰهُمَّ اَجِرْنَا مِنَ النَّارِ يَا مُجِيبُ يَا مُجِيبُ يَا
مُجِيبُ.

”پاک ہے (وہ اللہ) زمین و آسمان کی بادشاہی والا۔ پاک ہے (وہ اللہ) عزت و بزرگی، ہیبت و قدرت اور عظمت و رُعب والا۔ پاک ہے بادشاہ (حقیقی، جو) زندہ ہے، سوتا نہیں اور نہ مرے گا۔ بہت ہی پاک (اور) بہت ہی مقدس ہے ہمارا پروردگار اور فرشتوں اور روح کا پروردگار۔ الہی ہم کو دوزخ سے پناہ دے۔ اے پناہ دینے والے! اے پناہ دینے والے! اے پناہ دینے والے!“

سوال نمبر ۱۵۵: نماز تراویح کی کل کتنی رکعات ہیں؟

بعض لوگ کہتے ہیں کہ تراویح کی کل آٹھ رکعات ہیں، جب کہ صحیح

قول کے مطابق تراویح کی کل بیس (۲۰) رکعات ہیں۔

اُمّ المؤمنین حضرت عائشہ صدیقہ رضی اللہ عنہا سے مروی ہے کہ ایک رات رسول اللہ ﷺ نے مسجد میں نماز پڑھی تو لوگوں نے بھی آپ ﷺ کے ساتھ نماز پڑھی۔ پھر آپ ﷺ نے اگلی رات نماز پڑھی تو اور زیادہ لوگ جمع ہو گئے، پھر تیسری یا چوتھی رات بھی اکٹھے ہوئے لیکن رسول اللہ ﷺ ان کی طرف تشریف نہ لائے۔ جب صبح ہوئی تو فرمایا: میں نے دیکھا جو تم نے کیا اور مجھے تمہارے پاس (نماز پڑھانے کے لئے) آنے سے صرف اس اندیشہ نے روکا کہ یہ تم پر فرض کر دی جائے گی۔ یہ واقعہ رمضان المبارک کا ہے۔^(۱)

امام ابن خزیمہ اور امام ابن حبان نے حضرت عائشہ کی روایت میں ان الفاظ کا اضافہ کیا ہے: حضور نبی اکرم ﷺ انہیں قیام رمضان (تراویح)

(۱) ۱۔ بخاری، الصحيح، کتاب التہجد، باب: تحریض النبی ﷺ علی

صلاة اللیل والنوافل من غیر إيجاب، ۱: ۳۸۰، رقم: ۱۰۷۷

۲۔ بخاری، الصحيح، کتاب صلاة التراويح، باب فضل من قام

رمضان، ۲: ۷۰۸، رقم: ۱۹۰۸

۳۔ مسلم، الصحيح، کتاب صلاة المسافرين وقصرها، باب

الترغیب فی قیام رمضان وهو التراويح، ۱: ۵۲۳، رقم: ۷۶۱

۴۔ أبو داود، السنن، کتاب الصلاة، باب فی قیام شهر رمضان، ۲:

۴۹، رقم: ۱۳۷۳

۵۔ نسائی، السنن، کتاب قیام اللیل وتطوع النهار، باب قیام شهر

رمضان، ۳: ۲۰۲، رقم: ۱۶۰۴

کی رغبت دلایا کرتے تھے لیکن حکماً نہیں فرماتے تھے۔ چنانچہ (ترغیب کے لئے) فرماتے کہ جو شخص رمضان المبارک میں ایمان اور ثواب کی نیت کے ساتھ قیام کرتا ہے تو اس کے سابقہ تمام گناہ بخش دیے جاتے ہیں۔ پھر حضور نبی اکرم ﷺ کے وصال مبارک تک قیام رمضان کی یہی صورت برقرار رہی اور یہی صورت خلافت ابو بکر ؓ اور خلافت عمر ؓ کے اوائل دور تک جاری رہی یہاں تک کہ حضرت عمر ؓ نے انہیں حضرت اُبی بن کعب ؓ کی اقتداء میں جمع کر دیا اور وہ انہیں نماز (تراویح) پڑھایا کرتے تھے۔ لہذا یہ وہ ابتدائی زمانہ ہے جب لوگ نماز تراویح کے لئے (باجماعت) اکٹھے ہوتے تھے۔^(۱)

امام ابن حجر عسقلانی نے ”التلخیص“ میں بیان کیا ہے کہ حضور نبی اکرم ﷺ نے لوگوں کو دو راتیں ۲۰ رکعت نماز تراویح پڑھائی، جب تیسری رات لوگ پھر جمع ہو گئے تو آپ ﷺ ان کی طرف (حجرہ مبارک سے باہر) تشریف نہیں لائے۔ پھر صبح آپ ﷺ نے فرمایا: مجھے اندیشہ ہوا کہ (نماز تراویح) تم پر فرض کر دی جائے گی لیکن تم اس کی طاقت نہ رکھو گے۔^(۲)

حضرت عبد اللہ بن عباس رضی اللہ عنہما سے مروی ہے فرمایا کہ حضور نبی اکرم ﷺ رمضان المبارک میں وتر کے علاوہ بیس رکعت تراویح پڑھا کرتے تھے۔^(۳)

(۱) ۱۔ ابن حبان، الصحيح، ۳۵۳: ۱، رقم: ۱۴۱

۲۔ ابن خزیمہ، الصحيح، ۳۳۸: ۳، رقم: ۲۲۰۷

(۲) عسقلانی، تلخیص الحبیر، ۲: ۲۱

(۳) ۱۔ طبرانی، المعجم الأوسط، ۲۴۳: ۱، رقم: ۷۹۸

حضرت سائب بن یزید رضی اللہ عنہ نے بیان کیا کہ ہم حضرت عمر فاروق رضی اللہ عنہ کے زمانہ میں بیس (۲۰) رکعت تراویح اور وتر پڑھتے تھے۔^(۱)

سوال نمبر ۱۵۶: نمازِ عیدین کا طریقہ کیا ہے؟

جواب: عید الفطر اور عید الاضحیٰ کی نمازیں ہر اس شخص پر واجب ہیں جس پر جمعہ فرض ہے۔ عیدین دوگانہ یعنی دو رکعتوں والی نماز ہے۔ نمازِ عیدین کا طریقہ وہی ہے جو دیگر نمازوں کا ہے فرق صرف اتنا ہے کہ نمازِ عیدین میں کچھ زائد تکبیریں کہی جاتی ہیں۔ امام تکبیر تحریمہ کے بعد ثنا پڑھے پھر ہاتھ اٹھا کر تین تکبیریں کہے، تیسری تکبیر کے بعد ناف کے نیچے ہاتھ باندھ لیں پھر امام تعوذِ تسمیہ کے بعد جہراً قرأت کرے۔ قرأت کے بعد حسبِ معمول رکوع و سجود کیے جائیں، پھر دوسری رکعت شروع ہوگی۔ امام قرأت کرے، قرأت کے بعد امام تین مرتبہ ہاتھ اٹھا کر تکبیریں کہے گا مقتدی بھی اس کے ساتھ ایسا ہی کریں اور چوتھی مرتبہ امام ہاتھ اٹھائے بغیر تکبیر رکوع کہے گا تو مقتدی بھی ایسا کریں، اسی طرح دو رکعت نمازِ کامل کی جائے گی۔ نمازِ عیدین کا وقت آفتاب کے بلند ہو جانے کے بعد زوال سے پہلے پہلے ہے۔

..... ۲۔ طبرانی، المعجم الأوسط، ۵: ۳۲۴، رقم: ۵۴۴۰

۳۔ طبرانی، المعجم الكبير، ۱۱: ۳۹۳، رقم: ۱۲۱۰۲

۴۔ ابن ابی شیبہ، المصنف، ۲: ۱۶۴، رقم: ۷۶۹۲

(۱) بیہقی، السنن الكبرى، ۲: ۴۹۶، رقم: ۴۳۹۳

سوال نمبر ۱۵۷: حائضہ عورت کے لیے عید گاہ میں جانے کا کیا حکم ہے؟

جواب: حائضہ عورت کا عید گاہ میں جانا جائز ہے۔ بشرطیکہ وہ مسجد کا حصہ نہ ہو اور الگ سے خواتین کے لیے جگہ ہو، جیسا کہ حدیث مبارکہ میں ہے:

”حضرت ام عطیہ رضی اللہ عنہا روایت کرتی ہیں کہ حضور نبی اکرم ﷺ نے ہمیں حکم دیا کہ ہم عید الفطر اور عید الاضحیٰ کے موقع پر جوان، پردہ دار اور حائضہ عورتوں کو لے جایا کریں اور حائضہ عورتیں عید گاہ سے دور رہیں لیکن وہ کار خیر اور مسلمانوں کے ساتھ دعا میں شامل رہیں۔“^(۱)

سوال نمبر ۱۵۸: نمازِ جنازہ پڑھنے کا طریقہ کیا ہے؟

جواب: نمازِ جنازہ فرض کفایہ ہے، اگر بعض لوگوں نے پڑھ لی تو سب سے فرض ساقط ہو جائے گا لیکن اگر کسی نے بھی نہ پڑھی تو سب گنہگار ہوں گے۔ اس کے ادا کرنے کا طریقہ یہ ہے کہ اگر مرد کا جنازہ ہو تو امام سر کے بالمقابل کھڑا ہو اور اگر عورت کا جنازہ ہو تو جنازے کے وسط میں کھڑا ہو۔ اگر میت بالغ ہو تو اس کی دعائے مغفرت کا ارادہ کرے اور اگر میت نابالغ ہو تو اسے اپنا فرط، اجر و ذخیر اور شفاعت کرنے والا اور مقبول شفاعت بنانے کا ارادہ

(۱) مسلم، الصحيح، کتاب صلوة العیدین، باب ذکر اباحۃ خروج النساء، فی العیدین الی المصلی و شہود الخطبۃ، ۲: ۶۰۶-۶۰۵، رقم: ۸۹۰

کرے۔ اس کے بعد نماز جنازہ کا فریضہ ادا کرنے کی نیت اس طرح کرے:
چار تکبیریں نماز جنازہ فرض کفایہ، ثنا واسطے اللہ تعالیٰ کے، درود شریف واسطے
حضور نبی اکرم ﷺ کے، دعا واسطے حاضر اس میت کے، منہ طرف کعبہ شریف
کے (اور مقتدی یہ بھی کہے): پیچھے اس امام کے۔ پھر رفع یدین کے ساتھ تکبیر
تحریمہ کر کے زیر ناف ہاتھ باندھ لے اور یہ ثنا پڑھے:

سُبْحَانَكَ اللَّهُمَّ وَبِحَمْدِكَ، وَتَبَارَكَ اسْمُكَ وَتَعَالَى
جَدُّكَ، وَجَلَّ ثَنَاءُكَ وَلَا إِلَهَ غَيْرُكَ.

دوسری تکبیر ہاتھ اٹھائے بغیر کہے اور یہ درود پاک پڑھے:

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ، كَمَا صَلَّيْتَ
وَسَلَّمْتَ وَبَارَكْتَ وَرَحَّمْتَ وَتَرَحَّمْتَ عَلَى إِبْرَاهِيمَ وَعَلَى
آلِ إِبْرَاهِيمَ، إِنَّكَ حَمِيدٌ مَجِيدٌ.

پھر ہاتھ اٹھائے بغیر تیسری تکبیر کہے اور میت اور تمام مسلمانوں کے
لیے دعائے مغفرت کرے۔ بالغ مرد و عورت دونوں کی نماز جنازہ کے لیے یہ
دعا پڑھے:

اللَّهُمَّ اغْفِرْ لِحَبِينَا وَمَيِّتِنَا وَشَاهِدِنَا وَغَائِبِنَا وَصَغِيرِنَا وَكَبِيرِنَا
وَذَكَرِنَا وَأَنْثَانَا. اللَّهُمَّ مَنْ أَحْيَيْتَهُ مِنَّا فَاحْيِهِ عَلَى الْإِسْلَامِ وَمَنْ
تَوَفَّيْتَهُ مِنَّا فَتَوَفَّهُ عَلَى الْإِيمَانِ. (۱)

(۱) فتاویٰ عالمگیری، ۱: ۱۶۴

”یا اللہ! تو ہمارے زندوں کو بخش اور ہمارے مردوں کو، اور ہمارے حاضر شخصوں کو اور ہمارے غائب لوگوں کو اور ہمارے چھوٹوں کو اور ہمارے بڑوں کو اور ہمارے مردوں کو اور ہماری عورتوں کو۔ یا اللہ! تو ہم میں سے جس کو زندہ رکھے تو اس کو اسلام پر زندہ رکھ اور جس کو ہم میں سے موت دے تو اس کو ایمان پر موت دے۔“

اگر نابالغ لڑکے کا جنازہ ہو تو یہ دعا پڑھے:

اللَّهُمَّ اجْعَلْهُ لَنَا فَرَطًا وَّ اجْعَلْهُ لَنَا اَجْرًا وَّ ذُخْرًا وَّ اجْعَلْهُ لَنَا شَافِعًا وَّ مُشَفَّعًا. (۱)

”اے اللہ! اس بچے کو ہمارے لیے منزل پر آگے پہنچانے والا بنا، اسے ہمارے لیے باعثِ اجر اور آخرت کا ذخیرہ بنا، اور اسے ہمارے حق میں شفاعت کرنے والا اور مقبول شفاعت بنا۔“

نابالغ لڑکی کا جنازہ ہو تو یہ دعا پڑھے:

اللَّهُمَّ اجْعَلْهَا لَنَا فَرَطًا وَّ اجْعَلْهَا لَنَا اَجْرًا وَّ ذُخْرًا وَّ اجْعَلْهَا لَنَا شَافِعَةً وَّ مُشَفَّعَةً.

”اے اللہ! اس بچی کو ہمارے لیے منزل پر آگے پہنچانے والا بنا، اسے ہمارے لیے باعثِ اجر اور آخرت کا ذخیرہ بنا، اور اسے ہمارے حق میں شفاعت کرنے والا اور مقبول شفاعت بنا۔“

(۱) فتاویٰ عالمگیری، ۱: ۱۶۴

اگر کسی کو ان دعاؤں میں سے کوئی دعا یاد نہ ہو تو یہ دعا پڑھ لینی چاہیے:

اللَّهُمَّ اغْفِرْ لَنَا وَلِوَالِدَيْنَا وَلِلْمُؤْمِنِينَ وَالْمُؤْمِنَاتِ .

”اے اللہ! تو ہمیں ہمارے والدین اور تمام مومن مردوں اور عورتوں کو بخش دے۔“

اگر یہ دعا بھی یاد نہ ہو تو جو دعا یاد ہو وہی پڑھ سکتا ہے۔

پھر چوتھی تکبیر بغیر ہاتھ اٹھائے کہے اور بعد ازاں السَّلَامُ عَلَيْكُمْ وَرَحْمَةُ اللَّهِ، السَّلَامُ عَلَيْكُمْ وَرَحْمَةُ اللَّهِ کہتے ہوئے دائیں بائیں سلام پھیر دے۔

سوال نمبر ۱۵۹: بعض لوگ نمازِ جنازہ میں جوتے نہیں اتارتے اس کا کیا حکم ہے؟

جواب: اگر لوگوں کو اپنے جوتوں کا نجاست سے پاک ہونے کا یقین ہو تو مضائقہ نہیں نماز ادا ہو جائے گی، بصورت دیگر اتار کر پڑھنا چاہیے لیکن یہ فعل مستحب نہیں ہے کیونکہ جوتی پہن کر نماز پڑھنا نماز کے مطالب اور مقاصد میں داخل نہیں ہے، چونکہ جوتیاں بالعموم ایسی جگہ واقع ہوتی ہیں جہاں نجاست اور گندگی ہوتی ہے اور یہی ان کے بنانے کا مقصد ہے۔ اسی لیے نماز کی جگہ جوتیاں لانا مناسب نہیں اور یہی ادب کا تقاضا ہے۔ حضرت موسیٰ عليه السلام کو کوہ طور پر جوتے اتارنے کا حکم ہوا جس میں یہی راز مضمّن تھا، ارشاد ہوتا ہے:

فَاخْلَعْ نَعْلَيْكَ. (۱)

”سو تم اپنے جوتے اتار دو۔“

اس سے ظاہر ہوتا ہے کہ نماز کو وقار اور زینت کی ہیئت کے ساتھ پڑھنا چاہیے۔

سوال نمبر ۱۶۰: خواتین کے لیے نمازِ جمعہ، عیدین اور جنازہ کے کیا احکام ہیں؟

خواتین کے لیے نمازِ جمعہ، عیدین اور نمازِ جنازہ کے احکام درج ذیل ہیں:

نمازِ جمعہ

نمازِ جمعہ مخصوص شرائط کے ساتھ مسلمانوں پر فرض ہے۔ ان میں ایک شرط جماعت ہے۔ فقہاء کرام نے بیان کیا ہے کہ امام کے علاوہ کم از کم دو مردوں کا ہونا ضروری ہے صرف عورتوں اور بچوں کی موجودگی میں نمازِ جمعہ نہ ہوگی۔ لہذا اگر خواتین کسی جامع مسجد میں نمازِ جمعہ کے لئے جائیں تو جائز ہے۔ لیکن خواتین کا الگ سے جمع ہو کر نمازِ جمعہ ادا کرنا جائز نہیں۔ تاہم جن مساجد میں مرد حضرات کا باقاعدہ سے جمعہ ہوتا ہے وہاں الگ باپردہ جگہوں پر خواتین نمازِ جمعہ اور عیدین ادا کر سکتی ہیں۔ اسلام نے عورت پر نمازِ جمعہ اور عیدین واجب نہیں کیں۔ عورت کا اپنے گھر کی چار دیواری میں نماز ادا کرنا زیادہ افضل ہے ہاں اگر تعلیم و تربیت کے لئے جامع مسجد جانا مفید ہو تو اس صورت میں

(۱) طہ، ۲۰: ۱۲

جائز ہے۔ حرین شریفین کے علاوہ اکثر مسلم ممالک بالخصوص عرب ممالک انڈونیشیا، ملائیشیا، ہندوستان اور یورپ وغیرہ میں ایسے ہی اہتمام ہوتا ہے۔

نماز عیدین

خواتین کا کسی خاتون کی امامت میں علیحدہ نماز عید مکروہ ہے، اگر پڑھی تو ہو جائے گی۔ اس کا طریقہ کار درج ذیل ہے:

۱۔ امامت کرانے والی خاتون عام صف میں درمیان میں کھڑی ہو۔

۲۔ قراءت کی آواز غیر محرموں تک نہ پہنچے۔

۳۔ عورتوں کا عورتوں کے سامنے خطبہ پڑھنا درست ہے اس میں بھی آواز آہستہ ہو کہ کوئی غیر محرم نہ سنے۔

باقی احکامات عورت کے لیے وہی ہیں جو نماز جمعہ کے ضمن میں اوپر ذکر ہو چکے ہیں۔

نماز جنازہ

خواتین اگر نماز جنازہ میں شریک ہو جائیں تو ان کی نماز ہو جائے گی، اس کی ممانعت نہیں۔ البتہ پردہ کا خصوصی خیال رکھنا ضروری ہے۔ عام طور پر جنازہ گاہ آبادی سے ہٹ کر قبرستان کے قریب ہوتی ہے اور خواتین کے لیے الگ انتظام بھی نہیں ہوتا۔ اس لیے اختلاط مرد و زن کی صورت میں جائز نہیں۔

۱۰۔ نماز کے متفرق مسائل

سوال نمبر ۱۶۱: نماز کے کتنے فرائض ہیں؟

جواب: نماز کے درج ذیل فرائض ہیں:

- ۱۔ تکبیر تحریرہ کہنا۔
- ۲۔ قیام کرنا یعنی کھڑا ہونا۔
- ۳۔ قراءت یعنی قرآن حکیم پڑھنا۔
- ۴۔ رکوع کرنا۔
- ۵۔ سجدہ کرنا۔
- ۶۔ قراءت، رکوع، سجدوں اور رکعتوں میں ترتیب قائم رکھنا۔
- ۷۔ قعدہ اخیرہ یعنی سلام پھیرنے سے قبل التحیات پڑھنے کی مقدار بیٹھنا۔
- ۸۔ نماز سے نکلنا۔

سوال نمبر ۱۶۲: نماز میں کون سے امور واجبات میں سے ہیں؟

جواب: نماز میں درج ذیل امور واجبات میں سے ہیں:

- ۱۔ فرض نمازوں کی پہلی دو رکعتوں میں قراءت کرنا (یعنی تنہا نماز پڑھنے

- والے یا باجماعت نماز میں امام کے لئے)۔
- ۲۔ فرض نمازوں کی تیسری اور چوتھی رکعت کے علاوہ تمام نمازوں کی ہر رکعت میں سورہ فاتحہ پڑھنا۔
- ۳۔ فرض نمازوں کی پہلی دو رکعتوں میں اور واجب، سنت اور نفل نمازوں کی تمام رکعتوں میں سورہ فاتحہ کے بعد کوئی سورت یا بڑی آیت یا تین چھوٹی آیات پڑھنا۔
- ۴۔ سورہ فاتحہ کو کسی اور سورت سے پہلے پڑھنا۔
- ۵۔ قومہ کرنا یعنی رکوع سے اٹھ کر سیدھا کھڑا ہونا۔
- ۶۔ جلسہ یعنی دونوں سجدوں کے درمیان سیدھا بیٹھ جانا۔
- ۷۔ تعدیل ارکان یعنی رکوع سجدہ وغیرہ کو اطمینان سے اچھی طرح ادا کرنا۔
- ۸۔ قعدہ اولیٰ یعنی تین، چار رکعت والی نماز میں دو رکعتوں کے بعد تشہد کے برابر بیٹھنا۔
- ۹۔ دونوں قعدوں میں تشہد پڑھنا۔
- ۱۰۔ امام کو نماز فجر، مغرب، عشاء، عیدین، تراویح اور رمضان المبارک کے وتروں میں آواز سے قراءت کرنا اور ظہر و عصر کی نماز میں آہستہ پڑھنا۔
- ۱۱۔ اَلسَّلَامُ عَلَیْكُمْ وَرَحْمَةُ اللّٰهِ کے ساتھ نماز ختم کرنا۔
- ۱۲۔ نماز وتر میں قنوت کے لیے تکبیر کہنا اور دعائے قنوت پڑھنا۔

۱۳۔ عیدین کی نمازوں میں زائد تکبیریں کہنا۔

سوال نمبر ۱۶۳: نماز میں کون سے امور سنت ہیں؟

جواب: جو چیزیں نماز میں حضور نبی اکرم ﷺ سے ثابت ہیں لیکن ان کی تاکید فرض اور واجب کے برابر نہیں سنن کہلاتی ہیں۔ نماز میں درج ذیل سنن ہیں:

- ۱۔ تکبیر تحریمہ کہنے سے پہلے دونوں ہاتھ کانوں تک اٹھانا۔
- ۲۔ دونوں ہاتھوں کی انگلیوں کو معمول کے مطابق کھلی اور قبلہ رخ رکھنا۔
- ۳۔ تکبیر کہتے وقت سر کو نہ جھکانا۔
- ۴۔ امام کا تکبیر تحریمہ اور ایک رکن سے دوسرے رکن میں جانے کی تمام تکبیریں بلند آواز سے کہنا۔
- ۵۔ سیدھے ہاتھ کو بائیں ہاتھ پر ناف کے نیچے باندھنا۔
- ۶۔ ثناء پڑھنا۔
- ۷۔ تعوذ یعنی اَعُوذُ بِاللّٰهِ مِنَ الشَّيْطَانِ الرَّجِيمِ پڑھنا۔
- ۸۔ تسمیہ یعنی بِسْمِ اللّٰهِ الرَّحْمٰنِ الرَّحِيمِ پڑھنا۔
- ۹۔ فرض نماز کی تیسری اور چوتھی رکعت میں صرف سورہ فاتحہ پڑھنا۔
- ۱۰۔ آمین کہنا
- ۱۱۔ ثناء، تعوذ، تسمیہ اور آمین سب کا آہستہ پڑھنا۔

۱۲۔ سنت کے مطابق قرأت کرنا یعنی نماز میں جس قدر قرآن مجید پڑھنا سنت ہے اتنا پڑھنا۔

۱۳۔ رکوع اور سجدے میں تین تین بار تسبیح پڑھنا۔

۱۴۔ رکوع میں سر اور پیٹھ کو ایک سیدھ میں برابر رکھنا اور دونوں ہاتھوں کی کھلی انگلیوں سے گھٹنوں کو پکڑ لینا۔

۱۵۔ قومہ میں امام کا سَمِعَ اللهُ لِمَنْ حَمَدَهُ (تسمیع) اور مقتدی کا رَبَّنَا لَكَ الْحَمْدُ (تحمید) کہنا اور منفرد کا تسمیع اور تحمید دونوں کہنا۔

۱۶۔ سجدے میں جاتے وقت پہلے دونوں گھٹنے، پھر دونوں ہاتھ، پھر ناک پھر پیشانی رکھنا اور اٹھتے وقت اس کے برعکس عمل کرنا یعنی پہلے پیشانی پھر ناک پھر ہاتھ اور اس کے بعد گھٹنے اٹھانا۔

۱۷۔ جلسہ اور قعدہ میں بائیں پاؤں بچھا کر اس پر بیٹھنا اور سیدھے پاؤں کو اس طرح کھڑا رکھنا کہ اس کی انگلیوں کے سرے قبلہ رخ ہوں اور دونوں ہاتھ رانوں پر رکھنا۔

۱۸۔ تشہد میں اَشْهَدُ اَنْ لَا اِلَهَ اِلاَّ اللهُ پر شہادت کی انگلی سے اشارہ کرنا اور اِلَّا اللهُ پر انگلی گرا دینا۔

۱۹۔ قعدہ اخیرہ میں تشہد کے بعد درود ابراہیمی پڑھنا۔

۲۰۔ درود کے بعد دعا پڑھنا۔

۲۱۔ پہلے دائیں طرف پھر بائیں طرف سلام پھیرنا۔

سوال نمبر ۱۶۴: نماز میں کون سے مستحبات ہیں؟

جواب: نماز میں درج ذیل مستحبات ہیں:

- ۱۔ قیام میں سجدہ کی جگہ نگاہ رکھنا۔
- ۲۔ رکوع میں قدموں پر نظر رکھنا۔
- ۳۔ سجدہ میں ناک زمین پر رکھنا۔
- ۴۔ قعدہ میں گود پر نظر رکھنا۔
- ۵۔ سلام میں دائیں اور بائیں جانب کے کندھے پر نظر رکھنا۔
- ۶۔ جمائی کو آنے سے روکنا، نہ رکے تو حالتِ قیام میں دائیں ہاتھ سے منہ ڈھانک لیں اور دوسری حالتوں میں بائیں ہاتھ کی پیٹھ سے۔
- ۷۔ مرد تکبیر تحریمہ کے لیے کپڑے سے ہاتھ باہر نکالیں اور عورتیں اندر رکھیں۔
- ۸۔ کھانسی روکنے کی کوشش کرنا۔
- ۹۔ حَيَّ عَلَي الْفَلَاحِ پر امام و مقتدی کا کھڑے ہونا۔
- ۱۰۔ حالتِ قیام میں دونوں پاؤں کے درمیان چار انگلیوں کا فاصلہ ہو۔

سوال نمبر ۱۶۵: نماز کے مکروہات تحریمی کون سے ہیں؟

جواب: جس نماز میں کوئی مکروہ تحریمی فعل واقع ہو جائے تو اس کا دوبارہ پڑھنا

واجب ہے، نماز میں مکروہات تحریمی درج ذیل ہیں:

- ۱- ہر ایسا کام جو نماز میں اللہ کی طرف سے توجہ ہٹا دے مکروہ ہے۔
- ۲- داڑھی، بدن یا کپڑوں سے کھیلنا۔
- ۳- ادھر ادھر منہ پھیر کر دیکھنا۔
- ۴- آسمان کی طرف دیکھنا۔
- ۵- کمر یا کولہے وغیرہ پر ہاتھ رکھنا۔
- ۶- کپڑا سمیٹنا، مثلاً سجدہ میں جاتے وقت آگے پیچھے سے اٹھا لینا؛ چاہے گرد سے بچنے کے لیے ہی ہو۔
- ۷- سہلِ ثوب یعنی کپڑا لٹکانا مثلاً سر یا کندھوں پر اس طرح ڈالنا کہ دونوں کنارے لٹکتے ہوں۔
- ۸- آستین آدھی کلائی سے زیادہ چڑھی ہوئی رکھنا۔
- ۹- انگلیاں چٹھانا۔
- ۱۰- انگلیوں کی قینچی باندھنا یعنی ایک ہاتھ کی انگلیاں دوسرے ہاتھ کی انگلیوں میں ڈالنا۔
- ۱۱- بول و براز (پاخانہ/ پیشاب) یا ہوا کے غلبے کے وقت نماز ادا کرنا۔
- ۱۲- قعدہ یا سجدوں کے درمیان جلسہ میں گھٹنوں کو سینے سے لگانا۔
- ۱۳- بلاوجہ کھنکارنا۔

- ۱۴۔ ناک و منہ کو چھپانا۔
- ۱۵۔ جس کپڑے پر جاندار کی تصویر ہو اس کو پہن کر نماز پڑھنا۔
- ۱۶۔ نمازی کے سامنے یا سر پر تصویر کا ہونا۔
- ۱۷۔ کسی کے منہ کے سامنے نماز پڑھنا۔
- ۱۸۔ گپڑی یا عمامہ اس طرح باندھنا کہ درمیان سے سر ننگا ہو۔
- ۱۹۔ کسی واجب کو ترک کرنا مثلاً رکوع میں کمر سیدھی نہ کرنا، قومہ یا جلسہ میں سیدھے ہونے سے پہلے سجدہ کو چلے جانا۔
- ۲۰۔ قیام کے علاوہ اور کسی جگہ پر قرآن حکیم پڑھنا۔
- ۲۱۔ رکوع میں قراءت ختم کرنا۔
- ۲۲۔ صرف شلوار یا چادر باندھ کر نماز پڑھنا۔
- ۲۳۔ امام سے پہلے رکوع و سجود میں جانا یا اٹھنا۔
- ۲۴۔ قیام کے علاوہ نماز میں کسی اور جگہ قرآن حکیم پڑھنا۔
- ۲۵۔ چلتے ہوئے تکبیر تحریمہ کہنا۔
- ۲۶۔ امام کو کسی آنے والے کی خاطر نماز کو بلاوجہ لمبا کرنا۔
- ۲۷۔ قبر کے سامنے نماز پڑھنا کہ درمیان میں کوئی چیز بطور سترہ حائل نہ ہو۔ اگر قبر دائیں بائیں ہو تو کوئی حرج نہیں۔
- ۲۸۔ غصب کی ہوئی زمین/مکان/کھیت میں نماز پڑھنا۔

۲۹۔ الٹا کپڑا پہن / اوڑھ کر نماز پڑھنا۔

۳۰۔ اچکن وغیرہ کے بٹن کھول کر نماز پڑھنا جبکہ نیچے قمیص نہ ہو۔

سوال نمبر ۱۶۶: کن اوقات میں نماز پڑھنا جائز نہیں؟

جواب: تین اوقات ایسے ہیں جن میں نماز پڑھنا جائز نہیں:

۱۔ سورج نکلنے وقت۔

۲۔ استواء (دوپہر کے وقت جب سورج نہ عروج پر ہونہ زوال پر بلکہ ٹھہرا ہوا ہو)۔

۳۔ سورج ڈوبتے وقت۔

مندرجہ بالا اوقات میں نماز کی ممانعت حدیث مبارکہ سے ثابت ہے۔

حضرت عقبہ بن عامر رضی اللہ عنہ سے مروی ہے کہ حضور نبی اکرم صلی اللہ علیہ وسلم نے ہم لوگوں کو تین اوقات میں نماز پڑھنے یا مردوں کو دفن کرنے (مراد نماز جنازہ پڑھنے) سے منع فرمایا ہے:

۱۔ جب سورج نکل رہا ہو، یہاں تک کہ نکل کر بلند ہو جائے۔

۲۔ جب زوال کا وقت ہو یہاں تک کہ سورج ڈھل جائے۔

۳۔ جب سورج غروب ہو رہا ہو یہاں تک کہ غروب ہو جائے۔^(۱)

(۱) مسلم، الصحيح، کتاب صلاة المسافرين وقصرها، باب الاوقات

التي نهى عن الصلاة فيها، ۱: ۵۶۸، ۵۶۹، رقم: ۸۳۱

سوال نمبر ۱۶۷: کن جگہوں میں نماز پڑھنا منع ہے؟

جواب: درج ذیل حدیث سے مطابق سات جگہوں پر نماز پڑھنا منع ہے۔

حضرت ابن عمر رضی اللہ عنہما سے روایت ہے:

أَنَّ رَسُولَ اللَّهِ ﷺ نَهَى أَنْ يُصَلَّى فِي سَبْعَةِ مَوَاطِنَ: فِي
الْمَزْبَلَةِ، وَالْمَجْرَزَةِ، وَالْمَقْبَرَةِ، وَقَارِعَةِ الطَّرِيقِ، وَفِي
الْحَمَّامِ، وَفِي مَعَاظِنِ الْإِبِلِ، وَفَوْقَ ظَهْرِ بَيْتِ اللَّهِ. ^(۱)

”بے شک حضور نبی اکرم ﷺ نے سات جگہوں پر نماز پڑھنے سے منع فرمایا: (۱) جہاں گوبر یعنی کوڑا کرکٹ ڈالتے ہیں، (۲) قصاب خانہ میں (جہاں جانوروں کو ذبح کرتے ہیں)، (۳) قبرستان میں، (۴) چلتے راستہ میں، (۵) حمام میں (نہانے کی جگہ)، (۶) اونٹوں کے باڑے میں، (۷) بیت اللہ کی چھت پر۔“

سوال نمبر ۱۶۸: کن صورتوں میں نماز توڑ دینا جائز ہے؟

جواب: بلاعذر نماز توڑنا حرام ہے، البتہ چند حالتوں میں نماز توڑنا جائز ہے مثلاً مال کے ضائع ہونے کا اندیشہ ہو تو نماز توڑنا مباح ہے جبکہ جان بچانے کے لیے واجب ہے، خواہ اپنی جان یا کسی مسلمان کی جان بچانا مقصود ہو نماز توڑنے کے لیے بیٹھنے کی ضرورت نہیں بلکہ کھڑے کھڑے ایک طرف سلام پھیر

(۱) ترمذی، السنن، أبواب الصلاة، باب ما جاء في كراهية ما يصلی إليه

وفیه، ۱: ۳۷۵، رقم: ۳۴۶

دینا کافی ہے۔

سوال نمبر ۱۶۹: وہ کون سے اعمال ہیں جو نماز کو فاسد کر دیتے ہیں؟

جواب: بعض اعمال کی وجہ سے نماز ٹوٹ جاتی ہے اور اسے لوٹانا ضروری ہو جاتا ہے انہیں مفسداتِ نماز کہتے ہیں۔ نماز کو فاسد بنانے والے اعمال درج ذیل ہیں:

- ۱۔ نماز میں بات چیت کرنا، چاہے بھول کر ہو یا ارادتاً۔
- ۲۔ سلام کرنا۔
- ۳۔ سلام کا جواب دینا۔
- ۴۔ درد اور مصیبت کی وجہ سے آہ و بکا کرنا یا اُف کہنا (لیکن جنت و دوزخ کے ذکر پر رونے سے نماز فاسد نہیں ہوتی)۔ اگر بے اختیار مریض کی آہ نکلی تو معاف ہے۔
- ۵۔ چھینک آنے پر اَلْحَمْدُ لِلّٰہِ کہنا۔
- ۶۔ کسی کی چھینک پر یرْحَمُکَ اللّٰہُ یا کسی کے جواب میں یَهْدِیْکُمْ اللّٰہُ کہنا۔
- ۷۔ بری خبر پر اِنَّا لِلّٰہِ وَاِنَّا اِلَیْہِ رَاجِعُوْنَ پڑھنا۔
- ۸۔ اچھی خبر پر اَلْحَمْدُ لِلّٰہِ کہنا۔
- ۹۔ دیکھ کر قرآن پڑھنا۔
- ۱۰۔ کھانا پینا، لیکن دانتوں میں کوئی شے تھی اسے نکل لیا تو اگر چنے کے برابر

یا بڑی تھی تو نماز فاسد ہوگئی اور اگر چنے سے کم مقدار کی ہو تو نماز فاسد نہ ہوگی۔

۱۱۔ عمل کثیر یعنی ایسا کام کرنا کہ دیکھنے والا یہ گمان کرے کہ وہ نماز میں نہیں ہے۔

۱۲۔ نمازی کا اپنے امام کے سوا کسی اور کو لقمہ دینا۔

۱۳۔ قہقہہ کے ساتھ ہنسنا۔

۱۴۔ امام کا خارج الصلوٰۃ شخص سے لقمہ لینا۔

۱۵۔ قراءت یا تسبیحات و اذکار نماز میں سخت غلطی کرنا۔

۱۶۔ بلا عذر سینہ کو قبلہ سے پھیرنا۔

۱۷۔ نماز مکمل ہونے سے پہلے قصداً سلام پھیرنا۔ اگر بھول کر سلام پھیرا تو نماز نہیں ٹوٹے گی لیکن آخر میں سجدہ سہو لازم ہوگا۔

۱۸۔ دوران نماز وضو ٹوٹ جانا۔

سوال نمبر ۱۷۰: کس حد تک کلام کرنے سے نماز باطل ہو جاتی ہے؟

جواب: نماز میں قصداً ایسا کلام کرنے سے نماز باطل ہو جاتی ہے جو نماز میں شامل نہ ہو اور اس امر پر سب کا اتفاق ہے۔ حضور نبی اکرم ﷺ کا فرمان مبارک ہے:

”نماز میں عام انسانی گفتگو کی گنجائش نہیں ہے، یہ تو صرف تسبیح، تکبیر

اور قرآن پڑھنے کا نام ہے۔“ (۱)

جس قدر کلام سے نماز باطل ہو جاتی ہے اُس کی حد یہ ہے کہ وہ کلام حروف تہجی میں سے کم از کم دو حروف پر مشتمل ہو اور وہ دو حروف کچھ مفہوم نہ رکھتے ہوں؛ یا اگر ایک ہی حرف ہو تو اس کے کچھ معنی بننے ہوں، مثلاً ع اگرچہ ایک ہی حرف ہے لیکن لغت میں وَعَى یَعِی سے امر کا صیغہ ہے جس کا معنی ہے: ”تو حفاظت کر“۔

اسی طرح نماز میں کراہنے، آپہن بھرنے، اُف کرنے یا رونے میں اگر حروف کی آواز سنائی دے تو نماز باطل ہو جائے گی؛ البتہ اگر یہ آواز اللہ تعالیٰ کے خوف یا کسی مرض کی شدت کے باعث ہو۔ جسے ضبط نہ کیا جاسکے۔ تو نماز باطل نہ ہوگی۔

سوال نمبر ۱۷۱: نماز میں اگر وضو ٹوٹ جائے تو کیا ساری نماز دوبارہ دہرائیں گے؟

جواب: نماز میں اگر وضو ٹوٹ جائے تو ساری نماز نہ دہرائی جائے بلکہ جس رکعت میں وضو ٹوٹا ہو تو وضو کر کے اسی سے شروع کر کے نماز مکمل کرے۔ اس عمل کو بنا کرنا کہتے ہیں، البتہ نماز دہرانا زیادہ افضل ہے۔

حدیث مبارکہ میں حضرت عائشہ رضی اللہ عنہا سے مروی ہے کہ حضور نبی

(۱) مسلم، الصحیح، کتاب المساجد ومواضع الصلاة، باب تحریم

الکلام فی الصلاة ونسخ ما کان من إباحته، ۱: ۳۸۱، ۳۸۲، رقم: ۵۳۷

اکرم ﷺ نے فرمایا:

مَنْ أَصَابَهُ قَيْءٌ أَوْ رُعَافٌ أَوْ قَلَسٌ أَوْ مَدَىٰ فَلْيَنْصِرِفْ فَلْيَتَوَضَّأْ،
ثُمَّ لِيَبْنِ عَلَىٰ صَلَاتِهِ وَهُوَ فِي ذَلِكَ لَا يَتَكَلَّمُ. (۱)

”جسے نماز میں قے، نکسیر، یا ندی آجائے وہ لوٹ کر وضو کرے اور
جہاں نماز کو چھوڑا تھا وہیں سے شروع کر دے لیکن اس دوران کلام
نہ کرے۔“

سوال نمبر ۱۷۲: کیا شیر خوار بچے کے پیشاب آلود کپڑوں سے نماز
پڑھنا جائز ہے؟

جواب: جی نہیں! شیر خوار بچہ / بچی کا پیشاب نجس ہے۔ کم علمی کی وجہ سے اکثر
خواتین شیر خوار بچے کے پیشاب آلود کپڑوں کے ساتھ نماز پڑھ لیتی ہیں اور
خیال کرتی ہیں کہ ان کے کپڑے ناپاک نہیں ہوئے۔ ایسا خیال سراسر غلط ہے۔
پیشاب آلود کپڑے کو اچھی طرح دھو کر پاک کرنا واجب ہے، بصورت دیگر نماز
ادا نہیں ہوگی۔

سوال نمبر ۱۷۳: کیا مردوں کا سونے کی انگوٹھی، چین وغیرہ پہن کر نماز
پڑھنا جائز ہے؟

جواب: مردوں کے لیے سونا پہننا حرام ہے۔ حضور نبی اکرم ﷺ نے مردوں کو
(۱) ابن ماجہ، السنن، کتاب: إقامة الصلوة والسنة فیہا، باب: ماجاء فی
البناء علی الصلوة، ۲: ۸۷، رقم: ۱۲۲۱

سونا پہننے سے منع فرمایا ہے۔ لیکن یہ امر ذہن نشین رہے کہ حُرمت کا تعلق سونا پہننے سے ہے، نماز پڑھیں یا ویسے پہنیں دونوں صورتوں میں جائز نہیں۔ سونا پہن کر بھی نماز ہو جائے گی تاہم سونا پہننے کا گناہ الگ ہوگا۔

سوال نمبر ۱۷۴: مردوں کے لیے ننگے سر نماز پڑھنے کا کیا حکم ہے؟

جواب: نماز کی حالت میں ستر عورت فرض ہے۔ مرد کا ستر ناف سے لے کے گھٹنوں تک ہے اور عورت کا ستر تمام جسم ہے، صرف چہرہ، ہاتھ اور پاؤں کا کھلا ہونا مستحب ہے۔ جب اللہ تعالیٰ نے توفیق اور وسعت دی ہو تو بہتر ہے ٹوپی یا عمامہ پہن کر نماز پڑھے جیسا کہ امام بخاری، حضرت عمر رضی اللہ عنہ سے روایت کرتے ہیں:

إِذَا وَسَّعَ اللَّهُ فَأَوْسَعُوا. (۱)

”جب اللہ تعالیٰ وسعت دے تو وسعت اختیار کرو۔“

امام شعرانی لکھتے ہیں:

”حضور نبی اکرم صلی اللہ علیہ وسلم نماز میں عمامہ یا ٹوپی کے ساتھ سر ڈھانپنے کا

حکم دیتے تھے اور ننگے سر نماز پڑھنے سے منع فرماتے تھے۔“ (۲)

حضور نبی اکرم صلی اللہ علیہ وسلم، صحابہ، تابعین اور سلف صالحین کا طریقہ عمامہ یا

(۱) بخاری، الصحيح، کتاب الصلاة فی الثیاب، باب الصلاة فی القميص

والسر اوایل والتبان والقباء، ۱: ۱۴۳، رقم: ۳۵۸

(۲) شعرانی، كشف الغمة، ۱: ۸۷

ٹوپی سے سر ڈھانپ کر نماز پڑھنا تھا۔ اس لیے جب انسان کے لیے عمامہ یا ٹوپی حاصل کرنے کی وسعت ہو تو وہ ننگے سر نماز نہ پڑھے۔ عمامہ باندھ کر یا ٹوپی پہن کر نماز پڑھے۔^(۱) ننگے سر نماز پڑھنا مکروہ ہے۔

سوال نمبر ۱۷۵: نماز کے دوران اگر ٹوپی گر جائے تو اس کو اٹھانا جائز ہے یا نہیں؟

جواب: نماز کے دوران اگر ٹوپی گر جائے اور اٹھانے میں عمل کثیر کی ضرورت نہ پڑے تو اٹھا لینا افضل ہے اور اگر ٹوپی بار بار اٹھانی پڑے تو نہ اٹھائے، چھوڑ دے۔

سوال نمبر ۱۷۶: بعض لوگ نماز میں پانچ ٹخنوں سے نیچے رکھتے ہیں، شرع کی رو سے کیا ایسے نماز ادا کرنا جائز ہے؟

جواب: اگر چادر، شلوار یا پتلون وغیرہ کو اسراف اور تکبر سے زمین پر گھسیٹا جائے تو حرام ہے کیونکہ یہ مال ضائع کرنے اور دوسروں کو کمتر اور خود کو بڑا سمجھنے کے مترادف ہے، اور اگر عرف کی وجہ سے کپڑے لٹکائے جائیں تو حرام نہیں۔ اس سوال کا جواب واضح کرنے کے لیے ذیل میں نفسِ مضمون سے متعلقہ چند احادیث درج کی جاتی ہیں:

۱۔ حضرت جابر بن سلیم رضی اللہ عنہ بیان کرتے ہیں کہ انہوں نے عرض کیا: یا رسول اللہ! مجھے کوئی نصیحت فرمائیں۔ آپ صلی اللہ علیہ وسلم نے فرمایا: کبھی کسی کو گالی نہ دینا۔ حضرت جابر بن سلیم کہتے ہیں کہ اس کے بعد میں نے کسی آزاد، غلام،

(۱) نووی، شرح صحیح مسلم، ۱: ۱۳۳۵، ۱۳۳۶

اونٹ، بکری یعنی کسی بھی مخلوق کو گالی نہیں دی۔ پھر آپ ﷺ نے فرمایا:

”کبھی کسی نیکی کو معمولی نہ سمجھنا اگرچہ اپنے بھائی سے مسکرا کر بات کرنا ہی کیوں نہ ہو! بیشک یہ بھی نیکی ہے۔ اپنا تہبند آدھی پنڈلی تک اونچا رکھو، نہیں تو ٹخنوں تک۔ اور خبردار چادر زمین پر نہ گھیٹنا کہ یہ غرور و تکبر ہے اور اللہ تعالیٰ کو تکبر پسند نہیں۔ اور اگر کوئی شخص تجھے گالی دے اور ایسی غلط بات کا تجھے عار دے جو اُس کے علم میں تیرے اندر موجود ہے، تو اُسے اُس بار پر عار نہ لگا جو تیرے علم میں اُس کے اندر موجود ہے۔ اس کے گناہ کا وبال اُسی پر ہوگا۔“ (۱)

۲۔ حضرت عبد اللہ بن عمر رضی اللہ عنہما سے روایت ہے کہ رسول اللہ ﷺ نے فرمایا:

مَنْ جَرَّ ثَوْبَهُ خِيَلًا، لَمْ يَنْظُرِ اللَّهُ إِلَيْهِ يَوْمَ الْقِيَامَةِ.

”جس نے غرور و تکبر سے اپنا کپڑا (تہبند، چادر، شلوار، پتلون، جبہ وغیرہ) گھیٹا تو قیامت کے دن اللہ تعالیٰ اس کی طرف نظر رحمت نہیں فرمائے گا۔“

اس پر حضرت ابوبکر صدیق رضی اللہ عنہ نے عرض کیا: یا رسول اللہ! میری چادر (تہبند) کا ایک کنارہ میں پکڑے رکھتا ہوں (ورنہ لٹک جاتا ہے)؟ فرمایا:

(۱) ابوداؤد، السنن، کتاب الحمام، باب ما جاء في إسبال الإزار، ۴: ۵۶، رقم: ۴۰۸۴

إِنَّكَ لَسْتَ تَصْنَعُ ذَلِكَ خِيَلًا. (۱)

”تم غرور و تکبر سے گھسیٹنے والوں میں سے نہیں۔“

۳۔ حضرت ابو ہریرہ رضی اللہ عنہ سے مروی ہے کہ ایک شخص تہبند ٹخنوں سے نیچے کیے نماز ادا کر رہا تھا۔ رسول اللہ ﷺ نے فرمایا: جاؤ! وضو کرو۔ اس نے جا کر وضو کیا، پھر حاضر خدمت ہوا۔ آپ ﷺ نے فرمایا: جا کر وضو کرو۔ ایک شخص نے عرض کیا: یا رسول اللہ! آپ نے اسے وضو کرنے کا حکم کیوں دیا؟ ایک لمحہ خاموش ہونے کے بعد آپ ﷺ نے فرمایا: یہ تہبند لٹکائے نماز پڑھ رہا تھا، اور چادر لٹکانے والے کی نماز اللہ تعالیٰ قبول نہیں فرماتا۔ (۲)

مندرجہ بالا احادیث نمبر ۲ اور ۳ میں حکم ایک جیسا نہیں دیا گیا کیوں کہ حضور نبی اکرم ﷺ بہتر جانتے تھے کہ کس آدمی میں کیا خرابی ہے اور اس پر کس انداز سے کیا تادیبی کارروائی کس قدر مؤثر ہوگی۔ اس لئے حضرت ابو بکر صدیق رضی اللہ عنہ کے لئے رعایت رکھی گئی کہ ان میں غرور و تکبر جیسی بیماری کا امکان نہ تھا جب کہ دوسرے شخص کی حالت کے پیش نظر اسے الگ حکم دیا گیا۔

سوال نمبر ۱۷۷: عموماً مرد پینٹ کے پانچے دہرے (fold) کر کے نماز ادا کرتے ہیں۔ کیا ایسا کرنے سے نماز ادا ہو جائے گی یا اس

(۱) بخاری، الصحيح، کتاب فضائل الصحابة، باب قول النبي ﷺ

۳: ۱۳۲۵، رقم: ۳۴۶۵

(۲) أبوداؤد، السنن، کتاب الصلاة، باب الاسال في الصلاة، ۱: ۲۴۸،

رقم: ۶۳۸

کا اعادہ کرنا ہوگا؟

جواب: حالتِ نماز میں دھوتی، چادر، تہبند، جُبہ، قمیض وغیرہ کو گس گس کر اکٹھا کرنا یا بلا وجہ ٹانگوں میں دبانا اور سمیٹنا مکروہ ہے، لیکن نماز سے قبل کپڑوں کو ٹخنوں سے اوپر کر لینا جائز ہے۔

سوال نمبر ۱۷۸: کیا بلا عذرِ شرعی بیٹھ کر نماز پڑھنا جائز ہے؟

جواب: بعض مرد و خواتین عذرِ شرعی کے بغیر کم علمی کی بناء پر فرض، واجب نمازیں بیٹھ کر پڑھتے ہیں۔ اس طرح ان کی نماز نہیں ہوتی کیونکہ نماز میں قیام فرض ہے۔ اگر نمازی کسی عذر کی وجہ سے کھڑا ہونے کی سکت نہ رکھتا ہو یا حالتِ قیام میں گرنے کا اندیشہ ہو تو ایسی صورت میں بیٹھ کر نماز ادا کرنا جائز ہے۔ بصورتِ دیگر کھڑے ہو کر نماز ادا کرنا فرض ہے۔ آج کل جو لوگ معمولی سی تکلیف یا تھکاوٹ کی بناء پر بیٹھ کر نماز پڑھتے ہیں ان کی نماز ناقص ہوگی۔

سوال نمبر ۱۷۹: کیا دورانِ نماز موبائل بند کرنے سے نماز ادا ہو جائے گی؟

جواب: اگر یہ عمل بار بار نہ ہو بلکہ ایک یا دو بار ایسا کر لیا تو اس سے نماز میں کوئی فرق نہیں پڑے گا کہ یہ عمل قلیل ہے۔ اس کے برعکس اگر اس نے بار بار ایسا کیا تو عمل کثیر کی بناء پر نماز فاسد ہو جائے گی۔ بہتر ہے کہ ایک ہاتھ سے موبائل فون آف کر دیا جائے۔

موبائل سامنے رکھے ہونے کی صورت میں نمازی نے دورانِ نماز اگر

ایک آدھ مرتبہ موبائل پر آنے والے فون کا نمبر دیکھ کر زبان سے تکلم کیے بغیر اسے بند کر دیا تو اس سے بھی نماز فاسد نہیں ہوگی۔ جیسا کہ امام طحطاوی فرماتے ہیں:

(لو نظر المصلي إلى مكتوب وفهمه) سواء كان قرآنا
أو غيره قصد الاستفهام أو لا أساء الأدب، ولم تفسد صلاته
لعدم النطق بالكلام. (۱)

”نمازی نے (دوران نماز) ارادتا یا غیر ارادی طور پر کسی تحریر کی طرف دیکھا اور اسے سمجھ لیا خواہ وہ قرآن یا اس کے علاوہ کوئی تحریر ہے تو ادب کے خلاف ہے لیکن نطق کلام نہ پائے جانے کی وجہ سے نماز فاسد نہیں ہوگی۔“

سوال نمبر ۱۸۰: نمازی کے آگے سے گزرنے والے کے بارے میں کیا حکم ہے؟

جواب: نمازی کے آگے سے گزرنے والا بڑے گناہ کا مرتکب ہوتا ہے جس کے بارے میں حضور نبی اکرم ﷺ نے فرمایا:

لَوْ يَعْلَمُ الْمَارُّ بَيْنَ يَدَيِ الْمُصَلِّيِّ مَاذَا عَلَيْهِ لَكَانَ أَنْ يَقِفَ
أَرْبَعِينَ خَيْرًا لَهُ مِنْ أَنْ يَمُرَّ بَيْنَ يَدَيْهِ. (۲)

(۱) طحطاوی، مراقی الفلاح: ۱۸۷

(۲) ترمذی، السنن، کتاب الصلوٰۃ، باب ما جاء فی کراهیۃ المرور بین

یدی المصلي، ۱: ۳۶۷، رقم: ۳۳۶

”اگر نمازی کے آگے سے گزرنے والے کو پتا ہو کہ اس کی سزا کیا ہے۔ تو وہ چالیس (سال یا مہینہ وہاں) کھڑا انتظار کرتا اور یہ اس کے لیے نمازی کے آگے سے گزرنے سے بہتر ہوتا۔“

دوسری روایت میں ہے کہ اگر اسے گناہ کا اندازہ ہو جائے تو وہ زمین میں دھنس جانے کو اس گناہ کے مقابلے میں اپنے لیے زیادہ آسان سمجھے گا۔ نمازی کے آگے سترہ رکھا جانا ضروری ہے اگر سترہ قائم ہونے کے باوجود کوئی شخص سترہ اور نمازی کے درمیان سے گزر رہا ہے تو اسے سختی سے باز رکھنا چاہئے۔

سوال نمبر ۱۸۱: کیا عورتوں کا زیور پہن کر نماز پڑھنا جائز ہے؟

جواب: جی ہاں! عورتوں کا زیور پہن کر نماز پڑھنا جائز ہے۔

سوال نمبر ۱۸۲: کیا بہن، بھائی یا میاں بیوی گھر میں بغیر جماعت کے اکٹھے نماز ادا کر سکتے ہیں؟

جواب: جی ہاں! نماز باجماعت بھی پڑھ سکتے ہیں اور بغیر جماعت کے الگ الگ یا اکٹھے بھی نماز ادا کر سکتے ہیں۔

سوال نمبر ۱۸۳: عورت کو ایام مخصوصہ کی نمازیں اور روزے معاف ہیں یا قضا پڑھے گی؟

جواب: ایام مخصوصہ یعنی حیض و نفاس کے دنوں میں عورت کو نمازیں معاف ہیں، وہ قضا ادا نہیں کرے گی، جب کہ روزہ کی قضا لازم ہے۔ حدیث مبارکہ

میں ہے:

لَا تَقْضِي الْحَائِضُ الصَّلَاةَ، وَقَالَ جَابِرُ بْنُ عَبْدِ اللَّهِ وَأَبُو سَعِيدٍ
عَنِ النَّبِيِّ ﷺ: تَدْعُ الصَّلَاةَ. (۱)

”حائضہ عورت نماز کی قضا نہ کرے، حضرت جابر بن عبد اللہ اور
حضرت ابوسعید خدری رضی اللہ عنہما نے حضور نبی اکرم ﷺ سے نقل کیا
ہے کہ حائضہ عورت نماز چھوڑ دے (اور روزوں کی قضا کرے)۔“

سوال نمبر ۱۸۴: کیا عورت کا باریک دوپٹہ یا چادر اورھ کر نماز پڑھنا جائز ہے؟

جواب: جی نہیں! جس دوپٹہ یا چادر سے عورت کے جسم کا حصہ یا بال نظر
آئیں اس سے نماز نہیں ہوگی جب عام حالات میں عورت کو باریک لباس اور
باریک دوپٹہ اوڑھنے سے منع کیا گیا ہے تو پھر باریک دوپٹے سے نماز کیسے ادا
ہو سکتی ہے؟ جیسا کہ حدیث پاک سے ثابت ہے:

عَنْ عَائِشَةَ: أَنَّ أَسْمَاءَ بِنْتَ أَبِي بَكْرٍ دَخَلَتْ عَلَى رَسُولِ اللَّهِ
(النَّبِيِّ ﷺ) وَعَلَيْهَا ثِيَابٌ رِقَاقٌ، فَأَعْرَضَ عَنْهَا رَسُولُ اللَّهِ ﷺ
وَقَالَ: يَا أَسْمَاءُ إِنَّ الْمَرْأَةَ إِذَا بَلَغَتِ الْمَحِيضَ لَمْ يَصْلَحْ لَهَا أَنْ
يُرَى مِنْهَا إِلَّا هَذَا وَهَذَا، وَأَشَارَ إِلَيَّ وَجْهَهُ وَكَفَّيْهِ. (۲)

(۱) بخاری، الصحيح، کتاب الحيض، باب لا تقضي الحائض الصلاة، ۱: ۱۲۲

(۲) ابوداؤد، السنن، کتاب اللباس، باب فيما تبدي المرأة من زينتها،

۲۹:۴، رقم: ۴۱۰۴

”حضرت عائشہ صدیقہ رضی اللہ عنہا سے مروی ہے کہ حضرت اسماء بنت ابوبکر رضی اللہ عنہما باریک کپڑے پہن کر حضور نبی اکرم ﷺ کے سامنے آئیں تو آپ ﷺ نے ان کی جانب سے رخ مبارک پھیر لیا اور فرمایا: اسماء! عورت جب بالغ ہو جائے تو اس کے بدن کا کوئی حصہ ہرگز دکھائی نہیں دینا چاہئے، سوائے اس کے اور اس کے، اور آپ ﷺ نے اپنے چہرہ اقدس اور ہتھیلیوں کی جانب اشارہ فرمایا۔“

سوال نمبر ۱۸۵: مختلف سواریوں (چلتی ٹرین، کشتی، جہاز، بحری جہاز اور جانور کی سواری) پر نماز پڑھنے کا کیا حکم ہے؟

جواب: مسافر کو اترنے میں جان کا یا بیمار ہونے یا بیماری بڑھنے یا درندہ کا خطرہ ہو یا مسافر اتنا کمزور ہو کہ کسی کی امداد کے بغیر اتر نہیں سکتا یا سوار نہیں ہو سکتا یا اسے سامان کے چوری ہو جانے یا گاڑی کے چلے جانے کا خطرہ ہو تو ان صورتوں میں مسافر کے لیے چلتی گاڑی، کشتی، ہوائی جہاز، بحری جہاز اور جانور کی سواری پر نماز پڑھنا جائز ہے۔

ذہن نشین رہے کہ سواری نماز شروع کرتے ہوئے قبلہ کے رخ کا تعین کر لے بعد میں اگر گاڑی کا رخ تبدیل ہو جائے تو نمازی بھی اپنا چہرہ قبلہ کے رخ پھیر لے اور اگر یہ ممکن نہ ہو تو جس طرف بھی اس کا چہرہ ہے اسی طرح اپنی نماز کو مکمل کرے۔

۱۱۔ باجماعت نماز کے مسائل

سوال نمبر ۱۸۶: باجماعت نماز ادا کرنے کی فضیلت کیا ہے؟

جواب: باجماعت نماز کی فضیلت بہت زیادہ ہے حتیٰ کہ اگر دو آدمی بھی ہوں تو جماعت قائم کی جائے۔ ان میں ایک امام بنے اور دوسرا مقتدی جیسا کہ حضرت ابو موسیٰ اشعری رضی اللہ عنہ سے مروی ہے کہ حضور نبی اکرم صلی اللہ علیہ وسلم نے ارشاد فرمایا:

إِنَّنَا فَمَا فَوْقَهُمَا جَمَاعَةٌ (۱)

’دو یا دو کے اوپر جماعت ہے۔‘

باجماعت نماز کی فضیلت کے حوالے سے حضور نبی اکرم صلی اللہ علیہ وسلم کی چند

احادیث درج ذیل ہیں:

۱۔ حضرت عبد اللہ بن عمر رضی اللہ عنہما سے روایت ہے کہ حضور نبی اکرم صلی اللہ علیہ وسلم نے فرمایا:

صَلَاةُ الْجَمَاعَةِ تَفْضُلُ صَلَاةِ الْفِدِّ بِسَبْعٍ وَعِشْرِينَ دَرَجَةً (۲)

(۱) ابن ماجہ، السنن، کتاب إقامة الصلاة والسنة فیہا، باب الاثنان

جماعة، ۱: ۵۲۲، رقم: ۹۷۲

(۲) بخاری، الصحيح، کتاب الأذان، باب فضل صلاة الجماعة، ۱: ۲۳۱،

رقم: ۲۱۹

”باجماعت نماز ادا کرنا تنہا نماز ادا کرنے پر ستائیس درجے فضیلت رکھتا ہے۔“

۲۔ حضرت ابو ہریرہ رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا:

”جب آدمی اچھی طرح وضو کر کے مسجد کی طرف جاتا ہے اور اس طرح جاتا ہے کہ نماز کے سوا کوئی دوسری چیز اسے نہیں لے جاتی تو وہ جو قدم بھی اٹھاتا ہے اس کے ذریعے اس کا ایک درجہ بلند کیا جاتا ہے اور ایک گناہ (کا بوجھ) ہلکا کیا جاتا ہے پھر جب وہ نماز پڑھتا ہے تو فرشتے اس پر اس وقت تک سلامتی بھیجتے رہتے ہیں جب تک وہ با وضو رہتا ہے اور اس کے لیے یہ دعا کرتے ہیں: اے اللہ! اس پر سلامتی بھیج، اے اللہ! اس پر رحم فرما۔ تم میں سے ہر ایک جب تک نماز کا انتظار کرتا ہے وہ نماز ہی میں ہوتا ہے۔“^(۱)

۳۔ حضرت انس بن مالک رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا:

”جو اللہ کے لیے چالیس دن نماز باجماعت ادا کرے اور تکبیر اولیٰ پائے اس کے لیے دو آزادیاں لکھ دی جائیں گی ایک دوزخ سے دوسری نفاق سے۔“^(۲)

(۱) بخاری، الصحيح، کتاب الجماعة والإمامة، باب فضل صلاة الجماعة،

۲۳۲: ۱، رقم: ۶۲۰

(۲) ترمذی، الجامع الصحيح، ابواب الصلاة، باب في فضل التكبير

الاولیٰ، ۱: ۲۸۱، رقم: ۲۳۱

۴۔ حضرت عبداللہ بن مسعود رضی اللہ عنہما فرماتے ہیں:

”جس کو یہ پسند ہو کہ وہ حالت اسلام میں کل (قیامت کے دن) اللہ تعالیٰ سے کامل مومن کی حیثیت سے ملاقات کرے، اسے چاہئے کہ جس جگہ اذان دی جاتی ہے وہاں ان نمازوں کی حفاظت کرے (یعنی وہ نماز پڑھنا نہ باجماعت ادا کرے)۔“

پھر حضرت عبداللہ بن مسعود رضی اللہ عنہما نے فرمایا:

”اگر تم منافقوں کی طرح بلاعذر مسجدوں کو چھوڑ کر اپنے گھروں میں نماز پڑھنے لگو گے تو اپنے نبی کی سنت کو چھوڑ بیٹھو گے اور اگر اپنے نبی کی سنت کو چھوڑ دو گے تو گمراہ ہو جاؤ گے۔“ (۱)

سوال نمبر ۱۸۷: جان بوجھ کر نماز باجماعت ادا نہ کرنے والے کے بارے میں کیا وعید ہے؟

جواب: بغیر شرعی باجماعت نماز نہ پڑھنے کو منافقت کی نشانی قرار دیا گیا ہے اور ایسے لوگوں کے لیے سخت وعید ہے۔ حدیث مبارکہ میں ہے:

عَنْ أَبِي هُرَيْرَةَ رضی اللہ عنہ: أَنَّ رَسُولَ اللَّهِ صلی اللہ علیہ وسلم قَالَ: وَالَّذِي نَفْسِي بِيَدِهِ، لَقَدْ هَمَمْتُ أَنْ أَمُرَ بِحَطْبٍ فَيُحَطَّبَ، ثُمَّ أَمُرَ بِالصَّلَاةِ فَيُؤَدَّنَ لَهَا، ثُمَّ أَمُرَ رَجُلًا فَيُؤَمِّمَ النَّاسَ، ثُمَّ أُخَالِفَ إِلَى رِجَالٍ

(۱) مسلم، الصحيح، کتاب المساجد و مواضع الصلاة، باب صلاة الجماعة من سنن الهدى، ۱: ۴۵۲، رقم: ۶۵۴

فَأَحْرَقَ عَلَيْهِمُ بُيُوتَهُمْ، وَالَّذِي نَفْسِي بِيَدِهِ، لَوْ يَعْلَمُ أَحَدُهُمْ:
أَنَّهُ يَجِدُ عَرَفًا سَمِينًا، أَوْ مَرْمَاتَيْنِ حَسَّتَيْنِ، لَشَهِدَ الْعِشَاءَ. (۱)

”حضرت ابو ہریرہ رضی اللہ عنہ سے روایت ہے کہ حضور نبی اکرم صلی اللہ علیہ وسلم نے فرمایا: قسم ہے اس ذات کی جس کے قبضہ قدرت میں میری جان ہے! میں نے ارادہ کیا کہ لکڑیاں اکٹھی کرنے کا حکم دوں تو وہ اکٹھی کی جائیں، پھر نماز کا حکم دوں تو اس کے لیے اذان کہی جائے۔ پھر ایک آدمی کو حکم دوں کہ لوگوں کی امامت کرے پھر ایسے لوگوں کی طرف نکل جاؤں (جو نماز میں حاضر نہیں ہوتے) اور ان کے گھروں کو آگ لگا دوں۔ قسم اس ذات کی جس کے قبضہ قدرت میں میری جان ہے! اگر ان میں سے کوئی جانتا کہ اسے موٹی ہڈی یا دو عمدہ کھریاں ملیں گی تو ضرور نماز عشاء میں شامل ہوتا۔“

سوال نمبر ۱۸۸: امامت کی شرائط کیا ہیں؟

جواب: امام کے لیے درج ذیل چھ شرائط کا پایا جانا ضروری ہے:

۱۔ مسلمان ہو۔

۲۔ بالغ ہو۔

۳۔ عاقل ہو۔

(۱) بخاری، الصحيح، کتاب الجماعة والإمامة، باب وجوب صلاة

الجماعة، ۱: ۲۳۱، رقم: ۶۱۸

۴۔ مرد ہو۔

۵۔ اتنی قراءت جانتا ہو جس سے نماز صحیح ادا ہو جائے۔

۶۔ معذور نہ ہو۔

سوال نمبر ۱۸۹: اگر امام کی قراءت غلط ہے تو مقتدی کے لیے کیا حکم ہے؟

جواب: اگر امام کی قراءت درست نہ ہو اور مقتدی امام سے بہتر قراءت کر سکتا ہو تو مقتدی کے لیے حکم ہے کہ وہ جماعت کی امامت کرائے۔ حضرت ابو سعید خدری رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا:

إِذَا كَانُوا ثَلَاثَةً فَلْيُؤْمَرُ أَحَدُهُمْ. وَأَحَقُّهُمْ بِالْإِمَامَةِ قَرُّوهُمْ. (۱)

”جب تین نمازی ہوں تو ان میں سے ایک امامت کرے، اور ان میں امام بننے کا سب سے زیادہ مستحق وہ شخص ہے جسے قرآن کا سب سے زیادہ علم ہو۔“

اگر مقتدیوں میں سے کسی کی بھی قراءت اتنی صحیح نہ ہو تو بلا تکلف ان میں سے کسی کو امام بنا لیا جائے اور اس کی اقتداء میں نماز ادا کی جائے۔ ترک جماعت کسی طور جائز نہیں کیونکہ نماز باجماعت کی اتنی تاکید ہے کہ حضور نبی اکرم صلی اللہ علیہ وسلم نے ارشاد فرمایا:

(۱) مسلم، الصحيح، کتاب المساجد و مواضع الصلاة، باب من أحق

بالإمامة؟، ۱: ۶۴، رقم: ۶۷۲

الصَّلَاةُ الْمَكْتُوبَةُ وَاجِبَةٌ خَلْفَ كُلِّ مُسْلِمٍ بَرًّا كَانَ أَوْ فَاجِرًا أَوْ
إِنْ عَمِلَ الْكِبَائِرَ. (۱)

”تم پر فرض نماز لازمی ہے ہر مسلمان کے پیچھے، نیک ہو یا بد، خواہ
کبیرہ گناہ کا مرتکب ہو۔“

سوال نمبر ۱۹۰: باجماعت نماز کے لیے صف کی ترتیب کیا ہوگی؟

جواب: باجماعت نماز کے لیے صف کی ترتیب اس طرح ہو کہ امام پہلی صف
کے آگے درمیان میں کھڑا ہو اس کے بعد پہلی صف مکمل کی جائے پھر دوسری
پھر تیسری علیٰ ہذا القیاس پچھلی صفیں بنائی جائیں۔ حضرت انس رضی اللہ عنہ سے روایت
ہے کہ حضور نبی اکرم صلی اللہ علیہ وسلم نے فرمایا:

اتَّمُوا الصَّفَّ الْمُقَدَّمَ ثُمَّ الَّذِي يَلِيهِ فَمَا كَانَ مِنْ نَقْصٍ فَلْيَكُنْ
فِي الصَّفِّ الْمُؤَخَّرِ. (۲)

”پہلی صف مکمل کرو پھر اس کے بعد والی صف پس اگر صفوں میں کوئی
کمی کی رہ جائے تو وہ آخر والی صف میں ہو۔“

اگر مردوں، بچوں، مخنثوں اور عورتوں کا مجمع ہو تو ان کی صف بندی

(۱) ابوداؤد، السنن، کتاب الصلاة، باب امامة البر والفاجر، ۱: ۲۳۳،

رقم: ۵۹۳

(۲) ابوداؤد، السنن، کتاب الصلاة، باب تسوية الصفوف، ۱: ۲۵۸-۲۵۹،

رقم: ۶۷۱

میں درج ذیل ترتیب کو ملحوظ رکھا جائے۔ آگے مرد کھڑے ہوں، پیچھے بچے، پھر محنت اور اس کے بعد عورتیں۔

سوال نمبر ۱۹۱: پہلی صف میں اگر جگہ خالی ہو تو کیا مقتدی دوسری صف میں کھڑا ہو سکتا ہے؟

جواب: جی نہیں! پہلی صف مکمل کرنے کے بعد مقتدی دوسری صف میں کھڑا ہو۔

سوال نمبر ۱۹۲: ایک مرد اور ایک عورت امام کے ساتھ باجماعت نماز کیسے ادا کریں گے؟

جواب: باجماعت نماز کے وقت امام کے ساتھ اگر ایک مرد اور ایک عورت ہو تو مرد امام کے دائیں جانب اور عورت ان دونوں کے پیچھے فاصلے پر یا پردے میں کھڑی ہو۔

سوال نمبر ۱۹۳: کیا باجماعت نماز میں شریک ہونے کے لیے دوڑ کر مسجد میں جانا جائز ہے؟

جواب: جماعت میں شریک ہونے کے لیے مسجد کی طرف دوڑ کر یا تیزی سے نہیں چلنا چاہیے بلکہ سکون سے باوقار طریقے سے چلنا چاہیے اس لیے کہ جب انسان نماز کے لیے نکلتا ہے تو وہ نماز ہی میں ہوتا ہے۔ حضرت ابو ہریرہ رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا:

إِذَا نُودِيَ بِالصَّلَاةِ فَاتَّوَهَّأْ وَأَنْتُمْ تَمْشُونَ. وَعَلَيْكُمْ السَّكِينَةُ.

فَمَا أَدْرَاكُمْ فَصَلُّوا وَمَا فَاتَكُمْ فَاتِمُوا (۱)

”جب نماز کے لیے اذان دی جائے تو نماز کے لیے چلتے ہوئے آؤ اور تم پر سکون و وقار لازم ہے جو (رکعات) تمہیں مل جائیں پڑھ لو اور جو رہ جائیں ان کو بعد میں پورا کر لو۔“

حضرت ابو قتادہ رضی اللہ عنہ سے مروی ہے کہ ہم لوگ حضور نبی اکرم صلی اللہ علیہ وسلم کے ساتھ نماز پڑھ رہے تھے کہ آپ صلی اللہ علیہ وسلم نے دوڑنے کی آواز سنی جب ہم نماز سے فارغ ہوئے تو حضور صلی اللہ علیہ وسلم نے دریافت فرمایا: کیا بات تھی؟ لوگوں نے عرض کیا: ہم لوگ جماعت میں شامل ہونے کے لیے تیزی سے دوڑتے ہوئے آ رہے تھے۔ فرمایا:

”ایسا نہ کیا کرو، جب تم نماز پڑھنے آؤ تو سکون اور وقار کے ساتھ آؤ اور جو (رکعات) تمہیں مل جائیں انہیں پڑھ لو اور جو رہ جائیں انہیں بعد میں پورا کر لو۔“ (۲)

مندرجہ بالا احادیث سے ثابت ہوا کہ جو شخص نماز ادا کرنے مسجد جا رہا ہوتا ہے وہ حکماً نماز ہی میں ہوتا ہے۔ اس لیے اسے چاہیے کہ نماز کے لیے جاتے وقت کوئی ناشائستہ یا وقار سے گری ہوئی حرکت یا جلد بازی نہ کرے۔

(۱) مسلم، الصحيح، کتاب المساجد و مواضع الصلاة، باب استحباب

إتيان الصلاة بوقار وسكينة، ۱: ۴۲۱، رقم: ۶۰۲

(۲) مسلم، الصحيح، کتاب المساجد و مواضع الصلاة، باب استحباب

إتيان الصلاة بوقار وسكينة، ۱: ۴۲۱، ۴۲۲، رقم: ۶۰۳

سوال نمبر ۱۹۴: مرد کن وجوہات کی بناء پر باجماعت نماز چھوڑ سکتا ہے؟

جواب: شارع اسلام ﷺ نے جہاں بلا جواز ترک جماعت پر وعید فرمائی ہے وہاں پر شفقت و رحمت فرماتے ہوئے بامر مجبوری ترک جماعت کی اجازت بھی دی ہے۔ وہ خاص حالات یا عذر جن کی بناء پر نماز کو باجماعت چھوڑ کر انفرادی طور پر ادا کیا جاسکتا ہے یہ ہیں:

- ۱۔ بقدر ستر پوشی کے لباس نہ ہو۔
- ۲۔ راستہ میں سخت کچھڑ ہو۔
- ۳۔ سخت بارش ہو۔
- ۴۔ سخت سردی جس سے کسی بیماری کے پیدا ہونے یا اس کے بڑھ جانے کا خطرہ ہو۔
- ۵۔ سخت اندھیرا کہ راستہ دکھائی نہ دے اور نہ روشنی کا سامان ہو۔
- ۶۔ مسجد میں جانے سے مال و اسباب کے چوری ہونے کا خطرہ ہو۔
- ۷۔ دشمن کے حملہ کا خطرہ ہو۔
- ۸۔ کسی بیمار کی تیمارداری میں ہو کہ اگر مسجد چلا گیا تو مریض کی تکلیف بڑھ جائے گی۔
- ۹۔ کسی قرض خواہ کے ملنے اور اس سے تکلیف پہنچنے کا اندیشہ ہو بشرطیکہ اس وقت ادا نہ کر سکتا ہو۔

۱۰۔ شدت کی بھوک، پیاس لگی ہونا بشرطیکہ کھانا تیار اور موجود ہو۔

۱۱۔ گاڑی وغیرہ نکل جانے کا اندیشہ ہو۔

۱۲۔ ایسی بیماری کہ جس کی وجہ سے چل پھر نہ سکتا ہو۔

غرضیکہ مندرجہ بالا صورتوں میں کسی عذر یا مجبوری کی بنا پر جماعت کا ترک کرنا جائز ہے جبکہ بلا عذر جماعت چھوڑنے پر وعید ہے۔

سوال نمبر ۱۹۵: اگر کسی شخص نے فرض نماز اکیلے ہی شروع کی اور وہیں جماعت شروع ہوگئی تو اس شخص کے لیے کیا حکم ہے؟

جواب: اگر کسی شخص نے تنہا فرض نماز شروع کی تھی کہ جماعت کھڑی ہوگئی تو نماز کو توڑ کر جماعت میں شریک ہو جائے۔

سوال نمبر ۱۹۶: باجماعت نماز کے دوران سنتیں یا نوافل پڑھنے کا کیا حکم ہے؟

جواب: اگر کسی نمازی نے مسجد میں آ کر کسی بھی نماز کی سنتیں یا نوافل ادا کرنا شروع کیے ہی تھے کہ نماز باجماعت شروع ہوگئی تو وہ اپنی نماز توڑ کر جماعت میں شریک ہوگا۔ اگر اس نے سنن یا نوافل کی ایک رکعت پڑھ لی ہو تو پھر دوسری رکعت پڑھ کر سلام پھیر دے گا اور اگر تین رکعات ادا کر چکا ہو تو چوتھی رکعت مکمل کر کے جماعت میں شریک ہوگا۔

سوال نمبر ۱۹۷: باجماعت نماز فجر کے دوران سنتیں پڑھنے کا کیا حکم ہے؟

جواب: بہتر یہی ہے کہ سنتیں نمازِ فجر شروع ہونے سے قبل ادا کر لی جائیں۔ اگر بامرِ مجبوری کوئی نمازی باجماعت نماز سے قبل سنتیں ادا نہ کر سکے اور اسے یقین ہو کہ امام کے نماز مکمل کرنے سے پہلے وہ جماعت میں شریک ہو جائے گا تو پھر وہ سنتیں الگ جگہ پر ادا کر کے شاملِ جماعت ہو۔

امام ابو جعفر طحاوی شرح معانی الآثار میں نقل کرتے ہیں کہ صحابی حضرت ابو درداء رضی اللہ عنہ کے متعلق منقول ہے کہ اگر نمازِ فجر باجماعت شروع ہو جاتی اور انہوں نے ابھی سنتیں ادا نہ کی ہوتیں تو وہ پہلے مسجد کے کسی گوشے میں سنتیں ادا کرتے، پھر باجماعت نماز میں شریک ہو جاتے۔ روایت کے الفاظ درج ذیل ہیں:

أَنَّهُ كَانَ يَدْخُلُ الْمَسْجِدَ وَالنَّاسَ صُفُوفٍ فِي صَلَاةِ الْفَجْرِ،
فِيصَلِّي الرُّكْعَتَيْنِ فِي نَاحِيَةِ الْمَسْجِدِ، ثُمَّ يَدْخُلُ مَعَ الْقَوْمِ فِي
الصَّلَاةِ. (۱)

”حضرت ابو درداء رضی اللہ عنہ مسجد میں داخل ہوتے اور لوگ (باجماعت) نمازِ فجر میں صف بستہ ہوتے تو یہ پہلے مسجد کے گوشے میں دو رکعت (سنتیں) پڑھتے، پھر لوگوں کے ساتھ نماز میں شامل ہو جاتے۔“

لیکن ہمارے ہاں یہ انتہائی غلط طریقہ رائج ہے۔ جیسے بعض لوگوں کا

(۱) طحاوی، شرح معانی الآثار، کتاب الصلاة، باب الرجل يدخل المسجد والإمام في صلاة الفجر، ۱: ۴۸۷، رقم: ۲۱۶۴

معمول ہے کہ مسجد میں فجر کی جماعت کھڑی ہوتی ہے اور وہ جماعت کی صفوں میں متصل کھڑے ہو کر سنتیں پڑھنا شروع کر دیتے ہیں۔ ایسا کرنے سے ایک نقصان یہ ہے کہ امام باواز بلند قرآن حکیم کی تلاوت کر رہا ہوتا ہے جس کا سننا فرض ہے اور سنتوں میں مشغول شخص اس فرض کو ترک کر رہا ہوتا ہے۔ اس کا دوسرا نقصان یہ ہے کہ بعض اوقات سنتوں میں مشغولیت کی وجہ سے فرض نماز کی جماعت چھوٹ جاتی ہے۔ یہی وجہ ہے کہ احادیث مبارکہ میں جہاں فجر کی سنتیں پڑھنے کی سخت تاکید کی گئی ہے وہاں فقہاء نے یہ تشبیہ بھی کی ہے کہ نمازی کو اگر فجر کی سنتیں پڑھنے کی وجہ سے جماعت سے محروم ہونے کا خدشہ ہو تو پھر سنتیں ترک کر کے جماعت کے ساتھ شامل ہو جائے اور سورج نکلنے کے بعد استواء (وقتِ مکروہ) سے پہلے سنتوں کی قضا کرے۔

سوال نمبر ۱۹۸: کیا خواتین مسجد میں باجماعت نماز ہجگانہ ادا کر سکتی ہیں؟

جواب: بعض احادیث کی رو سے عورتوں کا باجماعت نماز کے لیے مسجد میں جانا ثابت ہے۔ حضور نبی اکرم ﷺ کے عہدِ مبارک میں خواتین بھی آپ ﷺ کے ساتھ مردوں کے پیچھے کھڑی ہو کر باجماعت نماز میں شریک ہوتی تھیں۔ صحیح بخاری میں روایت ہے کہ سیدہ عائشہ صدیقہ رضی اللہ عنہا نے فرمایا:

كُنْ نِسَاءَ الْمُؤْمِنَاتِ، يَشْهَدْنَ مَعَ رَسُولِ اللَّهِ ﷺ صَلَاةَ
الْفَجْرِ، مُتَلَفِّعَاتٍ بِمُرُوطِهِنَّ، ثُمَّ يَنْقَلِبْنَ إِلَى بُيُوتِهِنَّ حِينَ

يَقْضِينَ الصَّلَاةَ، لَا يَعْرِفُهُنَّ أَحَدٌ مِنَ الْغُلَسِ. (۱)

”مسلمان عورتیں حضور نبی اکرم ﷺ کے ساتھ نمازِ فجر میں شامل ہونے کی خاطر چادروں میں لپٹی ہوئی حاضر ہوا کرتی تھیں۔ جب نماز سے فارغ ہو جاتیں تو اپنے گھروں کو واپس آ جاتیں اور اندھیرے کے باعث کوئی بھی انہیں پہچان نہیں سکتا تھا۔“

مگر اس کے ساتھ ہی ایسی احادیث بھی تو اتر کے ساتھ موجود ہیں جن سے یہ ظاہر ہوتا ہے کہ عورتوں کا اپنے گھر کے کسی کونے میں نماز پڑھنا زیادہ افضل ہے اگرچہ بعض احادیث میں خواتین کو خاص مواقع پر نمازِ باجماعت میں شامل ہونے کی اجازت دی مگر ساتھ ساتھ یہ بھی بتا دیا کہ عورت کی بہترین نماز وہی ہے جو مسجد کی بجائے گھر میں ادا کی جائے۔ اس حوالے سے حضرت عبداللہ بن عمر رضی اللہ عنہما سے مروی ہے کہ حضور نبی اکرم ﷺ نے فرمایا:

لَا تَمْنَعُوا نِسَاءَ كُمْ الْمَسَاجِدَ وَبُيُوتَهُنَّ خَيْرٌ لَّهُنَّ. (۲)

”اپنی عورتوں کو مسجد میں آنے سے مت روکو لیکن ان کے گھر ان کے لیے زیادہ بہتر ہیں۔“

گویا مردوں اور عورتوں کے لیے جس طرح دیگر بہت سے معاملات

(۱) بخاری، الصحيح، کتاب مواقیات الصلاة، باب وقت الفجر، ۱:

۲۱۰، ۲۱۱، رقم: ۵۵۳

(۲) ابوداؤد، السنن، کتاب الصلاة، باب ما جاء فی خروج النساء إلی

المسجد، ۱: ۲۲۳، رقم: ۵۶۷

میں الگ الگ احکام ہیں اسی طرح باجماعت نماز کے متعلق بھی دونوں کے لیے علیحدہ حکم ہے۔ مرد اگر جماعت چھوڑ کر انفرادی طور پر اپنے گھر ہی نماز پڑھنے کو اپنا معمول بنائے تو یہ اس کے لیے جائز نہیں بلکہ حضور نبی اکرم ﷺ نے ایسا کرنے والوں پر اس قدر ناراضگی کا اظہار فرمایا کہ ان کے گھروں کو جلا دینے کی بات کی مگر فرمایا کہ ایسا کرنے میں عورتوں اور بچوں کی موجودگی مانع ہے۔ یہ بھی فرمایا کہ ایسے شخص کی انفرادی نماز صرف ایک درجہ ثواب کے برابر ہے جبکہ باجماعت نماز ادا کرنے والے کا ثواب ستائیس (۲۷) گنا زیادہ ہے۔

امتدادِ زمانہ کی وجہ سے جب حالات بدل گئے تو حضرت عمر فاروق رضی اللہ عنہ نے صحابہ کرام کے مشورہ سے عورتوں کا مردوں کے ساتھ مسجد میں باجماعت نماز پڑھنا بند کر دیا۔

سوال نمبر ۱۹۹: کیا دو آدمیوں کی جماعت قائم ہو سکتی ہے؟

جواب: دو آدمیوں کی جماعت ہو سکتی ہے اس کی صورت یہ ہوگی کہ ایک امام بنے اور دوسرا مقتدی حضرت ابو موسیٰ اشعری رضی اللہ عنہ سے مروی ہے کہ حضور نبی اکرم ﷺ نے فرمایا:

إِثْنَانٍ فَمَا فَوْقَهُمَا جَمَاعَةٌ^(۱)

”دو یا دو سے زیادہ (مردوں) پر جماعت ہے۔“

(۱) ابن ماجہ، السنن، کتاب إقامة الصلاة والسنة فیہا، باب الاثنان

جماعة، ۱: ۵۲۲، رقم: ۹۷۲

اس صورت میں امام، مقتدی کو اپنے دائیں جانب کھڑا کرے گا، جیسا کہ حدیث مبارکہ سے ثابت ہے:

حضرت عبداللہ بن عباس رضی اللہ عنہما سے روایت ہے کہ ایک رات میں نے حضور اکرم ﷺ کے ہمراہ نماز پڑھی۔ میں آپ ﷺ کے بائیں طرف کھڑا ہو گیا تو حضور نبی اکرم ﷺ نے میرے سر کو پیچھے کی طرف سے پکڑ کر مجھے دائیں طرف کر دیا۔^(۱)

سوال نمبر ۲۰۰: جس مسجد میں اذان نہ کہی جائے وہاں باجماعت نماز پڑھنا کیسا ہے؟

جواب: جس مسجد میں اذان اور اقامت نہ پڑھی جائے وہاں جماعت سے نماز پڑھنا مکروہ ہے۔

سوال نمبر ۲۰۱: کیا عورت امامت کروا سکتی ہے؟

جواب: امامت کا حق دراصل مرد کے لیے ہے۔ لیکن اگر نماز میں صرف عورتیں ہی ہوں تو اس صورت میں عورت ان کی امامت کروا سکتی ہے، تاہم عورتوں کا مردوں کے علاوہ الگ جماعت کے ساتھ نماز پڑھنے کے بارے میں علماء کا اختلاف ہے۔ بعض فقہا مکروہ کے قائل ہیں۔ صاحب ہدایہ نے لکھا ہے:

ویکرہ للنساء أن یصلین وحدهن الجماعة فإن فعلن

(۱) بخاری، الصحیح، کتاب الجماعة والإمامة، باب اذ قام الرجل عن

یسار الإمام، ۱: ۲۵۵، رقم: ۶۹۳

قامت الإمامة وسطهن. (۱)

”اکیلی عورتوں کا جماعت سے نماز پڑھنا مکروہ ہے اگر انہوں نے ایسا کیا تو ان کی امام صف کے درمیان میں کھڑی ہوگی۔“

احادیث مبارکہ سے بھی ثابت ہوتا ہے کہ ام المؤمنین سیدہ عائشہ صدیقہ رضی اللہ عنہا اور دیگر صحابیات نماز میں امامت کراتی تھیں۔ امام حاکم نے المستدرک میں سیدہ عائشہ صدیقہ رضی اللہ عنہا کے حوالے سے یہ روایت بیان کی ہے:

انہا كانت تؤذن وتقيم وتؤم النساء، فتقوم وسطهن. (۲)

”حضرت عائشہ صدیقہ رضی اللہ عنہا اذان دیتی تھیں، نماز کے لئے اقامت کہتی تھیں اور صف کے درمیان میں کھڑی ہو کر عورتوں کی امامت کراتی تھیں۔“

اس روایت کی رو سے ثابت ہے کہ دینی تربیت اور عبادت الہی میں رغبت اور شوق پیدا کرنے کے لئے اگر عورتیں جمع ہو کر باجماعت نماز ادا کریں تو اجازت ہے۔ اس صورت میں امامت کرانے والی خاتون صف کے درمیان میں کھڑی ہوں گی۔ عیدین کے موقع پر خطبہ عید بھی پڑھے گی کیونکہ عورت کا عورتوں کے سامنے خطبہ پڑھنا درست ہے۔

(۱) مرغینانی، الہدایۃ، ۱: ۵۶

(۲) حاکم، المستدرک، ۱: ۳۲۰، رقم: ۴۳۱

فقہا کرام نے لکھا ہے کہ عورت عورتوں کی اور نابالغ نابالغوں کا امام ہو سکتا ہے۔ (۱)

سوال نمبر ۲۰۲: نماز باجماعت ادا کرنے کی کیا حکمتیں ہیں؟

جواب: نمازِ پنجگانہ مسجد میں باجماعت ادا کرنے کی درج ذیل حکمتیں ہیں:

۱۔ نماز باجماعت مسجد میں ادا کرنے سے مسلمانوں کو دن میں پانچ مرتبہ یکجا ہونے کے مواقع میسر آتے ہیں۔ اس طرح انہیں اہلِ محلہ کے بارے میں پتہ چلتا ہے کہ کون کس حال میں ہے قرب و جوار میں کوئی ایسا تو نہیں جو پریشان و تنگدست ہے یا بیمار ہے۔

۲۔ باجماعت نماز کی ادائیگی قرب و موانست اور محبت کے رشتے کو مضبوط و مستحکم بنانے میں مددگار ثابت ہوتی ہے۔ ایک دوسرے کی خوشی غمی اور دکھ سکھ میں شریک ہو کر ایک صحت مند، خوشحال اور فعال معاشرے کی تعمیر ممکن ہے۔

۳۔ نماز باجماعت کی پابندی سے انسان کے دل میں یہ احساس جاگزیں ہوتا ہے کہ بغیر کسی شرعی عذر کے گھر کے اندر رہ کر انفرادی سطح پر نماز جیسے فریضے کی بجا آوری ممکن نہیں تو افرادِ معاشرہ ایک دوسرے سے الگ تھلگ کیسے رہ سکتے ہیں؟

۴۔ باجماعت نماز سے اطاعتِ امیر کا جذبہ پیدا ہوتا ہے۔

(۱) فتاویٰ عالمگیری، ۱: ۸۴

- ۵۔ معاشرے کے اندر وحدت و یگانگت کے جذبات فروغ پاتے ہیں۔
- ۶۔ وقت کی پابندی کا درس ملتا ہے۔
- ۷۔ عملاً مساوات کا مظاہرہ ہوتا ہے۔
- ۸۔ اتحاد، نظم اور یقین محکم کا درس ملتا اور تربیت ہوتی ہے۔
- ۹۔ نیکیوں میں سبقت کا جذبہ پیدا ہوتا ہے۔
- ۱۰۔ غرور و تکبر کے بت ٹوٹتے ہیں۔

سوال نمبر ۲۰۳: نماز باجماعت کے فلسفے سے اجتماعیت کے وہ کون سے اصول ہیں جن کو اپنانے سے معاشرے کی اصلاح احسن طریقے سے ہو سکتی ہے؟

جواب: نماز باجماعت کے فلسفے کے درج ذیل پانچ اصول ہیں جن کو اپنانے سے معاشرے کی اصلاح احسن طریقے سے ہو سکتی ہے:

۱۔ خاتمہ انتشار

اسلام میں اجتماعیت کا تصور ملت کو ہر قسم کے انتشار اور بد نظمی سے پاک دیکھنا چاہتا ہے۔ اس سلسلے میں ایک روایت کا حوالہ دینا خالی از فائدہ نہ ہوگا۔

ایک دفعہ حضور نبی اکرم ﷺ مسجد میں تشریف لائے تو لوگوں کو ٹولیوں کی صورت میں ادھر ادھر بیٹھے دیکھا۔ آپ ﷺ نے انہیں سرزنش کی

اور متنبہ فرمایا کہ اگر تم اس طرح منتشر ہو گے تو تمہارے دل کبھی ایک دوسرے سے نہ مل سکیں گے۔ (۱)

اس ارشادِ رسول ﷺ سے امتِ مسلمہ کو تعلیم ملتی ہے کہ وہ اپنی صفوں کو انتشار کی لعنت سے پاک رکھیں۔

۲۔ فروغِ وحدت و استحکامِ ملت

اجتماعیت کا دوسرا اصول امت میں وحدتِ فکر و عمل اور اتحاد و یکجہتی کو فروغ دینے کا متقاضی ہے۔ مسجد میں صف بندی اور قبلہ رو ہونے سے یہی تعلیم ملتی ہے جس کے سانچے میں زندگی کو من حیث المجموع ڈھال لینے سے ملتِ اسلامیہ قوت و استحکام سے بہرہ ور ہو سکے گی۔

۳۔ نظم و نسق کا لحاظ

اجتماعیت کا تیسرا اصول صرف اس پر موقوف نہیں کہ صف بندی کر کے بیٹھے رہیں بلکہ اس کی نتیجہ خیزی کے لیے لازمی و لا بدی ہے کہ صفوں میں ترتیب و قرینہ کو ملحوظ رکھا جائے۔ حضور نبی اکرم ﷺ کا ارشاد ہے:

”تم ایسی صفیں کیوں نہیں بناتے جیسے فرشتے اللہ تعالیٰ کے سامنے بناتے ہیں۔“

صحابہ کرام رضی اللہ عنہم نے عرض کیا: یا رسول اللہ! فرشتے اللہ تعالیٰ کے سامنے

(۱) ابو داؤد، السنن، کتاب الصلاة، باب من يستحب أن يلي الإمام في

الصف و كراهية التأخر، ۱: ۲۶۰، رقم: ۶۷۵

کیسے صفیں بناتے ہیں؟ آپ ﷺ نے فرمایا:

”پہلی صف مکمل کرنے کے بعد دوسری صف بناتے ہیں اور درمیان میں جگہ نہیں چھوڑتے۔“ (۱)

مسجد کے اندر اور مسجد سے باہر نظم و نسق (discipline) کے اصول کا اطلاق امت کو متحد و منظم رکھنے اور اس کی شیرازہ بندی کے لیے از بس ضروری ہے۔ اس ضمن میں درج ذیل ارشادِ ربانی:

وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا. (۲)

”اور تم سب مل کر اللہ کی رسی کو مضبوطی سے تھام لو اور تفرقہ مت ڈالو۔“

حرز جاں بنانے کے قابل ہے تاکہ باطل کے مقابلے میں اہل اسلام کی ہوانہ اکھڑے اور اقوامِ عالم میں انہیں ننگ و رسوائی کا سامنا نہ کرنا پڑے۔

۳۔ تنظیم سازی

اجتماعیت کا چوتھا اصول تنظیم سازی ہے۔ جس طرح باجماعت نماز میں حکم ہے کہ جب تک صفِ اوّل مکمل نہ ہو دوسری صف نہ بنائی جائے اور صفوں میں حفظ مراتب کا خیال رکھا جائے یعنی پہلی صف میں عمر اور علمی مرتبہ کے اعتبار سے بڑے بڑے لوگ کھڑے ہوں اور دوسری صف میں وہ لوگ

(۱) ابن ماجہ، السنن، کتاب اقامۃ الصلاة والسنة فیہا، باب اقامۃ

الصفوف، ۱: ۵۳۲، ۵۳۳، رقم: ۹۹۲

(۲) آل عمران، ۳: ۱۰۳

کھڑے ہوں جو درجے میں ان سے کم تر ہوں۔ آخری صف میں بچے اور اگر عورتیں بھی شامل جماعت ہو تو وہ سب کچھلی صف میں کھڑی ہوں۔ اس اصول کا اطلاق نماز سے باہر عملی زندگی میں بھی بہمہ وجوہ ہوتا ہے۔ جس میں تنظیم کی اہمیت و افادیت ایک مسلمہ امر ہے۔

۵۔ قیادت کی اہلیت

اجتماعیت کا پانچواں اصول قیادت کا چناؤ ہے۔ جس طرح نماز باجماعت کی امامت کے لیے شریعتِ مطہرہ نے کسی ایسے شخص کو امام مقرر کرنے کا حکم دیا ہے جو ان شرائط پر امکانی حد تک پورا اترتا ہو جنہیں کتب فقہ میں تفصیل سے بیان کیا گیا ہے۔

امام چونکہ مفروض الاطاعت ہے اور اس کی تقلید لازم قرار دی گئی ہے لہذا بحیثیت امام اس شخص کی تقرری عمل میں لائی جائے جسے اپنے مقتدیوں پر برتری اور فوقیت حاصل ہو۔ امام کی اہلیت کا معیار اس حدیث مبارکہ میں واضح طور پر بیان ہوا۔ آپ ﷺ نے فرمایا:

يَوْمَ الْقَوْمِ أَقْرُوهُمْ لِكِتَابِ اللَّهِ تَعَالَى، فَإِنْ كَانُوا فِي الْقِرَاءَةِ سَوَاءً
أَعْلَمُهُمْ بِالسُّنَّةِ، فَإِنْ كَانُوا فِي السُّنَّةِ سَوَاءً فَأَقْدَمُهُمْ هِجْرَةً،
فَإِنْ كَانُوا فِي الْهِجْرَةِ سَوَاءً فَأَكْبَرَهُمْ سِنًا. (۱)

(۱) ترمذی، السنن، ابواب الصلاة، باب من أحق بالإمامة، ۱: ۲۷۴،

”قوم کی امامت وہ کرے گا جو ان میں سب سے زیادہ قرآن پڑھا ہوا ہے اگر قراءت قرآن میں سب برابری کا درجہ رکھتے ہوں تو پھر جو سب سے زیادہ عالم سنت ہو وہ امامت کرے۔ اس میں بھی سب برابر ہوں تو جو ہجرت میں سب سے مقدم ہو (وہ امامت کرے)، اس میں بھی سب برابر ہوں تو جو عمر میں سب سے زیادہ ہو (وہ امامت کرے)۔“

اس اصول سے بغیر کسی ابہام کے امت مسلمہ کے لیے یہ ضابطہ وضع کیا گیا ہے کہ اسے اپنا قائد کسی ایسے شخص کو منتخب کرنا چاہیے جو ہر لحاظ سے قیادت کا اہل اور مستحق ہو۔ ملت کے تشخص اور وجود کی بقا کا انحصار لازمی طور پر ایسے امیر اور قائد پر ہے جو مطلوبہ معیار پر پورا ترستا ہو۔ اس ضمن میں حضرت عمر رضی اللہ عنہ کا یہ ارشاد گرامی خصوصی توجہ چاہتا ہے:

لَا إِسْلَامَ إِلَّا بِجَمَاعَةٍ، وَلَا جَمَاعَةٌ إِلَّا بِإِمَارَةٍ، وَلَا إِمَارَةٌ إِلَّا بِطَاعَةٍ. (۱)

”جماعت کے بغیر اسلام کا کوئی وجود نہیں، اور بغیر کسی امیر کے جماعت کا کوئی وجود برقرار نہیں رہ سکتا، اور بغیر اطاعت اور حکم ماننے کے قائد کا کوئی وجود نہیں۔“

(۱) دارمی، السنن، ۱: ۹۱، رقم: ۲۵۱

۱۲۔ قصر اور قضا نمازوں کے مسائل

سوال نمبر ۲۰۴: مسافر کسے کہتے ہیں؟

جواب: شرعی اعتبار سے مسافر وہ شخص ہے جو کم از کم ۵۴ میل (۸۶ کلومیٹر) مسافت کے ارادے سے اپنے علاقے سے باہر سفر پر روانہ ہو چکا ہو۔ اس پر واجب ہے کہ فقط فرض نماز میں قصر کرے یعنی چار رکعت فرض والی نماز میں دو فرض پڑھے۔

سوال نمبر ۲۰۵: قصر نماز کسے کہتے ہیں؟

جواب: سفر میں چار رکعت فرائض والی نمازوں (ظہر، عصر، عشاء) کو نصف کر کے پڑھنا قصر کہلاتا ہے۔^(۱)

اس طرح ادا کی جانے والی نماز کو نمازِ قصر کہتے ہیں۔ قرآن حکیم میں

ارشاد ہوتا ہے:

وَإِذَا ضَرَبْتُمْ فِي الْأَرْضِ فَلَيْسَ عَلَيْكُمْ جُنَاحٌ أَنْ تَقْصُرُوا مِنَ
الصَّلَاةِ إِنْ خِفْتُمْ أَنْ يَفْتِنَكُمُ الَّذِينَ كَفَرُوا إِنَّ الْكَافِرِينَ كَانُوا
لَكُمْ عَدُوًّا مُّبِينًا^(۲)

(۱) ہیثمی، مجمع الزوائد، ۱: ۳۵۳

(۲) النساء، ۴: ۱۰۱

”اور جب تم زمین میں سفر کرو تو تم پر کوئی گناہ نہیں کہ تم نماز میں قصر کرو (یعنی چار رکعت فرض کی جگہ دو پڑھو) اگر تمہیں اندیشہ ہے کہ کا فر تمہیں تکلیف میں مبتلا کر دیں گے۔ بے شک کفار تمہارے کھلے دشمن ہیں“

مسافر اگر ظہر، عصر اور عشاء کی نماز میں قصر نہ کرے اور پوری رکعات پڑھے تو وہ گنہگار ہوگا، یہ ایسے ہی ہے جیسے کوئی ظہر کی چھ رکعات فرض پڑھے تو بجائے ثواب کے اسے گناہ ہوگا۔ لیکن اگر مسافر لاعلمی میں قصر کرنا بھول گیا اور اُس نے دو کی بجائے چار رکعات پڑھ لیں اور نماز ختم ہونے سے پہلے یاد آیا اور دوسری رکعت کے آخری قعدہ میں التحیات پڑھنے کی مقدار بیٹھ گیا اور سجدہ سہو کر لیا تو اس کی دو رکعات فرض ہو جائیں گی اور دو نفل۔ اور اگر دوسری رکعت میں نہ بیٹھا تو چاروں رکعات نفل ہوگی، لہذا فرض نماز دوبارہ پڑھے گا۔

سوال نمبر ۲۰۶: قصر نماز ادا کرنے کا طریقہ کیا ہے؟

جواب: نماز قصر کرنے کا طریقہ حضرت ابن عمر رضی اللہ عنہما سے مروی ہے کہ انہوں نے حضور نبی اکرم صلی اللہ علیہ وسلم کے ساتھ حضر اور سفر میں نمازیں پڑھی ہیں میں نے آپ کے ساتھ حضر میں ظہر چار رکعت پڑھی اس کے بعد دو رکعت سنت اور سفر میں حضور نبی اکرم صلی اللہ علیہ وسلم کے ساتھ ظہر دو رکعت پڑھی اور اس کے بعد دو رکعت سنت ادا کی۔ اور (سفر میں) عصر کی نماز دو رکعت ادا کی اس کے بعد آپ نے کچھ نہ پڑھا مغرب کی نماز سفر اور حضر میں تین رکعتیں ادا کیں اور آپ سفر و

حضر میں مغرب کے فرائض تین سے کم ادا نہیں فرماتے تھے اور یہ دن کے وتر ہیں اور اس کے بعد دو رکعت ادا فرماتے۔ وتر اور سنتوں میں قصر نہیں۔^(۱)

کسی مسافر کی دوران سفر اگر نمازیں قضا ہو جائیں تو گھر پہنچ کر تب بھی چار رکعات والی نمازوں کی دو دو رکعات قصر کے ساتھ قضا پڑھے اور اگر سفر سے پہلے ان میں سے کوئی نماز قضا ہوئی تو سفر کی حالت میں چار رکعات قضا پڑھے (دونوں صورتوں میں عشاء میں تین وتر بھی پڑھے)۔

سوال نمبر ۲۰۷: قصر نماز کتنے دن کے قیام کے دوران پڑھنی چاہیے؟

جواب: امام ابو حنیفہ کے نزدیک مدت قصر پندرہ دن تک ہے اگر کوئی شخص پندرہ دن یا اس سے زیادہ قیام کا ارادہ کر لے تو اس کو پوری نماز پڑھنی ہوگی۔ جبکہ ائمہ ثلاثہ (امام شافعی، امام مالک اور امام احمد) کے نزدیک مدت قصر چار روز تک ہے۔ اگر کوئی شخص چار روز یا اس سے زیادہ قیام کا ارادہ کرے گا تو اس کو پوری نماز پڑھنی ہوگی۔

سوال نمبر ۲۰۸: کیا سنتوں کی بھی قصر ہوتی ہے؟

جواب: سنتوں میں قصر نہیں بلکہ پوری پڑھی جائیں گی۔ البتہ خوف اور ایسی کسی مجبوری مثلاً گاڑی کے نکلنے کا اندیشہ وغیرہ ہو تو اس حالت میں سنتیں چھوڑ سکتا ہے۔ معاف ہیں لیکن سنت کی قصر نہیں کر سکتا۔

(۱) ترمذی، الجامع الصحیح، ابواب السفر، باب ما جاء فی التطوع فی

السفر، ۱: ۵۵۳، رقم: ۵۵۲

ائمہ ثلاثہ کے نزدیک سفر میں سنن مؤکدہ پڑھنے میں کوئی حرج نہیں ہے جبکہ احناف کے نزدیک روانگی اور سفر کی حالت میں نہ پڑھے اور رخصت پر عمل کرے۔ البتہ صبح کی سنتیں پڑھ لے کیونکہ وہ واجب کے قریب ہیں اور جب حالت قیام میں ہو جیسے چند روز کے لیے کسی جگہ ٹھہرے تو سنن مؤکدات پڑھ لے۔^(۱)

سوال نمبر ۲۰۹: کیا فجر، مغرب اور وتر میں قصر ہوتی ہے؟

جواب: فجر، مغرب اور وتر میں قصر نہیں بلکہ پوری پڑھی جائیں، صرف ظہر، عصر اور عشاء کے فرضوں میں قصر ہے۔

سوال نمبر ۲۱۰: مسافر امام کے پیچھے مقامی کس طرح نماز پڑھے؟

جواب: تمام ائمہ اس پر متفق ہیں کہ حضور نبی اکرم ﷺ نے ہجرت کے بعد اہل مکہ کے ساتھ بحیثیت امام کے چار رکعات والی نماز پڑھی اور دو رکعات کے بعد سلام پھیر دیا پھر لوگوں کی طرف مخاطب ہو کر فرمایا:

أتمو صلاتکم فأنا قوم سفر. ^(۲)

”تم لوگ اپنی اپنی نمازیں پوری کرو، میں مسافر ہوں۔“

مقیم کو چاہیے کہ مسافر کے پیچھے دو رکعت نماز ادا کرے اور جب امام سلام پھیر دے تو مقیم مقتدی کھڑا ہو جائے اور اپنی باقی دو رکعتیں پڑھ لے۔ ان

(۱) نووی، شرح صحیح مسلم، ۲: ۳۸۳

(۲) ابوداؤد طیالسی، المسند: ۱۱۳، ۱۱۵، رقم: ۸۴۰، ۸۵۸

دو رکعتوں میں قرأت بالکل نہ کرے بلکہ اتنی دیر چپ کھڑا رہے جتنی دیر سورۃ فاتحہ پڑھی جاتی ہے۔ اس کی وجہ یہ ہے کہ وہ امام ہی کی اقتداء میں ہوتا ہے۔

سوال نمبر ۲۱۱: مسافر، مقامی امام کے پیچھے کون سی نماز پڑھے؟

جواب: مسافر جب مقيم کے پیچھے نماز پڑھے گا تو قصر نہیں کرے گا بلکہ پوری نماز پڑھے گا خواہ ایک یا اس سے کم رکعت پائے لیکن نماز کا وقت نکل جانے کے بعد کسی مسافر کا مقيم کے پیچھے نماز پڑھنا جائز نہیں کیونکہ وقت نماز ختم ہونے کے بعد اس کا فرض دو کی بجائے چار رکعت نہ ہوگا بلکہ اس کے ذمہ مستقل دو رکعت فرض عائد ہوتے ہیں۔

حضرت عبداللہ بن عمر رضی اللہ عنہما (سفر میں مقيم) امام کے ساتھ چار رکعت

پڑھتے تھے اور جب تنہا نماز پڑھتے تو دو رکعت نماز پڑھتے تھے۔^(۱)

سوال نمبر ۲۱۲: مسافر اگر اپنے رشتہ دار (بھائی، چچا، ماموں) کے گھر جائے تو قصر نماز پڑھے گا یا پوری؟

جواب: اگر مسافر کی آبائی جگہ پر اپنی حقیقی و اصلی رہائش نہ ہو تو وہ قصر نماز ادا کرے گا مکمل نہیں پڑھے گا۔

سوال نمبر ۲۱۳: شادی شدہ عورت اپنے میکے میں پوری نماز ادا کرے گی

(۱) مسلم، الصحيح، کتاب صلوة المسافرین وقصرها، باب قصر

الصلوة، ۱: ۴۸۲، رقم: ۶۹۴

یا قصر؟

۱۔ جو عورت شادی کے بعد مستقلاً سسرال رہنے لگی تو اب اس کا اصلی گھر سسرال ہے۔ اگر وہ میکے آئے جو تین دن کی مسافت (۵۴ میل کے فاصلے) پر ہے تو قصر نماز پڑھے گی جب تک کہ وہ پندرہ دن ٹھہرنے کی نیت نہ کرے۔

۲۔ جو عورت اپنے شوہر کے ساتھ سفر میں ہو وہ شوہر کی تابع رہے گی۔ اگر شوہر نے کسی جگہ پندرہ دن قیام کی نیت کر لی تو عورت بھی نمازیں پوری پڑھے اگر شوہر کی پندرہ دن کی نیت نہ ہو تو عورت بھی قصر کرے۔ عورت کی نیت کا اعتبار نہیں۔

۳۔ اگر کوئی عورت شوہر کی اجازت سے تین دن کی مسافت (۵۴ میل) پر واقع میکے گئی اور ارادہ پندرہ سے کم ٹھہرنے کا ہو تو مسافر رہے گی اور قصر پڑھے گی، مثلاً ہفتہ دس دن کے لئے گئی پھر روزانہ یہ نیت ہو کہ کل روانہ ہوں گی پرسوں روانہ ہوں گی مگر حالات کی بناء پر پندرہ دن سے زیادہ دن گزر گئے تو بھی قصر کرے گی۔

سوال نمبر ۲۱۴: ایک شہر کے دو راستے ہیں ایک تین دن کا، دوسرا دو دن کا تو نماز ادا کرنے کا کیا حکم ہوگا؟

جواب: جس راستے سے مسافر چلے گا اسی راستے کا حکم اس پر جاری ہوگا۔

سوال نمبر ۲۱۵: ادا اور قضا میں کیا فرق ہے؟

جواب: مقررہ اوقات میں پڑھی جانے والی نماز ادا کہلاتی ہے جیسا کہ قرآن مجید میں اللہ تعالیٰ نے فرمایا:

فَإِذَا قُضِيَتْمُ الصَّلَاةُ فَادْكُرُوا اللَّهَ قِيَامًا وَقُعُودًا وَعَلَىٰ جُنُوبِكُمْ
فَإِذَا أَطْمَأْنَنْتُمْ فَأَقِيمُوا الصَّلَاةَ إِنَّ الصَّلَاةَ كَانَتْ عَلَى الْمُؤْمِنِينَ
كِتَابًا مَّوقُوتًا ۝ (۱)

”پھر (اے مسلمان مجاہدو!) جب تم نماز ادا کر چکو تو اللہ کو کھڑے اور بیٹھے اور اپنے پہلوؤں پر (لیٹے ہر حال میں) یاد کرتے رہو، پھر جب تم (حالتِ خوف سے نکل کر) اطمینان پا لو تو نماز کو (حسبِ دستور) قائم کرو۔ بے شک نماز مومنوں پر مقررہ وقت کے حساب سے فرض ہے“

اور وقت گزرنے کے بعد پڑھی جانے والی نماز قضا کہلاتی ہے۔ حضرت انس بن مالک رضی اللہ عنہ بیان کرتے ہیں کہ حضور نبی اکرم صلی اللہ علیہ وسلم نے فرمایا:

مَنْ نَسِيَ صَلَاةً أَوْ نَامَ عَنْهَا، فَكَفَّارَتُهَا أَنْ يُصَلِّيَهَا إِذَا ذَكَرَهَا. (۲)
”جو شخص کسی نماز کو بھول جائے یا نماز پڑھے بغیر سو جائے تو اس کا

(۱) النساء، ۴: ۱۰۳

(۲) مسلم، الصحيح، کتاب المساجد و مواضع الصلاة، باب قضاء

الصلاة الفائتة، ۱: ۴۷۷، رقم: ۶۸۴

یہی کفارہ ہے کہ جب یاد آئے تو پڑھ لے (یعنی نماز قضا پڑھے)۔“

سوال نمبر ۲۱۶: قضاے عمری سے کیا مراد ہے؟

جواب: اگر کسی شخص کی بہت سی نمازیں قضا ہو چکی ہوں جن کے بارے میں اسے علم نہ ہو کہ کس وقت کی نمازیں زیادہ قضا ہوں اور کس وقت کی کم تو اسے چاہیے کہ اوقات ممنوعہ کے علاوہ بقیہ اوقات میں ان نمازوں کو ادا کرے۔ اس کے لیے ضروری ہے کہ نوافل و سنن کی بجائے صرف فرض رکعتیں ادا کرے۔ اسی کو قضاے عمری کہتے ہیں۔

بعض لوگوں میں یہ مغالطہ پایا جاتا ہے کہ رمضان کے آخری جمعہ کو ایک دن کی پانچ نمازیں جمع وتر پڑھ لی جائیں تو ساری عمر کی قضا نمازیں ادا ہو جائیں گی۔ یہ قطعاً باطل خیال ہے۔ رمضان کی خصوصیت، فضیلت اور اجر و ثواب کی زیادتی اپنی جگہ لیکن ایک دن کی قضا نمازیں پڑھنے سے ایک دن کی ہی نمازیں ادا ہوں گی ساری عمر کی نہیں۔

سوال نمبر ۲۱۷: قضا نمازوں کی ادائیگی کیسے ممکن ہے؟

جواب: اگر کسی شخص نے بلوغت کے کافی عرصہ گزر جانے کے بعد نماز پڑھنا شروع کی ہو یا کبھی پڑھتا ہو اور کبھی چھوڑ دیتا ہو تو اس پر لازم ہے کہ زندگی سے متعلقہ ضروری کاموں کے علاوہ سب کام چھوڑ کر نمازوں کی قضا شروع کر دے۔ وہ اس وقت تک قضا نمازیں ادا کرتا رہے جب تک اس کے غالب گمان کے مطابق تمام قضا نمازیں ادا نہ ہو جائیں۔ اگر اس دوران اس کو موت آگئی۔

تو اللہ تعالیٰ کے فضل سے امید ہے کہ اس کی بخشش ہو جائے گی۔ اللہ پاک ارشاد فرماتا ہے:

وَمَنْ يَخْرُجْ مِنْ بَيْتِهِ مُهَاجِرًا إِلَى اللَّهِ وَرَسُولِهِ ثُمَّ يُدْرِكُهُ الْمَوْتُ
فَقَدْ وَقَعَ أَجْرُهُ عَلَى اللَّهِ وَكَانَ اللَّهُ غَفُورًا رَحِيمًا ۝^(۱)

”اور جو شخص بھی اپنے گھر سے اللہ اور اس کے رسول (ﷺ) کی طرف ہجرت کرتے ہوئے نکلے پھر اسے (راستے میں ہی) موت آ پکڑے تو اس کا اجر اللہ کے ذمے ثابت ہو گیا، اور اللہ بڑا بخشنے والا مہربان ہے“ ۝

اور اگر کوئی شخص ایسا نہ کر سکے تو اس سے کم درجہ یہ ہے کہ ہر نماز کے ساتھ ایک یا جس قدر ممکن ہو، قضا نماز پڑھتا رہے، قضا نمازوں کے صرف فرائض اور وتر ادا کرے۔

مثلاً پورے دن کی قضا نمازیں ادا کرنی ہوں تو پھر کل بیس رکعات اس طرح ادا کرے دو فرض فجر، چار فرض ظہر، چار فرض عصر، تین فرض مغرب، چار فرض عشاء جمع تین وتر۔ اس طرح نیت کرے: مثلاً میں اپنی گذشتہ فجر کو ادا کرنے کی نیت کرتا ہوں جس کا میں نے وقت پایا اور ادا نہیں کی۔ ہر قضا نماز کی اسی طرح نیت کر یعنی دل میں ارادہ کرے، زبان سے کہنا بہتر ہے ضروری نہیں۔

سوال نمبر ۲۱۸: کن حالتوں میں نماز کی قضا معاف ہے؟

(۱) النساء، ۴: ۱۰۰

جواب: حالت جنون یا مرض (جس میں اشارہ سے بھی نماز نہ پڑھی جاسکے) مسلسل چھ نمازوں کے وقت میں رہا یا جو شخص معاذ اللہ مرتد ہو گیا پھر اسلام لایا تو زمانہ ارتداد کی نمازیں، ان تمام صورتوں میں نماز کی قضا نہیں ہوگی، یہ نمازیں معاف ہیں۔

سوال نمبر ۲۱۹: شرعی عذر کے ساتھ نماز قضا کرنے کا کیا حکم ہے؟

جواب: شرعی عذر کے ساتھ نماز قضا کر دینے کا حکم یہ ہے کہ اگر نمازی کسی وقت کی نماز بھول گیا یا بے خبر سو گیا یا دشمن نے پڑھنے کی مہلت نہ دی یا اتنا شدید بیمار ہوا کہ اشارے سے بھی نہ پڑھ سکا۔ ان تمام صورتوں میں نماز قضا تو ہوگی مگر وقت پر نہ پڑھنے کا کوئی گناہ نہیں ہوگا۔

سوال نمبر ۲۲۰: مسافر نماز کی قضا کیسے کرے گا؟

اگر کسی کی نمازیں سفر میں قضا ہو گئیں تو گھر پہنچ کر بھی چار رکعت والی نمازوں (ظہر، عصر اور عشاء) کی دو دو رکعتیں قصر کے ساتھ قضا پڑھے۔ اور اگر سفر سے پہلے ان میں سے کوئی نماز قضا ہو گئی تھی تو سفر کی حالت میں چار رکعتیں قضا پڑھے (اور دونوں صورتوں میں عشاء میں تین وتر بھی پڑھے)۔

۱۳۔ نفلی نمازیں

سوال نمبر ۲۲۱: فرض نمازوں میں سنتِ مؤکدہ اور غیر مؤکدہ کی رکعات کی تعداد کتنی ہے؟

جواب: فرض نمازوں میں سنتِ مؤکدہ کی تعداد بارہ ہے جن میں نماز فجر کی دو، ظہر کی چھ، مغرب کی دو اور عشاء کی دو رکعات شامل ہیں جبکہ سنتِ غیر مؤکدہ کی تعداد آٹھ ہے جن میں نماز عصر کی چار اور نماز عشاء کی چار سنتیں شامل ہیں۔

سوال نمبر ۲۲۲: سنت نمازوں کی فضیلت کیا ہے؟

جواب: سنت نمازوں کی فضیلت بیان کرتے ہوئے ام المؤمنین حضرت ام حبیبہ رضی اللہ عنہا روایت کرتی ہیں کہ حضور نبی اکرم ﷺ نے فرمایا:

مَنْ صَلَّى فِي يَوْمٍ وَلَيْلَةٍ ثِنْتِي عَشْرَةَ رَكْعَةً بَنِي لَهُ بَيْتٌ فِي الْجَنَّةِ:
أَرْبَعًا قَبْلَ الظُّهْرِ، وَرَكْعَتَيْنِ بَعْدَهَا، وَرَكْعَتَيْنِ بَعْدَ الْمَغْرِبِ،
وَرَكْعَتَيْنِ بَعْدَ الْعِشَاءِ، وَرَكْعَتَيْنِ قَبْلَ صَلَاةِ الْفَجْرِ.^(۱)

”جس شخص نے دن اور رات میں (فرائض کے علاوہ) بارہ رکعات ادا کیں تو اس کے لیے جنت میں مکان بنایا جائے گا۔ (ان سنتوں کی

(۱) ترمذی، السنن، کتاب الصلاة، باب ما جاء فيمن صلى في يوم و ليلة ثننتي عشرة ركعة من السنة، ۱: ۴۴۰، رقم: ۴۱۵

تفصیل یہ ہے: (چار رکعت ظہر سے پہلے اور دو رکعت ظہر کے بعد، دو رکعت مغرب کے بعد، دو رکعت عشاء کے بعد اور دو رکعت نماز فجر سے پہلے۔“

سوال نمبر ۲۲۳: نفل نماز کسے کہتے ہیں؟

جواب: نفل نماز سے مراد وہ نماز ہے جس کا پڑھنا کسی شخص پر لازم نہیں بلکہ پسندیدہ فعل ہے۔ مثلاً نماز تہجد، نماز اشراق، نماز چاشت، نماز ادا بین، تحیۃ المسجد، تحیۃ الوضوء، نماز استخارہ، نماز تسبیح وغیرہ۔

سوال نمبر ۲۲۴: کیا سنن اور نوافل گھر میں پڑھنا افضل ہے؟

جواب: جی ہاں! سنن اور نوافل گھر میں پڑھنا افضل ہے۔ حدیث مبارکہ میں حضرت زید بن ثابت رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا:

صَلُّوا أَيُّهَا النَّاسُ فِي بُيُوتِكُمْ، فَإِنَّ أَفْضَلَ الصَّلَاةِ صَلَاةَ الْمَرْءِ فِي بَيْتِهِ إِلَّا الْمَكْتُوبَةَ^(۱)

”لوگو! اپنے گھروں میں نماز پڑھا کرو کیونکہ سوائے فرض نماز کے آدمی کی افضل نماز وہ ہے جو وہ اپنے گھر میں پڑھے۔“

سوال نمبر ۲۲۵: تحیۃ المسجد سے کیا مراد ہے اور کب ادا کی جاتی ہے؟

(۱) بخاری، الصحيح، کتاب الجماعة والإمامة، باب صلاة اللیل،

جواب: مسجد میں داخل ہو کر بیٹھنے سے پہلے دو رکعت نماز نفل ادا کرنے کو تحیۃ المسجد کہتے ہیں۔ اوقات مکروہہ کے سوا ہر وقت پڑھ سکتے ہیں۔

حضرت قتادہ رضی اللہ عنہ سے مروی حدیث مبارکہ میں ہے کہ حضور نبی اکرم صلی اللہ علیہ وسلم نے فرمایا:

”جو شخص مسجد میں داخل ہو تو اسے چاہئے کہ بیٹھنے سے پہلے دو رکعت نماز پڑھے۔“ (۱)

سوال نمبر ۲۲۶: تحیۃ الوضوء سے کیا مراد ہے اور کب ادا کی جاتی ہے؟

جواب: وضو کرنے کے بعد دو رکعت نماز نفل ادا کرنے کو تحیۃ الوضوء کہتے ہیں۔ ان دو رکعتوں میں سورۃ الکافرون اور سورۃ الاخلاص پڑھنا مستحب ہے۔ حضرت عثمان رضی اللہ عنہ کے خادم حمران بیان کرتے ہیں:

”حضرت عثمان رضی اللہ عنہ نے وضو کے لیے پانی منگوا لیا اور وضو کرنا شروع کیا، پہلے اپنی ہتھیلیوں کو تین مرتبہ دھویا، پھر کلی کی اور ناک میں پانی ڈالا، پھر تین بار اپنے چہرے کو دھویا، پھر دایاں ہاتھ کہنی تک تین بار دھویا پھر اسی طرح بائیں ہاتھ کہنی تک تین بار دھویا، پھر اپنے سر کا مسح کیا، پھر دایاں پیر ٹخنوں تک تین بار دھویا، پھر اسی طرح بائیں پاؤں تین بار دھویا، پھر انہوں نے کہا جس طرح میں نے وضو کیا ہے اس

(۱) بخاری، الصحيح، کتاب المساجد، باب اذا دخل المسجد فلیرکع رکعتین، ۱: ۱۷۰، رقم: ۴۳۳

طرح میں نے رسول اللہ ﷺ کو وضو کرتے ہوئے دیکھا ہے۔ وضو کرنے کے بعد رسول اللہ ﷺ نے فرمایا: جو شخص میرے اس طریقہ کے مطابق وضو کرے پھر دو رکعت نماز پڑھے اور دورانِ نماز سوچ بچار نہ کرے تو اس کے تمام پچھلے گناہ معاف کر دیئے جاتے ہیں۔^(۱)

سوال نمبر ۲۲۷: نمازِ تہجد کی کتنی رکعات ہیں اور اس کے ادا کرنے کا وقت کیا ہے؟

جواب: نمازِ تہجد کی کم از کم دو رکعات ہیں اور زیادہ سے زیادہ بارہ رکعات ہیں۔ بعد نمازِ عشاء بسترِ خواب پر لیٹ جائیں اور سو کر رات کے کسی بھی وقت اٹھ کر نمازِ تہجد پڑھ لیں، بہتر وقت نصف شب اور آخر شب ہے۔ تہجد کے لیے اٹھنے کا یقین ہو تو آپ عشاء کے وتر چھوڑ سکتے ہیں اس صورت میں وتر کو نمازِ تہجد کے ساتھ آخر میں پڑھیں یوں بشمول آٹھ نوافلِ تہجد کل گیارہ رکعات بن جائیں گی۔ رات کا اٹھنا یقینی نہ ہو تو وتر نمازِ عشاء کے ساتھ پڑھ لینا بہتر ہے۔

اُمّ المؤمنین حضرت عائشہ صدیقہ رضی اللہ عنہا روایت کرتی ہیں کہ حضور نبی اکرم ﷺ ہمیشہ رات کو گیارہ رکعات پڑھتے تھے:

”ایک رکعت کے ساتھ تمام رکعات کو طاق بنا لیتے، نماز سے فارغ ہونے کے بعد دائیں کروٹ لیٹ جاتے حتیٰ کہ آپ کے پاس مؤذن

(۱) مسلم، الصحيح، کتاب الطہارة، باب صفة الوضوء وکمالہ،

۲۰۴-۲۰۵، رقم: ۲۲۶

آتا پھر آپ دو رکعت (سنت فجر) مختصراً پڑھتے۔“ (۱)

تہائی میں پڑھی جانے والی یہ نماز اللہ تعالیٰ سے مناجات اور ملاقات کا دروازہ ہے۔ احادیث نبوی ﷺ میں اس کی بہت زیادہ فضیلت بیان ہوئی ہے۔ ”حضرت عبداللہ بن عمرو ؓ سے روایت ہے کہ حضور نبی اکرم ﷺ نے فرمایا: اللہ تعالیٰ کو تمام نفل نمازوں میں سب سے زیادہ محبوب نماز، صلاۃ داؤد السلام ہے۔ وہ آدھی رات سوتے (پھر اٹھ کر) تہائی رات عبادت کرتے اور پھر چھٹے حصے میں سو جاتے۔“ (۲)

سوال نمبر ۲۲۸: نماز اشراق کا وقت کیا ہے اور اس کی کتنی رکعات ہیں؟

جواب: نماز اشراق کا وقت طلوع آفتاب سے ۲۰ منٹ بعد شروع ہوتا ہے۔ اسے نماز فجر اور صبح کے وظائف پڑھ کر اٹھنے سے پہلے اسی مقام پر ادا کرنا چاہیے۔ نماز اشراق کی رکعات کم از کم دو (۲) اور زیادہ سے زیادہ چھ (۶) ہیں۔

حدیث مبارکہ میں حضرت انس ؓ سے مروی ہے کہ

”حضور نبی اکرم ﷺ نے فرمایا: جو شخص صبح کی نماز باجماعت پڑھ کر طلوع آفتاب تک بیٹھا اللہ کا ذکر کرتا رہا پھر دو رکعت نماز (اشراق)

(۱) مسلم، الصحيح، کتاب صلوة المسافرین، باب صلوة اللیل وعدد

رکعات النبی ﷺ فی اللیل، ۱: ۵۰۸، رقم: ۴۳۶

(۲) مسلم، الصحيح، کتاب الصیام، باب النہی عن الصوم الدھر لمن

تضرر بہ او فوت بہ حقاً لم یفطر العیدین، ۲: ۸۱۶، رقم: ۱۱۵۹

ادا کی اس کے لئے کامل (و مقبول) حج و عمرہ کا ثواب ہے حضرت انس ص فرماتے ہیں کہ حضور نبی اکرم ﷺ لفظ تامۃ ”کامل“ تین مرتبہ فرمایا۔^(۱)

سوال نمبر ۲۲۹: نمازِ چاشت کا وقت کیا ہے اور اس کی کتنی رکعات ہیں؟

جواب: نمازِ چاشت کا وقت آفتاب کے خوب طلوع ہو جانے پر شروع ہوتا ہے۔ جب طلوعِ آفتاب اور آغازِ ظہر کے درمیان کل وقت کا آدھا حصہ گزر جائے تو یہ چاشت کے لیے افضل وقت ہے۔ نمازِ چاشت کی کم از کم چار (۴) اور زیادہ سے زیادہ بارہ (۱۲) رکعات ہیں۔

اُم المؤمنین حضرت عائشہ رضی اللہ عنہا سے مروی ہے کہ حضور نبی اکرم ﷺ چاشت کی چار رکعت پڑھتے تھے اور اللہ تعالیٰ جس قدر زیادہ چاہتا تھی پڑھ لیتے تھے۔^(۲)

حضرت انس بن مالک رضی اللہ عنہ سے روایت ہے کہ حضور نبی اکرم ﷺ نے فرمایا:

”جو شخص چاشت کی بارہ رکعتیں پڑھے گا اللہ تعالیٰ اس کے لیے

(۱) ترمذی، السنن، کتاب الجمع عن رسول اللہ ﷺ، باب ذکر من

یستحب من الجلوس فی المسجد بعد صلاة الصبح حتی تطلع

الشمس، ۲: ۴۲۱، رقم: ۵۸۶

(۲) مسلم، الصحيح، کتاب صلاة المسافرين وقصرها، باب استحباب

صلاة الضحیٰ، ۱: ۴۹۷، رقم: ۷۱۹

جنت میں سونے کا محل بنائے گا۔“ (۱)

سوال نمبر ۲۳۰: نمازِ ادا بین کس وقت پڑھنی چاہیے اور اس کی کتنی رکعات ہیں؟

جواب: نمازِ ادا بین مغرب اور عشاء کے درمیان پڑھنی چاہیے۔ یہ نماز کم از کم دو (۲) طویل رکعات یا چھ (۶) مختصر رکعات اور زیادہ سے زیادہ بیس (۲۰) رکعات پر مشتمل ہے۔ ترمذی اور ابن ماجہ میں حضرت ابو ہریرہ رضی اللہ عنہ سے مروی ہے کہ حضور نبی اکرم صلی اللہ علیہ وسلم نے فرمایا:

”جو شخص مغرب کے بعد چھ رکعات نفل اس طرح (مسلّم) پڑھے کہ ان کے درمیان کوئی بری بات نہ کرے تو اس کے لیے یہ نوافل بارہ سال کی عبادت کے برابر شمار ہوں گے۔“ (۲)

سوال نمبر ۲۳۱: نمازِ استخارہ کسے کہتے ہیں اور اس کا طریقہ کیا ہے؟

جواب: کسی جائز کام کے کرنے یا نہ کرنے کا فیصلہ تائیدِ نبوی سے حاصل کرنے کے لئے ادا کی جانے والی دو رکعت نماز کو نمازِ استخارہ کہتے ہیں۔ ان دو رکعات میں سے پہلی رکعت میں سورۃ الکافرون اور دوسری رکعت میں سورۃ الاخلاص

(۱) ترمذی، الجامع الصحیح، ابواب الوتر، باب ما جاء فی صلاة الضحی، ۱: ۲۸۵، رقم: ۴۷۳

(۲) ترمذی، الجامع الصحیح، ابواب الصلوة، باب ما جاء فی فضل التطوع و ست رکعات بعد المغرب، ۱: ۴۵۶، رقم: ۴۳۵

پڑھے۔ پھر درج ذیل دعا پڑھے:

اَللّٰهُمَّ اِنِّىْ اَسْتَخِيْرُكَ بِعِلْمِكَ، وَاسْتَقْدِرُكَ بِقُدْرَتِكَ،
وَأَسْأَلُكَ مِنْ فَضْلِكَ الْعَظِيْمِ، فَإِنَّكَ تَقْدِرُ وَلَا أَقْدِرُ، وَتَعْلَمُ
وَلَا أَعْلَمُ، وَأَنْتَ عَلَامُ الْغُيُوبِ. اَللّٰهُمَّ اِنْ كُنْتَ تَعْلَمُ اَنَّ هَذَا
الْأَمْرَ (یہاں اپنی حاجت کا ذکر کرے) خَيْرٌ لِّىْ، فِىْ دِيْنِيْ
وَمَعَاشِيْ وَعَاقِبَةِ اَمْرِيْ، فَاقْدِرْهُ لِيْ وَيَسِّرْهُ لِيْ، ثُمَّ بَارِكْ لِيْ
فِيْهِ، وَاِنْ كُنْتَ تَعْلَمُ اَنَّ هَذَا الْاَمْرَ (یہاں اپنی حاجت کا ذکر کرے)
..... شَرٌّ لِّىْ، فِىْ دِيْنِيْ وَمَعَاشِيْ وَعَاقِبَةِ اَمْرِيْ، فَاصْرِفْهُ عَنِّيْ
وَاصْرِفْنِيْ عَنْهُ، وَاقْدِرْ لِيْ الْخَيْرَ حَيْثُ كَانَ، ثُمَّ ارْضِنِيْ بِهِ^(۱)

”اے اللہ! بے شک میں (اس کام میں) تجھ سے تیرے علم کی مدد سے خیر مانگتا ہوں اور (حصولِ خیر کے لیے) تجھ سے تیری قدرت کے ذریعے قدرت مانگتا ہوں اور میں تجھ سے تیرا فضلِ عظیم مانگتا ہوں، بے شک تو (ہر چیز پر) قادر ہے اور میں (کسی چیز پر) قادر نہیں، تو (ہر کام کے انجام کو) جانتا ہے اور میں (کچھ) نہیں جانتا اور تو تمام غیبوں کا جاننے والا ہے۔ اے اللہ! اگر تو جانتا ہے کہ یہ کام (جس کا میں ارادہ رکھتا ہوں) میرے لیے، میرے دین، میری زندگی اور میرے انجامِ کار کے لحاظ سے بہتر ہے تو اسے میرے لیے

(۱) بخاری، الصحيح، کتاب التطوع، باب ما جاء فى التطوع مشنى

مشنى، ۱: ۳۹۱، رقم: ۱۱۰۹

مقدر کر اور آسان کر پھر اس میں میرے لیے برکت پیدا فرما اور اگر تیرے علم میں یہ کام میرے لیے میرے دین، میری زندگی اور میرے انجام کار کے لحاظ سے برا ہے تو اس (کام) کو مجھ سے اور مجھے اس سے پھیر دے اور میرے لیے بھلائی عطا کر جہاں (کہیں بھی) ہو پھر مجھے اس کے ساتھ راضی کر دے۔“

حضور نبی اکرم ﷺ نے فرمایا پھر اپنی حاجت بیان کرو۔

سوال نمبر ۲۳۲: اگر دعائے استخارہ عربی میں یاد نہ ہو تو کیا اُردو میں دعا کرنا جائز ہے؟

جواب: بہتر یہ ہے کہ دعا عربی میں مانگی جائے لیکن اگر کسی کو عربی میں یاد نہیں تو پھر وہ اپنی زبان میں دعا مانگ سکتا ہے چاہے تو لکھی ہوئی دعا دیکھ کر بھی پڑھ سکتا ہے۔

سوال نمبر ۲۳۳: صلوة التسبیح ادا کرنے کا طریقہ کیا ہے؟

جواب: ”ابو وہب کہتے ہیں میں نے حضرت عبداللہ بن مبارک سے تسبیحات والی نماز کے بارے میں پوچھا، آپ نے فرمایا: تکبیر کہہ کر سبحانک اللہم الخ پڑھے، پھر پندرہ مرتبہ سبحان اللہ والحمد للہ ولا الہ الا اللہ واللہ اکبر کہے، پھر اعوذ باللہ کہے، بسم اللہ پڑھے، سورہ فاتحہ اور کوئی دوسری سورت پڑھے اور پھر دس مرتبہ تسبیحات (مذکورہ بالا) کہے، رکوع میں دس مرتبہ، رکوع سے اٹھ کر دس مرتبہ، سجدہ میں دس مرتبہ، سجدہ سے اٹھ کر دس مرتبہ اور پھر

دوسرے سجدہ میں دس مرتبہ یہی تسبیحات کہے، یوں چار رکعتیں پڑھے، اس طرح ہر رکعت میں پچھتر (۷۵) تسبیحات ہوں گی، ہر رکعت کے شروع میں پندرہ مرتبہ اور پھر قرأت کے بعد دس دس مرتبہ پڑھے، اگر رات کو پڑھے تو ہر دو رکعتوں پر سلام پھیرنا مجھے پسند ہے، اگر دن کو پڑھے تو چاہے سلام پھیرے چاہے نہ پھیرے۔ ابو وہب فرماتے ہیں مجھے ابو رزمہ عبدالعزیز نے بتایا کہ عبداللہ بن مبارک نے فرمایا: رکوع میں پہلے سبحان ربی العظیم کہے اور سجدے میں پہلے سبحان ربی الاعلیٰ کہے، پھر تسبیحات پڑھے۔ ابو رزمہ عبدالعزیز فرماتے ہیں میں نے عبداللہ بن مبارک سے پوچھا، اگر سہو ہو جائے تو کیا سجدہ سہو میں بھی دس دس مرتبہ تسبیحات کہے، آپ نے فرمایا نہیں یہ صرف تین سو تسبیحات ہیں۔^(۱)

سوال نمبر ۲۳۴: نمازِ حاجت ادا کرنے کا طریقہ کیا ہے؟

جواب: حضور نبی اکرم ﷺ نے فرمایا کہ اللہ تعالیٰ سے یا مخلوق میں سے کسی سے کوئی حاجت درپیش آئے تو وہ وضو کر کے دو رکعت نماز ادا کرے اور پھر یہ دعا پڑھے:

لَا إِلَهَ إِلَّا اللَّهُ الْحَلِيمُ الْكَرِيمُ، سُبْحَانَ اللَّهِ رَبِّ الْعَرْشِ الْعَظِيمِ،
الْحَمْدُ لِلَّهِ رَبِّ الْعَالَمِينَ، اللَّهُمَّ إِنِّي أَسْأَلُكَ مُوجِبَاتِ

(۱) ترمذی، الجامع الصحیح، أبواب الوتر، باب ما جاء فی صلاة

التسبیح، ۲: ۳۲۸، ۳۲۹، رقم: ۴۸۱

رَحْمَتِكَ وَعَزَائِمَ مَغْفِرَتِكَ وَالْغَنِيمَةَ مِنْ كُلِّ بَرٍّ وَالسَّلَامَةَ
مِنْ كُلِّ إِثْمٍ، أَسْأَلُكَ أَنْ لَا تَدْعَ لِي ذَنْبًا إِلَّا غَفَرْتَهُ وَلَا هَمًّا إِلَّا
فَرَجْتَهُ وَلَا حَاجَةً هِيَ لَكَ رِضًا إِلَّا قَضَيْتَهَا لِي. (۱)

”اللہ تعالیٰ کے سوا کوئی معبود نہیں وہ برد بار بزرگ ہے بڑے عرش کا مالک، اے اللہ تیری پاکیزگی بیان کرتا ہوں، تمام تعریفیں اللہ تعالیٰ کے لیے ہیں جو تمام جہانوں کا پالنے والا ہے، (اے اللہ!) میں تجھ سے تیری رحمت کے ذریعے بخشش کے اسباب، نیکی کی آسانی اور ہر گناہ سے سلامتی چاہتا ہوں، میرے تمام گناہ بخش دے میرے جملہ غم ختم کر دے اور میری ہر وہ حاجت جو تیری رضا مندی کے مطابق ہو پوری فرما۔“

پھر اللہ تعالیٰ سے دنیا و آخرت کی جس بات کی طلب ہو سوال کرے وہ اس کے لیے مقدر کر دی جاتی ہے۔

۲۔ ترمذی، ابن ماجہ، احمد بن حنبل، حاکم، ابن خزیمہ، بیہقی اور طبرانی نے بروایت حضرت عثمان بن حنیف رضی اللہ عنہ بیان کیا ہے: حضور نبی اکرم صلی اللہ علیہ وسلم نے ایک نابینا صحابی کو اس کی حاجت برآری کے لیے دو رکعت نماز کے بعد درج ذیل الفاظ کے ساتھ دُعا کی تلقین فرمائی جس کی برکت سے اللہ تعالیٰ نے اس

(۱) ابن ماجہ، السنن، کتاب إقامة الصلاة والسننة فیہا، باب ما جاء فی

صلاة الحاجة، ۲: ۱۷۱، ۱۷۲، رقم: ۱۳۸۴

کی بینائی لوٹا دی۔ صحابہ کرام ﷺ بھی حضور نبی اکرم ﷺ کی اتباع میں اپنی حاجت برآری کے لیے اسی طریقے سے دو رکعت نماز کے بعد دعا کرتے تھے:

اَللّٰهُمَّ اِنِّىْ اَسْأَلُكَ وَ اَتُوْجِّهُ اِلَيْكَ بِمُحَمَّدٍ نَّبِىِّ الرَّحْمَةِ يَا مُحَمَّدًا
اِنِّىْ قَدْ تَوَجَّهْتُ بِكَ اِلَى رَبِّىْ فِى حَاجَتِىْ هَذِهِ لِتُقَضَى، اَللّٰهُمَّ
فَشَفِّعْهُ فِىَّ. (۱)

”اے اللہ! میں تجھ سے سوال کرتا ہوں اور تیری طرف توجہ کرتا ہوں
حضور نبی اکرم ﷺ کے وسیلہ سے، اے محمد ﷺ میں آپ کے
وسیلے سے اپنے رب کی بارگاہ میں اپنی حاجت پیش کرتا ہوں کہ
پوری ہو۔ اے اللہ میرے حق میں حضور نبی اکرم ﷺ کی شفاعت
قبول فرما۔“

سوال نمبر ۲۳۵: نمازِ کسوف اور خسوف کے پڑھنے کا طریقہ کیا ہے؟

جواب: کسوف کا معنی سورج گرہن اور خسوف کا معنی چاند گرہن ہے۔

حضرت مغیرہ بن شعبہ ؓ سے مروی ہے کہ حضور نبی اکرم ﷺ کے
زمانہ میں جس دن (آپ کے صاحبزادے) حضرت ابراہیم ؑ کی وفات ہوئی
تو سورج گرہن لگا۔ لوگوں نے کہا: ابراہیم ؑ کی وفات کی وجہ سے سورج
گرہن لگا ہے۔ حضرت عائشہ رضی اللہ عنہا بیان کرتی ہیں کہ اس پر حضور نبی اکرم

(۱) ابن ماجہ، السنن، کتاب إقامة الصلاة والسنة فیہا، باب ماجاء فی

صلاة الحاجة، ۲: ۱۷۲، رقم: ۱۳۸۵

ﷺ نے فرمایا:

إِنَّ الشَّمْسَ وَالْقَمَرَ آيَاتٌ مِنْ آيَاتِ اللَّهِ. لَا يَحْسِفَانِ لِمَوْتِ أَحَدٍ وَلَا لِحَيَاتِهِ. فَإِذَا رَأَيْتُمُوهَا فَافْرَعُوا لِلصَّلَاةِ (۱)

”بے شک سورج اور چاند اللہ کی نشانیوں میں سے دو نشانیاں ہیں کسی کے مرنے جینے سے ان کو گرہن نہیں لگتا پس جب تم ان نشانیوں کو دیکھو تو نماز پڑھو۔“

نماز کسوف کا طریقہ

جب سورج گرہن ہو تو چاہئے کہ امام کے پیچھے دو رکعتیں پڑھے جن میں بہت لمبی قرأت ہو اور رکوع سجدے بھی خوب دیر تک ہوں، دو رکعتیں پڑھ کر قبلہ رو بیٹھے رہیں اور سورج صاف ہونے تک اللہ تعالیٰ سے دعا کرتے رہیں۔ سورج گرہن کی نماز کی نیت: نیت کرتا ہوں دو رکعت نماز نفل کسوف شمس کی، واسطے اللہ تعالیٰ کے، پیچھے اس امام کے، رخ میرا قبلہ کی طرف، اللہ اکبر۔

نماز خسوف کا طریقہ

چاند گرہن کے وقت بھی چاند صاف ہونے تک نماز پڑھتے رہیں، مگر علیحدہ علیحدہ اپنے گھروں میں پڑھیں، اس میں جماعت نہیں۔

(۱) مسلم، الصحيح، کتاب الکسوف، باب صلاة الكسوف، ۲: ۶۱۹،

چاند گرہن کی نماز کی نیت: نیت کرتا ہوں دو رکعت نماز نفل خسوفِ قمری، واسطے اللہ تعالیٰ کے، رُخ میرا قبلہ کی طرف، اَللّٰهُ اَكْبَرُ۔

سوال نمبر ۲۳۶: نماز توبہ کی کتنی رکعات ہوتی ہیں اور یہ کب ادا کی جا سکتی ہے؟

جواب: مکروہ اوقات کے علاوہ کسی بھی وقت دو رکعت نفل نماز توبہ ادا کی جا سکتی ہے۔ خصوصاً گناہ سرزد ہونے کے بعد اس نماز کے پڑھنے سے گناہ معاف کر دیے جاتے ہیں۔

ابوداؤد، ترمذی، ابن ماجہ اور ابن حبان نے حضرت ابوبکر صدیق رضی اللہ عنہ سے روایت کیا کہ حضور نبی اکرم صلی اللہ علیہ وسلم نے فرمایا: جب کسی سے گناہ سرزد ہو جائے تو وہ وضو کر کے نماز پڑھے، اور پھر استغفار کرے تو اللہ تعالیٰ اس کے گناہ بخش دیتا ہے۔ پھر آپ صلی اللہ علیہ وسلم نے یہ آیت مبارکہ تلاوت فرمائی:

وَالَّذِينَ إِذَا فَعَلُوا فَاحِشَةً أَوْ ظَلَمُوا أَنْفُسَهُمْ ذَكَرُوا اللَّهَ
فَاسْتَغْفَرُوا لِذُنُوبِهِمْ وَقَفَّ وَمَنْ يَغْفِرُ الذُّنُوبَ إِلَّا اللَّهُ وَلَمْ يُصِرُّوا
عَلَىٰ مَا فَعَلُوا وَهُمْ يَعْلَمُونَ^(۱)

”اور (یہ) ایسے لوگ ہیں کہ جب کوئی برائی کر بیٹھتے ہیں یا اپنی جانوں پر ظلم کر بیٹھتے ہیں تو اللہ کا ذکر کرتے ہیں، پھر اپنے گناہوں کی معافی مانگتے ہیں، اور اللہ کے سوا گناہوں کی بخشش کون کرتا ہے اور

(۱) آل عمران، ۳: ۱۳۵

پھر جو گناہ وہ کر بیٹھے تھے ان پر جان بوجھ کر اصرار بھی نہیں کرتے ۰“

سوال نمبر ۲۳۷: ہم نماز ادا کرتے ہیں مگر ہماری دعا قبول کیوں نہیں ہوتی؟

جواب: ہم نماز پڑھتے ہیں لیکن ہماری دعا قبول نہیں ہوتی اس کی وجہ یہ ہے کہ جو چیز ہم مانگتے ہیں۔ اللہ تعالیٰ کے نزدیک وہ ہمارے حق میں بہتر نہیں ہوتی یا اس دعا کے عوض اللہ تعالیٰ ہم سے دنیا و آخرت کی کوئی بلا ٹال دیتا ہے۔ یا اللہ تعالیٰ کے نزدیک ابھی اس چیز کی عطا کا وقت نہیں آیا وہ اس کو مؤخر کر دیتا ہے۔ حضرت آدم علیہ السلام کی توبہ تین سو سال بعد قبول ہوئی۔ حضرت ابراہیم علیہ السلام نے حضور نبی اکرم صلی اللہ علیہ وسلم کی بعثت کی دعا مانگی جو دو ہزار سال بعد پوری ہوئی یا اس دعا کے عوض آخرت میں اجر عطا فرماتا ہے۔ یہ امور اس وقت مرتب ہوتے ہیں۔ جب بندہ مسلسل بغیر کسی گلے شکوے کے دعا کرتا رہے۔

حضرت ابراہیم بن ادہمؒ اس کا جواب بڑے حسین پیرائے میں دیتے ہوئے فرماتے ہیں کہ اللہ تعالیٰ کا فرمان ہے:

أَدْعُونِي أَسْتَجِبْ لَكُمْ. (۱)

”تم مجھ سے دعا کرو میں قبول کروں گا۔“

ہم دعا کرتے ہیں مگر قبول نہیں کی جاتی اس کی وجوہات یہ ہیں:

(۱) الغافر، ۴۰: ۶۰

- ۱- عرفتم الله ولم تؤدوا حقه - تم نے اللہ تعالیٰ کو پہچانا مگر اس کی اطاعت نہ کی۔
- ۲- قرأتتم القرآن ولم تعملوا به- تم نے قرآن کریم پڑھا مگر اس پر عمل نہ کیا۔
- ۳- ادعیتم حب رسول الله ﷺ وترکتتم سنته- تم نے محبت رسول ﷺ کا دعویٰ کیا اور حضور ﷺ کی سنت چھوڑ دی۔
- ۴- ادعیتم عداوة الشيطان ووافقتموه- تم نے شیطان کے دشمن ہونے کا دعویٰ کیا مگر پھر اُسی کی موافقت کی۔
- ۵- قلتتم: انکم تحبون الجنة ولم تعملوا لها- جنت کی محبت کا دعویٰ کیا مگر اس کے لیے عمل نہ کیا۔
- ۶- قلتتم: تخاف النار وذہبت أنفسکم بہا- تم نے کہا کہ تم نارِ دوزخ سے ڈرتے ہو مگر تم اپنی جانوں کو اسی طرف لے کر گئے۔
- ۷- قلتتم: ان الموت حق ولم تستعدوا له- تم نے یہ مانا کہ موت برحق ہے مگر اس کے لیے تیاری نہ کی۔
- ۸- اشتغلتم بعیوب إخوانکم ونسیتم عیوبکم غیروں کے عیوب دیکھتے ہو لیکن اپنے عیوب تمہیں دکھائی نہیں دیئے۔
- ۹- أکلتتم نعمة الله ولم تشکروہا اللہ کا رزق کھاتے ہو مگر اُس کا شکر ادا نہیں کرتے۔

۱۰۔ دفنتم موتاکم ولم تعبروا بهم۔ اپنے اعزاء و اقرباء کو دفن کرتے ہو مگر عبرت حاصل نہیں کرتے۔^(۱)

(۱) ابن خلکان، وفیات الأعیان، ۱: ۴۴۲

مآخذ ومراجع

- ۱- القرآن الحكيم۔
- ۲- احمد بن حنبل، ابو عبد اللہ بن محمد (۱۶۴-۲۴۱ھ/۷۸۰-۸۵۵ء)۔ المسند۔ بیروت، لبنان: المکتب الاسلامی، ۱۳۹۸ھ/۱۹۷۸ء۔
- ۳- احمد رضا، ابن نقی علی خان قادری بریلوی (۱۲۷۲-۱۳۴۰ھ/۱۸۸۶-۱۹۲۱ء)۔ فتاویٰ رضویہ۔ لاہور، پاکستان: رضا فاؤنڈیشن، جامعہ نظامیہ رضویہ، ۱۹۹۱ء۔
- ۴- بخاری، ابو عبد اللہ محمد بن اسماعیل بن ابراہیم بن مغیرہ (۱۹۴-۲۵۶ھ/۸۱۰-۷۰۰ء)۔ الصحيح۔ بیروت، لبنان: دار ابن کثیر، الیمامہ، ۱۴۰۷ھ/۱۹۸۷ء۔
- ۵- بیہقی، ابو بکر احمد بن حسین بن علی بن عبد اللہ (۳۸۴-۴۵۸ھ/۹۹۴-۱۰۶۶ء)۔ السنن الکبریٰ۔ مکہ مکرمہ، سعودی عرب: مکتبہ دار الباز، ۱۴۱۴ھ/۱۹۹۴ء۔
- ۶- ترمذی، ابو عیسیٰ محمد بن عیسیٰ بن سورہ بن موسیٰ (۲۰۹-۲۷۹ھ/۸۲۵-۸۹۲ء)۔ الجامع الصحيح۔ بیروت، لبنان: دار الغرب الاسلامی، ۱۹۹۸ء۔
- ۷- ابن حبان، ابو حاتم محمد بن حبان بن احمد بن حبان (۲۷۰-۳۵۴ھ/۸۸۴-۹۶۵ء)۔ الصحيح۔ بیروت، لبنان: مؤسسة الرسالہ، ۱۴۱۴ھ/۱۹۹۳ء۔
- ۸- حسکفی، علاء الدین (م ۱۰۸۸ھ-۱۶۷۷ء)۔ الدر المختار شرح تنویر الأبصار۔ کراچی، پاکستان: ایچ ایم سعید کمپنی۔
- ۹- عبد الحی، محمد فرنگی محلی لکھنوی (۱۲۶۴-۱۳۰۴ھ/۱۸۴۸-۱۸۸۶ء)۔ مجموعہ

فناوی۔ کراچی، پاکستان: سعید کمپنی۔

- ۱۰۔ ابن خلکان، ابو العباس شمس الدین احمد بن محمد بن ابی بکر بن خلکان (۶۰۸-۶۸۱ھ)۔ وفيات الأعيان و أنباء الزمان۔ بیروت، لبنان: دار الثقافة، ۱۹۶۸ء۔
- ۱۱۔ دارقطنی، ابو الحسن علی بن عمر بن احمد بن مہدی بن مسعود بن نعمان (۳۰۶-۳۸۵ھ/۹۱۸-۹۹۵ء)۔ السنن۔ بیروت، لبنان: دار المعرفہ، ۱۳۸۶ھ/۱۹۶۶ء۔
- ۱۲۔ دارمی، ابو محمد عبد اللہ بن عبد الرحمن (۱۸۱-۲۵۵ھ/۷۷-۸۶۹ء)۔ السنن۔ بیروت، لبنان: دار الکتب العربی، ۱۴۰۷ھ۔
- ۱۳۔ ابو داؤد، سلیمان بن اشعث سجستانی (۲۰۲-۲۷۵ھ/۸۱۷-۸۸۹ء)۔ السنن۔ بیروت، لبنان: دار الفکر، ۱۴۱۴ھ/۱۹۹۴ء۔
- ۱۴۔ عبد الرزاق، ابو بکر بن ہمام بن نافع صنعانی (۱۲۶-۲۱۱ھ/۷۴۴-۸۲۶ء)۔ المصنف۔ بیروت، لبنان: المکتب الاسلامی، ۱۴۰۳ھ۔
- ۱۵۔ ابن رشد، محمد بن احمد بن محمد بن احمد قرطبی اندلسی (۵۹۵ھ)۔ بداية المجتهد و نهاية المقتصد۔ قاہرہ، مصر: مکتبۃ الکلیات الازہریۃ، ۱۳۹۴ھ/۱۹۷۷ء۔
- ۱۶۔ ابن ابی شیبہ، ابو بکر عبد اللہ بن محمد بن ابراہیم بن عثمان کوفی (۱۵۹-۲۳۵ھ/۷۷۶-۸۴۹ء)۔ المصنف۔ ریاض، سعودی عرب: مکتبۃ الرشید، ۱۴۰۹ھ۔
- ۱۷۔ طحاوی، ابو جعفر احمد بن محمد بن سلامہ بن سلمہ بن عبد الملک بن سلمہ (۲۲۹-۳۲۱ھ/۸۵۳-۹۳۳ء)۔ شرح معانی الآثار۔ بیروت، لبنان: دار الکتب العلمیہ، ۱۳۹۹ھ۔
- ۱۸۔ طبرانی، ابو القاسم سلیمان بن احمد بن ایوب (۲۶۰-۳۶۰ھ/۸۷۳-۹۷۱ء)۔ المعجم الأوسط۔ ریاض، سعودی عرب: مکتبۃ المعارف، ۱۴۰۵ھ/۱۹۸۵ء۔

- ١٩- طبراني، ابو القاسم سليمان بن احمد بن ايوب (٢٦٠-٣٦٠هـ/٨٤٣-٩٤١ع)-
المعجم الصغير- بيروت، لبنان: دار الفكر، ١٣١٨هـ/١٩٩٤ع-
- ٢٠- طبراني، ابو القاسم سليمان بن احمد بن ايوب (٢٦٠-٣٦٠هـ/٨٤٣-٩٤١ع)-
المعجم الكبير- بيروت، لبنان: دار الفكر، ١٣١٨هـ/١٩٩٤ع-
- ٢١- طحاوي، احمد بن محمد طحاوي (١٢٣١هـ)- حاشيه طحاوي على مراقى الفلاح-
مصر: مطبع مصطفى الباني، ١٣٥٦هـ-
- ٢٢- طيلسي، ابو داود سليمان بن داود جارود (١٣٣٣-٢٠٢هـ/٤٥١-٨١٩ع)- المسند-
بيروت، لبنان، دار المعرفه-
- ٢٣- ابن عابدين شامي، محمد بن محمد امين بن عمر (١٢٣٣-١٣٠٦هـ)- رد المحتار على
در المختار على تنوير الأبصار- بيروت، لبنان: دار الفكر، ١٣٨٦هـ-
- ٢٤- عجوني، ابو الفداء اسماعيل بن محمد بن عبد الهادي بن عبد الغني جراجي (١٠٨٤-
١١٦٢هـ/١٦٤٩-١٢٩٤ع)- كشف الخفاء و مزيل الإلباس- بيروت، لبنان:
مؤسسة الرساله، ١٣٠٥هـ/١٩٨٥ع-
- ٢٥- غزالي، حجة الاسلام امام ابو حامد محمد (٢٥٠-٥٠٥هـ/١٠٥٨-١١١١ع)- إحياء علوم
الدين - بيروت، لبنان: دار المعرفه-
- ٢٦- كاساني، علاء الدين (م ٥٨٤هـ)- بدائع الصنائع في ترتيب الشرائع-
بيروت، لبنان: دار الكتاب العربي، ١٩٨٢ع-
- ٢٧- ابن كثير، ابو الفداء اسماعيل بن عمر (٤٠١-٤٤٢هـ/١٣٠١-١٣٤٣ع)- البداية
والنهاية- بيروت، لبنان: دار الفكر، ١٣١٩هـ/١٩٩٨ع-
- ٢٨- ابن ماجه، ابو عبد الله محمد بن يزيد قزويني (٢٠٩-٢٤٣هـ/٨٢٢-٨٨٤ع)- السنن-

- بیروت، لبنان: دار الکتب العلمیہ، ۱۴۱۹ھ/۱۹۹۸ء۔
- ۲۹۔ مالک، ابن انس بن مالک رضی اللہ عنہ بن ابی عامر بن عمرو (۹۳۔ ۱۷۹ھ/۱۲۔ ۷۹۵ء)۔ الموطأ۔ بیروت، لبنان: دار احیاء التراث العربی، ۱۴۰۶ھ/۱۹۸۵ء۔
- ۳۰۔ مسلم، ابو الحسین مسلم بن الحجاج القشیری النیشاپوری (۲۰۶۔ ۲۶۱ھ/۸۲۱۔ ۸۷۵ء)۔ الصحیح۔ بیروت، لبنان: دار احیاء التراث العربی۔
- ۳۱۔ ملا علی قاری، نور الدین بن سلطان محمد ہروی حنفی (۱۰۱۳ھ/۱۶۰۶ء)۔ مرقاة المفاتیح شرح مشکوٰۃ المصابیح۔ بمبئی، بھارت: اصح المطابع۔
- ۳۲۔ منذری، ابو محمد عبدالعظیم بن عبدالقوی بن عبد اللہ بن سلامہ بن سعد (۵۸۱۔ ۶۵۶ھ/۱۱۸۵۔ ۱۲۵۸ء)۔ الترغیب والترہیب من الحدیث الشریف۔ بیروت، لبنان: دار الکتب العلمیہ، ۱۴۱۷ھ۔
- ۳۳۔ نسائی، احمد بن شعیب (۲۱۵۔ ۳۰۳ھ/۸۳۰۔ ۹۱۵ء)۔ السنن۔ بیروت، لبنان: دار الکتب العلمیہ، ۱۴۱۶ھ/۱۹۹۵ء +
- ۳۴۔ نووی، ابو زکریا، یحییٰ بن شرف بن مرے بن حسن بن حسین بن محمد بن جمہ بن حزام (۶۳۱۔ ۶۷۷ھ/۱۲۳۳۔ ۱۲۷۸ء)۔ شرح صحیح مسلم۔ بیروت، لبنان: دار الاحیاء التراث، ۱۳۹۲ھ/۱۹۷۲ء۔
- ۳۵۔ وہبہ زحلی، ڈاکٹر۔ الفقہہ الإسلامی وأدلنتہ دمشق، شام: دارالفکر، ۱۹۷۸ء۔
- ۳۶۔ ابن ہمام، کمال الدین محمد بن عبدالواحد سیواسی سکندری (۷۹۰۔ ۸۶۱ھ)۔ فتح القیدر شرح الہدایۃ۔ بیروت، لبنان: دارالفکر۔
- ۳۷۔ بیہقی، نور الدین ابو الحسن علی بن ابی بکر بن سلیمان (۷۳۵۔ ۸۰۷ھ/۱۳۳۵۔ ۱۴۰۵ء)۔ مجمع الزوائد ومنبع الفوائد۔ قاہرہ، مصر: دار الریان للتراث +

بیروت، لبنان: دار الکتب العربی، ۱۴۰۷ھ/۱۹۸۷ء۔

- ۳۸۔ ابو یعلیٰ، احمد بن علی بن شئی بن یحییٰ بن عیسیٰ بن ہلال موصلی تمیمی (۲۱۰-۳۰۷ھ/۸۲۵-۹۱۹ء)۔ المسند۔ دمشق، شام: دار المأمون للشرائع، ۱۴۰۴ھ/۱۹۸۴ء۔

کتاب شیخ الاسلام ڈاکٹر محمد طاہر القادری

- ۱۔ عرفان القرآن (ترجمہ قرآن حکیم)
- ۲۔ المنہاج السّویّ من الحدیث النبوی ﴿عربی متن، اُردو ترجمہ اور تحقیق و تخریج﴾
- ۳۔ التصریح فی صلاۃ التسراویح ﴿تیس رکعت نماز تراویح کا ثبوت﴾
- ۴۔ الدعاء بعد الصلاۃ ﴿نماز کے بعد ہاتھ اٹھا کر دعا مانگنا﴾
- ۵۔ الصلاۃ عند الحنفیۃ فی ضوء السنۃ النبویۃ ﴿حضور نبی اکرم ﷺ کا طریقہ نماز﴾
- ۶۔ الكنز الثمین فی فضیلة الذکر والذاکرین ﴿ذکر الہی اور ذاکرین کے فضائل﴾
- ۷۔ البدر التمام فی الصلوۃ علی صاحب الدُّنُو والمقام ﷺ ﴿درود شریف کے فضائل و برکات﴾
- ۸۔ کتاب البدعة ﴿بدعت کا صحیح تصور﴾
- ۹۔ الفیوضات المحمدیۃ ﷺ
- ۱۰۔ اسلام میں انسانی حقوق

- ۱۱۔ امام ابو حنیفہ رحمۃ اللہ علیہ: امام الائمہ فی الحدیث
- ۱۲۔ میلاد النبی صلی اللہ علیہ وسلم
- ۱۳۔ ارکانِ اسلام
- ۱۴۔ فلسفہ نماز
- ۱۵۔ آدابِ نماز
- ۱۶۔ نماز اور فلسفہ اجتماعیت
- ۱۷۔ نماز کا فلسفہ معراج
- ۱۸۔ اسلامی ترتیبی نصاب (جلد اول)
- ۱۹۔ اسلامی ترتیبی نصاب (جلد دوم)
- ۲۰۔ حسنِ اعمال
- ۲۱۔ اسلام اور جدید سائنس
- ۲۲۔ الحکم الشرعی
- ۲۳۔ اسلام میں بچوں کے حقوق

خطباتِ شیخ الاسلام ڈاکٹر محمد طاہر القادری

<u>نمبر شمار</u>	<u>عنوان</u>	<u>خطاب نمبر</u>
۱۔	اقامتِ صلوٰۃ کا پہلا مفہوم (سورہ بقرہ کی روشنی میں، ولیم ۱)	Ad-55
۲۔	اقامتِ صلوٰۃ کا دوسرا مفہوم (باطنی محافظت) (ولیم ۲)	Ad-56
۳۔	اقامتِ صلوٰۃ کا تیسرا مفہوم (ولیم ۳)	Ad-57

نمبر شمار	عنوان	خطاب نمبر
۴ -	نماز کی فرضیت و اہمیت (والیم ۱)	Dc-1
۵ -	نماز کے ظاہری اور باطنی آداب (والیم ۲)	Dc-2
۶ -	نماز کے ظاہری اور باطنی آداب (والیم ۳)	Dc-3
۷ -	نماز کے ظاہری اور باطنی آداب (والیم ۴)	Dc-4
۸ -	فلسفہ نماز اور نظام مرکزیت (والیم ۵)	Dc-5
۹ -	جامع عبادات اور نظام الاوقات (والیم ۶)	Dc-6